


Buk Baibel long Kaninuwa



Portions of the Holy Bible in the Kaninuwa language of Papua
New Guinea

Buk Baibel long Kaninuwa
Portions of the Holy Bible in the Kaninuwa language of Papua New Guinea
Buk Baibel long tokples Kaninuwa long Niugini

copyright © 2016 Wycliffe Bible Translators, Inc.

Language: Kaninuwa

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents.

For other uses, please contact the respective copyright owners.

2016-04-13

PDF generated using Haiola and XeLaTeX on 28 Dec 2024 from source files dated 31 Aug 2023

4bd5ff25-b536-53c8-9426-bc0ecd08c86d

Contents

Kabikona	1
Yauna	33
Yona	58
Maka	62
Bunanige	102

Kabikona

Givimayeta

Nufunufu nofe i iyaviya kafa viuḡu fasinei. I iyavita namaise fwayafwaya kana matatafu i vibutu, namaise namoḡa i vibutu eketa namaise fiyao Isineni i vibutu. Tofwa nuwesi nakanakasisi viginiwa nofe sinenei.

Nuyavana 1-11 i iyavita namaise fwayafwaya keta namoḡa Guyau i mikifufunisi. Nofe sifufunama ta ginaḡanaiya o Adama keta Ive, Keni keta Ebeni, Nowa keta ukowasobu, eketa Babeni numa manuwanoḡomatesi fasisiyai.

Nuyavana 12-50 i iyavita namaise fiyao Isineni i vibutu. Nofe sifufunama ta ginaḡanaiya Ebenaamu, natuna Aisake, waḡana Yakobo keta Yakobo natunatuna nasi 12 Isineni fasekwina nenei.

Gwadinama aitevana nufunufunama nofe i viginiwiya muka ita iyaveita kana wava, atu tosanamana si vitumaḡana vitana Mosese nofe sifusifufu i viginiwiya fiyao Isineni fasisiyai be yo sina tukuya namaise Guyau i gibokeisi yana namonamoḡa keta avana i fufuniya fasisiyai. Mosese nufunufu nofe i viginiwiya kamo 1500 keta 1230 B.C. kana kawasasai.

Guyau abama, fwayafwaya keta namoḡa i fufunisiya. (1:1–2:25)

Go'yonā keta kuvavana kasi kafa viuḡu. (3:1-24)

Adama nenei tu i niya Nowa nenei. (4:1–5:32)

Nowa keta ukowasobu. (6:1–10:32)

Babeni numa manuwanoḡomatesi. (11:1-9)

Semi nenei tu i niya Ebenaamu nenei. (11:10-32)

Ebenaamu, Aisake, keta Yakobo. (12:1–35:29)

Isowa susukwana. (36:1-43)

Yosefa keta sisitaina. (37:1–45:28)

Fiyao Isineni Itifta nenei. (46:1–50:26)

Kifufuna Vauvau

¹ Kafa viuḡuwai Guyau abama keta fwayafwaya i fufunisiya.

² Eatū maiunuununa keta kawakakavina keta kumanovana kunukubana ogodibu i gikafufuya. Keta Guyau Kanununa etanei i kanukanuwedadaniya.

³ Keta Guyau i bwaduwa, “Mayesina, ku kikinomana,” keta mayesina i kikinomana.

⁴ Guyau mayesina i kitija dewadewana eketa mayesina i nutakiya kumanovana nenei.

⁵ Keta mayesina i weniya *kuyadayada* atu kumanovana i weniya *nuwabuna*. Keta navinavi i kakaviya atu nuwabuni i kikinomana, na naki kuyadayada kafa viuḡu.

⁶ Guyau i bwaduwa, “Baiyavana, ku kikinomana ukowa kasi kawasasai be ku nutakiya kabaḡa nuwesi nenesiyai.”

⁷ Eketa na naki maise i kikinomana. Guyau baiyavana i fufuniya ebe ina nutakiya atu kana ukowa keta tanowa kana ukowa.

⁸ Baiyavanana i weniya *abama*. Keta navinavi i kakaviya atu nuwabuni i kikinomana, na naki kuyadayada kana vinuwa.

⁹ Keta Guyau i bwaduwa, “Ukowa abama kanonovanei i kavivau kabaḡa tamokaḡa nenei atu fwayafwaya kasakasanina ku kikinomana.” Eketa na naki maise i kikinomana.

¹⁰ Kasakasanina i weniya *fwayafwaya* atu ukowa i kaviviya i weniya *gibo*. Keta Guyau i kitija naki dewadewana.

¹¹ Yota i bwaduwa, "Kisisiku tuninatunina fwayafwaya nenei i kawananaimi. Kai vivisimi, kai na kavami be na susukwami." Eketa na naki maise i kikinomana.

¹² Kisisiku tuninatunina fwayafwaya kasakasaninei si tafwa. Kai vivisisi, kai na kavasi be na susukwasi si viuwa maise kiayonisi. Keta Guyau i kitiya naki dewadewana.

¹³ Keta navinavi i kakaviya atu nuwabuni i kikinomana, kuyadayada kana vitonu.

¹⁴ Keta Guyau i bwaduwa, "Kimayeta, kawasasakaoğowai kwa kikinomana be kwa nutakai kuyadayada nuwabuna nenei be kwana vikiyakiyaya tutuya, kuyadayada, keta manama.

¹⁵ Kwana tafa kawasasakaoğowai be fwayafwaya mayesina kwana veniya." Eketa na naki maise i kikinomana.

¹⁶ Guyau kimayeta nuwesi nakanakasisi i fufunisiya, tafana nakasina kuyadayada ina visimeiya atu tafana kabegona nuwabuna ina visimeiya. Keta yota kinavinavi i fufunisiya.

¹⁷ Guyau kimayeta kawasasakaoğowai i tenisiya be fwayafwaya sina tafiya,

¹⁸ be yota sina visimeisiya kuyadayada keta nuwabuna be yota sina nutakiya mayesina kumanovana nenei. Keta Guyau i kitiya naki dewadewana.

¹⁹ Keta navinavi i kakaviya atu nuwabuni i kikinomana, kuyadayada kana vinufunina.

²⁰ Guyau i bwaduwa, "Ukowa, ku mağä gevageva tunisitunisi na yawasisi yota maise manuwa kawasasakaoğowai."

²¹ Guyau i fufunisiya gibo kana kabikeya be iba tamokatamokağä ukowa sinenei yawawayasisi si savisavivina tututausi kasi kikitana maise, yota manuwa tamokata-mokağä tauna kana kikitana maise. Keta Guyau i kitiya naki dewadewana.

²² I sawanuwagabubuwisiya keta i iyavisiya i bwaduwa, "Gevageva, kwana vinatunasiwasıwağä keta kwana yagwana be gibo kwana vimaiya. Manuwa, kwana vinatunafuwağä keta kwana yagwana fwayafwaya etanei."

²³ Keta navinavi i kakaviya atu nuwabuni i kikinomana, kuyadayada kana vi5.

²⁴ Guyau i bwaduwa, "Fwayafwaya, yomuyomu tamokatamokağä ku gikikinomaneisi nimwauwai be kidagimai, be yota tooyağayağaga tamokatamokağä, tauna kana kikitana maise." Eketa na naki maise i kikinomana.

²⁵ Eketa Guyau i fufunisiya yomuyomu nimwauwai be kidagimai, be yota tooyağayağaga tamokatamokağä, tauna kana kikitana maise. Keta Guyau i kitiya naki dewadewana.

²⁶ Keta Guyau i bwaduwa, "Namoğä tana fufuniya kata kitakita maise ebe tasike kita maise. Be tasike nimasiyi tana tenisiya gibo kana iyana keta manuwa kawasasakaoğowai, yomuyomu fwayafwaya kana matatafu nenei, yota tooyağayağaga fwayafwaya nenei si savisavivina."

²⁷ Eketa Guyau namoğä i fufunisiya tanake kana kitakita maise,

Guyau kana kitakita maise i fufunisiya namoğä,
namoğä keta gumayogu i fufunisiya.

²⁸ Guyau i sawanuwagabubuwisiya keta i iyavisiya i bwaduwa, "Kwana vinatunasiwasıwağä keta kwana yagwana, be fwayafwaya kwana vimaiya keta kwana visimeisiya. Gibo kana iyana yota manuwa kawasasakaoğowai be yomuyomu matatafunu fwayafwayai si savisavivina, kwana visimeisiya."

²⁹ Guyau i bwaduwa, "Iba matatafunu fwayafwayai maise kai vivisisi keta kai viviuwasi, a venimiya tasike kami kabwaga.

³⁰ Keta yomuyomu-wanawanaki yota manuwa be tooyaḡayaḡa fwayafwaya etanei na yawasisi, a venisiya kisaya o kabwaga fasinei.” Eketa na naki maise i kikinomana.

³¹ Guyau iba matatafuno i fufunisiya, i kitia naki dewabauna.

Keta navinavi i kakaviya atu nuwabuni i kikinomana, kuyadayada kana vi6.

2

Kuyadayada Kana Vi7 Nenei Guyau I Viyawasiya

¹ Abama, fwayafwaya keta iba matatafusi kasi kikifufuna naki i kakaviya.

² Keta Guyau yana kifufuna i nusafuya, eketa kuyadayada kana vi7 nenei i vidawana eketa i viyawasiya.

³ Eketa kuyadayada kana vi7 Guyau i sawanuwagabubuwiya keta i tenesiniya, uḡuna kuyadayadanama nenei o i viyawasiya yana kikifufuna kana bunanige matatafuno nenesiyai.

⁴ Eketa namaise Guyau abama keta fwayafwaya i fufunisiya, naki maisemoka sifusifufuna.

Yave Namoḡa I Fufunisiya

⁷ Keta Yave Guyau fwayafwaya kafusisimina nenei namoḡa i gikamakamiya. Keta i kawasiveiya yawasina namoḡa niunei keta namoḡa i yawasa.

⁸ Keta Yave Guyau baguna i baguniya Ideni nenei gagasa kuveyaina keta namoḡanama i gikamakamiya nokomai i teniya.

⁹ I fufunisiya kai dewabausi nokomai si tafwa keta si sakuna uwasi dewadewasi. Baguna sinefounei kai nuwesi si misiniya. Kai tamokaḡa i misiniya o yawasi kana kai eatu tamo o dewadewana keta goyona kasi kafa sanamana kana kai.

¹⁵ Keta Yave Guyau namoḡa baguna Ideni sinenei i teniya be ina saviviniya keta yota ina kitavikaviniya.

¹⁶ Yave Guyau namoḡa i iyaviya i bwaduwa, “Ka nufota avi kai uwana kuna kaniya baguna sinenei.

¹⁷ Atu namai dewadewana keta goyona kasi kafa sanamana kana kai muka nenei kuna ka. Tovanama kuna kaniya, kuna mateya.”

¹⁸ Yave Guyau tauna nenei i bwaduwa, “Namoḡa kana kisina i fakwafakwa atu muka dewadewana. Unana ana fufuniya be ina ovivitiya.”

¹⁹ Keta fwayafwaya i viya keta yomuyomu matatafusi be manuwa matatafusi i gikamakamisiya. Keta i nemisiya namoḡa nenei be ita kitia namoḡa namaise kasi wava ita kavenena, keta namaise kasi wava i viweneya naki maise kasi wava.

²⁰ Namoḡa, manuwa kawasasakaḡowai be yota yomuyomu nimwauwai eketa kidag-imai matatafusi kasi wava i kavenena, eatu muka tamo nama ita nufotai Adama* kana toovivita.

²¹ Eketa Yave Guyau namoḡa i visanafuwiya keta i banumatemateya. Keta yawane i banubanuwa nenei, Guyau namoḡa ninivatavatanina i viya atu viyo nenei kawakivina i teneftiyo.

²² Yave Guyau gumayogu i gikamakamiya namoḡa ninivatavatanina nenei eketa i nemiiya namoḡa nenei.

²³ Namoḡa i bwaduwa,

“Nofe tanake, seḡa o iyau seḡaku
keta viyo o iyau viyoku.

Nofe tanake Namōga sinenei i viya,
na fasinei ana weniya Gumayogu.”[†]

²⁴ Na fasinei namōga amana keta ayona ina teweisiya eatu kawana nukusi sina saviya tamo nenei, eketa kasi nuwa sina vitamokaḡa.

²⁵ Namōga keta kawana nukusi gonegonesi atu muka sita sinemumu.

3

Namaise Go'yona I Viuḡu

¹ Yomuyomu kidagimai Yave Guyau i fufunisiya sinesiyai mwata tanake tovikanononoonaona. Mwata gumayogu i nutonidadaniya i bwaduwa, “Venemokena Guyau i iyavimiya muka uwa kwana ka kaisima baguna sinenei?”

² Gumayogu i bwaduviyewa i bwaduwa, “Muka, kima kama nufota kaisima uwasi baguna sinenei kana kawa,

³ atu kai tamokaḡa baguna sinefounei i misimisiniya, Guyau i iyavikiya i bwaduwa, ‘Muka kainama uwana kwana kaniya keta muka kwana ginuvanuvai. Taki kwana saviviniya na naki kwana mateya.’”

⁴ Mwata i iyaviya i bwaduwa, “Muka venemokena. Muka kwana mate.

⁵ Kuyadayadanama nenei kwana kaniya, matami sina kabwasasa keta kwami vitana Guyau maise kwana sanamaniya dewadewana keta goyona. Guyau i sanamaniya keta na fasinei i sawatanimiya muka kwana kaniya.”

⁶ Gumayogu i kitiya kai dewadewana kana nufota kabwaga keta kana fusa dewadewana. Nuwanuwana ina kaniya be ina sanamana, na nenei aviyesi uwana i visiya keta i kaniya, atu tunina kawana i veniya keta i kaniya.

⁷ Tovanama nenei matasi si kabwasasa keta si sanamaniya tasike gonegonesi na nenei nugweda dadana si yuna keta si suyakafukafuwa si dawanafota.

⁸ Tovanama navinavi kabaḡa i tunuwa, si nowaniya Yave Guyau baguna nenei i niniya. Namōga keta kawana si makaviuna kai nenesiyai be Yave Guyau muka ina kitaisi.

⁹ Atu Yave Guyau namōga nenei i bwauwa i bwaduwa, “Kwaḡa namai?”

¹⁰ Namōga i bwaduviyewa i bwaduwa, “A nowaniwa baguna nenei. Iyau gonegoneku na fasinei a matuta keta a makaviuna.”

¹¹ Yave Guyau i nutoninuvanuva i bwaduwa, “Aitevana i iyaveu kwaḡa gonegoneu? Kainama a iyaviwa muka kuna kaniya, naki ku kaniya?”

¹² Namōga i bwaduviyewa i bwaduwa, “Gumayogunama ku venikuwa, tanake i venikuwa kai uwana keta a kaniya.”

¹³ Yave Guyau gumayogu i nutoninuvanuviya i bwaduwa, “Ei, ava ku fufuniya?”

Gumayogu i bwaduviyewa i bwaduwa, “Mwata i nonukuwa keta a kaniya.”

¹⁴ Yave Guyau mwata i iyaviya i bwaduwa,

“Na ava ku fufuniya fasinei, ana vimatadawaniwa
yomuyomu nimwauwai be kidagimai matatafusi sinesiyai.

Kwaḡa kuna oyaḡaḡa manawaweu
keta kafusisima o ka kabwaga yawasiu kana matatafu nenei.

¹⁵ Ana visanafuwiwa kwaḡa keta gumayogu kwana vikaniyabina,
keta kwaḡa susukwau keta gumayogu susukwana sina vikaniyabina.

Tanake debabouḡu ina nufuwaiya
atu kwaḡa kaeketuketuna kuna kanavasiya.”

[†] **2:23** Ibeniu fonasiyai, *gumayogu kana nowanowana maise namōga*. **2:24** Madiu 19:5, Maka 10:7,8, 1 Kononita 6:16, Efeso 5:31 **3:1** Kenokita 12:9, 20:2 **3:13** 2 Kononita 11:3, 1 Timoti 2:14 **3:15** Kenokita 12:17

16 Gumayogu nenei i bwaduwa,

“Ana visanafuwiwa dauna kuna nisaiya tovanama kuna visifūga nenei,
nofe tovanama keta ina niya kuvavana nakasina vinatuna nenei.
Nuwanuwau be kawau nukusi,*
atu tanake kwaḡa ina vanetaniwa.”

17 Adama nenei i bwaduwa,

“Kawau fonana ku nowaniya fasinei
keta kainama a iyaviwa muka kwana kaniya atu kwa kaniya,
keta kwaḡa neneweū fwayafwaya a ituituya.
Bunanige kuvakuvavanina kuna saviviniya yo ka kabwaga kuna nisaiya yawasiu
kana matatafu nenei.

18 Fwayafwaya ina okikinomaniya kisisiku kikikwanekwanesi keta sakasakanunusi,
keta noko bwibwiyagunama kabwagina nenei kuna kawa.

19 Kuna fwasimowa bunanige nenei yo
ka kabwaga kuna viya
kana nivaniva kuna makaviniwa
fwayafwaya nenei.

Kafusisima a viya fwayafwaya nenei keta a gikamakamiwa,
keta kwaḡa kuna vikafusisima-savaviniwa.”

20 Namōga i sanamaniya kawana ina viayowa namōga fakwafakwasi matatafusi neneiyai, na fasinei i weniya Ive.†

21 Yave Guyau yomuyomu kwafinisi i yuna keta nuya i fufunisia Adama keta kawana fasisiyai keta i vikotonisiya.

Yave Guyau I Vikikinomanisiya Adama Keta Ive Baguna Nenei

22 Yave Guyau tauna nenei i bwaduwa, “Namōga i nemiya kita maise keta i sanamaniya dewadewana keta goyona. Muka nimana ina tunei kai yawasi i kakavenena, uwana ina vai ina kaniya be muka ina fakwavaḡata.”

23 Keta Yave Guyau i vikikinomanisiya baguna Ideni nenei, be namai fwayafwayanama nenei i gikamakamiya Adama ina bunanigeiya.

24 I vikikinomanisiya muninei keta i iyavisiya kikifufuna kasi wava senabimu‡ sina misiniya gagasa keweyaina baguna Ideni nenei. Yota i teniya feto nununuina keta nuganavivineinana be tasike sina viketofotiya ke'ta i niniya yawasivaḡata kana kai nenei.

4

Keni Keta Ebeni

1 Adama kawana Ive nukusi si mataveya keta Ive si visifūga eketa si vinatuna. Si bwaduwa, “Yave yana ovivita nenei natuki ka nisaiya.” Na uḡuna si weniya Keni.*

2 Muniyai yota taina namōga si vinatuniya keta si weniya Ebeni.

Tovanama si nakata, Ebeni sifi kasi tokitavikavina atu Keni i vitobaguna.

3 Tova tamokaḡa Keni yana bagubaguna kabwagina i nemisiya keta i vibwanaoseiiya Yave nenei,

4 atu Ebeni yana sifi si mikivinatuna, tanaina dewabauna i nemiiya eketa i vibwanaoseiiya Yave nenei. Yave i katuvisiya Ebeni keta yota yana bwanaose,

* **3:16** Yota kana givina nuwanuwau be kawau kuna visimeiya. **3:17** Ibeniu 6:8 † **3:20** Ibeniu fonasiyai, *Ive kana givina maise fakwafakwasi*. **3:22** Kenokita 22:14 ‡ **3:24** Senabimu o abama kana kikifufuna na fefesi. * **4:1** Ibeniu fonasiyai, *Keni kana nowanowana maise Ibeniu fonasi kana givina kifufuna o yuna*. **4:4** Ibeniu 11:4

⁵ atu Keni keta yana bwanaose muka ita katuvasi. Keni i kayokuāga keta kana nawenawē i dawanavinavina nuwagoyo.

⁶ Keta Yave Keni i iyaviya i bwaduwa, “Ava uğuna ku nuwagoyo yo tafakai i kanawenonoi?

⁷ Taki fufuna dawaniniina kuta saviviniya nao ata katuviwa. Atu fufuna goyona ku saviviniya fasinei, matau ina kakanakasiya! Go'yna niniuweu i kenokenovikifafa be ina ketosesena yomuyomu-wanawanaki maise. Go'yna nuwanuwana nakasina be ina visimeiwā atu kwaāga kuna vanetaniya.”

⁸ Keta muninei Keni taina Ebeni i iyaviya i bwaduwa, “Ta nai wanakiyai ta nidadana.” Tovanama nokomai, Keni i misiniya keta taina Ebeni i nuvimatiya.

⁹ Tovanama ibanama i kikinomana muninei, Yave i nutoninuvenuvia i bwaduwa, “Taiu Ebeni namai?”

Keni i bwaduviyewa Yave nenei i bwaduwa, “Muka ata sanamanei tanake namai. Namaise, o iyau unaku kana tokitavikavina?”

¹⁰ Atu Yave i iyaviya i bwaduwa, “Ava uğuna yo fufuna goyomokena ku savivinei? Taiu ufaufana kayona fwayafwayai i bwedibwedi-kikinomana nenekuwai.

¹¹ Keta nofe tova ana ituwa. Unau ku nuvimatiya keta ufaufana fwayafwaya ku viyumiya, na fasinei muka fwayafwayanama kuna savivinei.

¹² Nofe tova keta tova si nenemiya, tovanama fwayafwaya kuna saviviniya, muka kabwaga ina veneu. Muka tamo ya kafa fakwa keta kuna vitovenukaokaoğowa fwayafwayai.”

¹³ Keni Yave i iyaviya i bwaduwa, “Kaku vimatadawana i nakatamoka, muka kaku fata.

¹⁴ Kimoki kwaāga ku kwavikwavinikuwa fwayafwaya nofe nenei keta yota neneweū. Ana vitovenukaokaoğowa fwayafwaya etanei keta aitevana ina nisaikuwa, ina nuvimatikuwa.”

¹⁵ Atu Yave i nufata i bwaduwa, “Muka. Taki tamo aitevana ina nuvimatiwa, yawasi 7 ana nuyaunisiya kwabu fasinei.” Na fasinei Yave kiyakiyaya i teniya Keni nenei be aitevana ina venusaiya, muka ina nuvimatei.

²⁵ Keta Adama kawana nukusi yota si mataveya keta namoāga i tufuwa. Ive si bwaduwa, “Keni i nuvimatiya Ebeni fasinei, Guyau gwadimonamona yota i venikiya be Ebeni ina noseyanaya.” Na fasinei si weniya Seta.[†]

²⁶ Seta yota i vinatuna keta i weniya Inosi. Inosi yana tovai, namoāga si vibutuwa si kodukoduwa Yave nenei.

6

Namoāga Yasi Fufunagoyo

⁵ Yave i kitiya namoāga matatafusi yasi fufunagoyo i nakatamoka fwayafwayai, keta iba matatafunā si nuwenuwiya keta si vivinuwadadanisiya o goyona venemokena tova kana matatafu.

⁶ Yave tauna i vinuwakuvaniya namoāga i fufunisiya keta i tenisiya fwayafwayai, na fasinei nuwatana i dauna.

⁷ Eketa Yave i bwaduwa, “Namoāga matatafusi ana nuyaunisiya fwayafwaya nofe etanei. A vinuwakuvanikuwa uğuna naki a fufunisiya. Na fasinei namoāga kasi matatafu keta yomuyomu nakanakasisi matatafusi be musumususi si ooyağayağaga fwayafwaya etanei, yota manuwa matatafusi kawasasakaoğowai ana nuyaunisiya.”

⁸ Atu Yave o Nowaāga i sebobowiya.

Nowa Sifusifufuna

⁹⁻¹⁰ Nowa keta ugunina sifusifufusinofemaise.

Nowa natunatuna nasi tonu namōga kasi wava Semi, Ami, keta Yafeta. Nowa o namōga dewadewana, tanake kana kisimokena fwayafwaya etanei eyaeyana tovasima nenesiyai. Nowa Guyau i viunaniya.

¹¹ Atu Guyau i kitija fwayafwaya matatafunu i goyowa eketa vikamunumunuwa i katanenēga.

¹² Guyau i toneiya fwayafwaya keta i kitija naki i goyomoka ūguna namōga matatafusi ke'ta goyona nenei si fakwafakwa.

¹³ Keta Guyau Nowa i iyaviya i bwaduwa, "A vinuwadadana be namōga matatafusi ana nyaunisiya ūguna vikamunumunuwa fwayafwaya i vimaiya. Fwayafwaya kana matatafu etanei iba matatafunu ana nyauniya.

¹⁴ Na fasinei waka kitagoyona kuna yoniya taūgu fasiweu. Kai fakinisi nenesiyai kuna yoniya. Sisiuna kuna kitutunaonota waka sinenei. Sinena keta kwauna kuna nutamaniya kibasi nenei.

¹⁵ Kuna yoniya nofemaise. Kana fwafwa kana niva 140 mita, kana nafanafa kana niva 22 mita, keta yana vivivane kana niva 14 mita.

¹⁶ Kudukudu kuna teweiya keta kawasasa kana niva 50 senitimita kuna teniya kudukudu keta fita kasi kawasasai ina fanakwaniūga. Waka niniunei kawa kuna fufuniya. Baionota tonusi kuna yonisiya – etana, sinefouna, keta sifuna.

¹⁷ Ku vanenēga! Ukowasobu ana teweiya keta fwayafwaya kana matatafu ina unakafufuya be iba matatafunu na yawasina fwayafwaya etanei ina nuvimatisiya.

¹⁸ Atu kaku dedeni a teneteniya nenewe. Kwāga, kawau, keta natunatuu nakakawasi kwana kanasuna waka sinenei.

¹⁹⁻²⁰ Yomuyomu tunisitunisi nakakawasi kuna totoisiya nukusi. Tamokāga namōga keta tamokāga gumayogu, manuwa tunisitunisi nenesiyai kuna nemisiya keta yomuyomu nakanakasisi be musumususi si ooyāgayāgāga, kuna kitavikavinisiya ebe yawayawasi sina fakwafakwa.

²¹ Yota kabwaga tuninatunina yagwanina kuna totoiya, ugundi nukusi fasimiyai keta yota yomuyomu fasisiyi."

²² Eketa Nowa iba matatafunu i saviviniya Guyau i iyaviya maise.

7

Ukowasobu I Vibutuwa

¹ Yave Nowa i iyaviya i bwaduwa, "Kwāga ka kisimokeu fwayafwaya nofe nenei ya fufuna dawaniniina. Na ūguna kwāga keta ugundi kwa kanasuna wakai.

² Nama yomuyomusima eyaeyasi, kuna visiya namōga 7 keta kakawasi 7. Atu yomuyomusima muka eyaeyasi, nao tamokāga namōga keta kawana.

³ Keta yota manuwa kuna visiya 7 keta yota kakawasi 7. Nofe kuna saviviniya be yomuyomu keta manuwa tunisitunisi be yota sina geyana fwayafwayai.

⁴ Kuyadayada 7 muninei, bwabwau ana teweiya keta ina sigwana fwayafwayai kana nivaniva kuyadayada 40 keta nuwabuna 40, ebe kikifufuna matatafunu a fufuniya na yawasina fwayafwayai ana nyaunisiya."

⁵ Keta Nowa iba matatafunu i saviviniya avana Yave i iyaviya maise.

¹⁷ Ukowasobu i unauna kana nivaniva kuyadayada 40 eketa waka i nufutefuteiya fwayafwaya etanei.

²³ Keta iba matatafunu na yawasina fwayafwaya etanei Yave i nyaunisiya ukowasobuwai. Namōga matatafusi be yomuyomu nakanakasisi be musumususi si ooyāgayāgāga, yota manuwa nukusi, si mateya. Atu naki aviyaonana waka sinenei Nowa nukusi, nao si fakwa na yawasisi.

8

Ukowasobu muninei, ukowa i nukasana keta fwayafwaya i kokoniya.

Ukowasobu Kana Kafa Nusafu

¹⁵ Eketa Guyau Nowa i nusifufuwiya i bwaduwa,

¹⁶ “Kwağā na kawau keta yota natunatuu na kakawasi nukusi waka kwana teweiya atu kwana sobuwa menanai.

¹⁷ Kikifufuna matatafusi yawayawasisi kuna ovisiya maise manuwa, yomuyomu keta yota matatafusi tooyağayağāga fwayafwaya nenei, be sina vinatunasiwasiwağā keta sina yagwana be yo sina geyana fwayafwaya kana matatafu etanei.”

¹⁸ Keta Nowa na kawana, keta natunatuna na kakawasi, waka si teweiya atu si kikinomana menanai.

¹⁹ Matatafusi yomuyomu, manuwa keta tooyağayağāga wakai si kikinomana kasi sabus-abuwai.

²⁰ Keta Nowa didiğā i didiyya kafa vibwanaose Yave nenei eketa yomuyomu be manuwa eyaeyasiğā nenesiyai, tunina i visiya keta i gumatatafusiya didiğā etanei bwanaose fasinei.

²¹ Tovanama bwanaose madina i sebobowiya, Yave tauna nuwasinenei i bwaduwa, “Muka yota tova munina namoğā yasi fufuna fasinei fwayafwaya ana ituya. Naki a sanamaniyanamoğā musumususiyai keta si nakanakata, katekatesiyai goyona si nuwinuwiysi atu mukamokena yota ana nuyauneisi iba tamokatamokağā na yawasina maise kimoki a fufuniya.

²² Tovasima fwayafwaya ina fakwafakwa,
baguna be kiyana,
yaseğana be kwadudu,
gagasa be yavanata,
kuyadayada be nuwabuna
sina fakwafakwa, muka ina kakaveisi.”

9

Guyau Kana Dedeni Nowa Nenei

¹ Keta Guyau Nowa na natunatuna i sawanuwagabubuvisiya i iyavisiya i bwaduwa, “Kwana vinatunasiwasiwağā keta kwana yagwana be kwana geyana fwayafwaya kana matatafu nenei.

² Yomuyomu matatafusi nakanakasisi be musumususiyai ooyağayağāga fwayafwayai be manuwa keta iyana sina oomatumatutimiya eketa kwami kwana visimeisiya.

³ Iba tamokatamokağā na yawasina o kami kabwaga. Naki maise manatuwaina a venimiya kai viviuwasi keta kisaya o kafa kaka. Nofe tova a venevenimiya iba matatafuna kami kabwaga.

⁴ Atu muka viyo na ufaufana kwana kaniya uğuna yawasi ufaufa sinenei.

⁵⁻⁶ Namoğā a fufunisiya tauku kaku kitakita maise eketa avi namoğā o avi yomuyomu tamo namoğā ina nuvimiya, tanake namoğanama o yomuyomunama ana vimatadawaniya. Taki tamo yomuyomu namoğā ina nuvimiya, yomuyomunama sina nuvimiya. Maise yota taki aitevana namoğā tamo ina nuvimiya, namoğanama sina nuvimiya.

⁷ Atu kwana vinatunasiwasiwağā keta kwana yagwana ebe fwayafwaya kwana vimaiya.”

⁸ Keta Guyau Nowa na natunatuna i iyavisiya i bwaduwa,

⁹ “Kwa vaneneğā! Nofe tova yaku dedeni ana fufuniya kwami nenemiyai eketa yota susukwami yawane si nenemiyia nenesiyai,

¹⁰ yota kikifufuna matatafusi yawayawasisi maise manuwa be yomuyomu-menana yota yomuyomu-wanawanaki wakai nukusi, matatafumi fwayafwayai nenemiyai.

¹¹ Nofe bwadusima nenesiyai kaku dedeni a oovikavikaviniya kwami nenemiyai. Mukamokena yota ana visimeyei ukowasobu be kikifufuna yawayawasisi ina nuvimateisi yota fwayafwaya ina nuyaunei.”

¹² Guyau i iyavisiya i bwaduwa, “Dedeni kana kiyakiyaya a fufufuniya Iyau, kwami keta kikifufuna yawayawasisi nukusi kata kawasasai, yota tova i nenemiyai sabusima fasisiyai.

¹³ Yaku tanikubo ana teniya busibusi sinenei be ina vikiyakiyaya yaku dedeni Iyau keta fwayafwaya kana matatafu kata kawasasai.

¹⁴ Tovanama kawasasakaōgo ana gikafufuya busibusi nenei keta tanikubo ina kikinomana,

¹⁵ ana tukunakasiya yaku dedeni, Iyau keta kwami be kikifufuna matatafusi na yawasisi kata kawasasai be mukamokena yota ukowasobu yawasi matatafuna ina nuyauneisi.”

11

Babeni Numa Manuwanoğomatesi

¹ Nauna o namoğa matatafusi fwayafwaya etanei, fona tamokağamoka kana kituwai si nusifufuwa.

² Noko tovanama nenei, namoğa si toğavenudadana gagasa kuveyaina. Fafani kana wava Sina nenei, fwayafwaya katuyaveyavenina nakasina si nisaiya keta nokomai si fakwa.

³ Keta tututausi nenesiyai si nusifufuwa si bwaduwa, “Kwa nemai, taga tana viya be tana yafovsiya keta tana nukwafusiya be sina fakina.” Si saviviniya keta taga kikiyafofosi si kiyoniiya keta kibasi nenei si gimaimaiiya.

⁴ Eketa si nusifufuwa si bwaduwa, “Kwa nemai, be menana nakasina tana vikanasiya tututauta fasitiyai, numa tana yoniya manuwanoğomatesi, be ina vaneya abama ina oviya. Nofemaise tana fufuniya be tututauta kata wava tana givinakasiya ebe muka tana kafiyauyauna fwayafwaya kana matatafu nenei.”

⁵ Si kikiyonia atu Yave i sobunemiya be ina kitiya menana nakasina yota numa manuwanoğomatesi namoğa si yonayoniya.

⁶ Keta Yave i bwaduwa, “Nofe tova tasike naki yoko tamokağā, fona tamokağā nenei si nunusifufuwa. Nofe tova si vibutuwa keta sina savivina maise ebe tova munina aviyavana tamo si nuwenuwiya, naki kasi nufotamoka be sina saviviniya.

⁷ Kwa nemai, tana sobuwa be fonasi tana wenuya be muka tututausi sina sanamanei unaunasi yasi bwadu.”

⁸⁻⁹ Eketa Yave i nuyauyaunisiya fwayafwaya kana matatafu nenei, eketa menana nakasina kana vikanata si vidawana. Nokomai Yave fwayafwaya kana matatafu namoğa fonasi i wenuya. Na fasinei menana noko si weniya Babeni.*

Tova manatuwaina i kakavisiya muninei, Nowa natuna Semi ugunina nenei Ebenamu i tufuwa.

12

Yave Ebenamu I Bwauwiya

¹ Yave Ebenamu i iyaviya i bwaduwa, “Ya menana keta ya sabu yota ya fasekwa kuna teweisiya, atu fwayafwayanama ana visawaveniwa nenei kuna niya.

² Ka sabu nakasina ana veniwa keta tasike nenesiyai kunuma nakasina ina kikinomana.

Iyau ana sawanuwagabubuwiwa.

* ^{11:8-9} Ibeniu fonasiyai, *Babeni kana givina maise weno.* **12:1** Bunanige 7:2,3, Ibeniu 11:8

Ka wava yota ana givinakasiya be namōga matatafusi sina sanamaniya keta sina vifotuwiwa.
Kwāga neneweу, namōga kasi sawanuwagabubu sina nisaiya.

3 Tovanama namōga sina sawanuwagabubuwiwa, Iyau yota ana sawanuwagabubuwisiya.
Atu taki namōga sina ituwa, Iyau yota ana itusiya.

Kwāga neneweу, namōga matatafusi fwayafwaya etanei
ana sawanuwagabubuwisiya.”

4-5 Na tovanama nenei Ebenamu kana manamana 75. Keta i saviviniya avana Yave i iyaviya maise. Anani i teweiya na kawana Sanai keta auna Nota nukusi. Tovanama Anani si fakwa nenei, Ebenamu yana nogonogo keta yana yomuyomu keta yota yana tobunanige i nisāga. Nofe ibasima nukusi i visiya keta Kenani kuveyaina si niya.

Tovanama si kikinomana Kenani kana baionota nenei,

6 Ebenamu yana sabu nukusi noko fwayafwayanama si venuonosiya keta si niya menana nakasina kana wava Sekemu niniunei. Nokomai kai nakasina niniunei si vikabāga menana Mone nenei. Tovanama nenei Kenani fiyaosi yawane si fakwafakwa noko fwayafwayanama nenei.

7 Nokomai Yave tauna i tenekikinomaniya Ebenamu nenei eketa i iyaviya i bwaduwa, “Nofe Kenani fwayafwayana susukwau ana venisiya.” Eketa Ebenamu, kafa vibwanaose Yave nenei kana didīga i didīya. Namai Yave tauna i visawaveniya nenei, i vimisiniya.

Fafani Kenani sinenei, Ebenamu keta yana sabu nukusi si tōgavenudadana. Muka numa sita kiyona atu vada si kifufuna keta nenesiyai si fakwa. Tovanama sina niya mani kabāgi be sina vikabāga, yasi vada si kikikuwa eketa yomuyomu kwausiyai si unaunaniina.

Muka nugi sita bagubaguna atu yomuyomūga si kikitavikavina. Tunina yasi yomuyomu si kakamokisiya atu tunina si vivitamanina mani namōga nukusi witi fasinei. Eketa witinama o si fuwafuwaita keta maneka si kakaguwana.

13

Ebenamu Keta Nota Yasi Tōgasina

5 Na tovanama nenei, Nota keta Ebenamu yawane tamo nenei si ninidadana. Nota yota yana yomuyomu yagwanisi keta yota namōga yagwanisi nukusi yana vada nenesiyai si fakwafakwa.

6 Ebenamu keta Nota yasi yomuyomu si yagwanamataiya keta yasi kafa ka kana kabāga o muka kasi fata. Na fasinei nasi nuwa muka kasi fata be tamokāga fwayafwayanama nenei sina fakwa.

8 Keta Ebenamu Nota i iyaviya i bwaduwa, “Ku vanenēga! Kita ugunita, na ūguna muka tana vikawabwadubwadu keta yota yata yomuyomu kasi tokitavikavina muka tututausi nenesiyai sina vivigwaēga.

9 Na ūguna tana tōgasina be tana niya kabāga tuninatunina nenesiyai. Fwayafwaya noko nautiyai ku kitakitiya. Ku vinuwadadanei avi kabāga nuwanuwau maise o ku nai be nokomai ku fakwa. Taki kuna niya kukikikataita kuveyaina, nao iyau ana niya kukikimawata. Eatu taki kuna niya kukikimawata kuveyaina, nao iyau ana niya kukikikataita.”

10 Eketa Nota matana i tewetamaniya Yonidani ukowa kuveyaina keta i niya kana nivaniva Sowa menana nenei. Ukowa yagwanina yota fwayafwaya dewadewana i kitija vitana Yave yana baguna* maise yota fwayafwaya dewadewana vitana Itifita nenei maise. (Na tovanama nenei Sodoma keta Gomona o Yave yawane muka ita nuyauneisi.)

11 Nota i vinuwadadaniyafafani Yonidani kana matatafu tauna fasinei eketa i niya gagasa kuveyaina. Nofe ketaketanama nenei Nota keta Ebenamu si tōgasina.

¹² Ebenamu o Kenani fwayafwaya nenei i fakwa atu Nota o Yonidani kana kawanau nenei i fakwa Sodoma menana nakasina niniunei.

¹³ Sodoma namoisi yasi fufuna naki goyomataina. Fufuna goyomokesi Yave matanei si savivinisiya.

¹⁴ Ebenamu keta Nota yasi toğasisina muninei, Yave Ebenamu i iyaviya i bwaduwa, “Ku kitadadana-fanakwaniūga-dewadewafafani tamokatamokaōga nenesiyai – bomatu, gagasa, nanakoya keta yavanata kuweyaisi – namai matau ina niya kana nivaniva maise.

¹⁵ Fwayafwayanama matatafunu ku kitakitiya, kwaōga keta susukwau nukusi ana venimiya. Noko yami fwayafwayavaōgata.

¹⁶ Ka sabu ana veniwa o muka tamo aitevana kana fata be ina ginaōganāgaisi. Naki maisemoka genasa fwayafwayai muka tamo aitevana kana nufota be ka sabu ina ginaōganāgaisi.

¹⁷ Nofe fwayafwayanama matatafunu a veneveniwa, na fasinei ku nai ku vadadaniya be ku kitadewadewai.”

¹⁸ Keta Ebenamu i noōkawawa keta Mamene kana kai nakanakasisi niniusiyai i vikabaōga Ebinoni menana nakasina nenei. Nokomai didīga i didiiya Yave nenei.

14

Tovanama Nota Sodoma i fakwfakwa nenei, tufomu nasi nufunina yasi tonuaviya nukusi si nemiya keta Sodoma be menana nakanakasisi na fafaninama nenei si kanasunisiya keta Sodoma tonuaviya si vatanisiya.

Ebenamu Nota I Gifafafaniya

¹¹⁻¹² Sodoma keta Gomona fiyaosi kasi kaniyabina si nemiya keta yasi nogonogo be kasi kabwaga matatafunu si yuna. Ebenamu auna Nota Sodoma i fakwfakwa, tanake tauna keta yana nogonogo matatafunu yota si visiya keta si niisiya.

¹³ Tamokaōga namoōga vikamunumunuwa nenei i dibwana keta i nemiya Ebenamu biga i veniya. Tovanama nenei Ebenamu tene Ibeniu i fakwfakwa tene Amonai kana wawa Mamene yana kai nakanakasisi niniusiyai. Mamene na sisitaina, Esikoni keta Ane, si vinowaniya Ebenamu vitana nukusi sina vikaovivita vikamunumunuwa nenesiyai.

¹⁴ Ebenamu yana tonuaviya kasi yagwana 318 yana kabaōgi si tufuwa. Tovanama i nowaniya nifanifaishi auna si viya, yana namonamoōga matatafusi i wenevakukusisiya keta nifanifaishi si kwavinisiya kana nivaniva Dani menana nakasina nenei.

¹⁵ Tovanama i kumanovana, Ebenamu yana tonuaviya i vitukuwisiya yoko nenesiyai keta nifanifaishi si kanasunisiya fafani tuninatunina nenesiyai keta si vatanisiya. Nifanifaishi si dibwana eketa Ebenamu yana namonamoōga nukusi si omunitawisiya kana nivaniva Oba menana nakasina Damasiko bomatu kuweyaina.

¹⁶ Ibasima matatafunu nifanifaishi si gikumisiya, matatafunu i visiya. Yota Nota na yana nogonogo nukusi keta vivine be mani namoōga matatafusi nukusi i nemiye-savavinisiya.

Menekisedeki Ebenamu I Sawanuwagabubuwiya

¹⁸ Menekisedeki i nemiya keta Ebenamu i venufotefotiya. Tanake Sanema menana nakasina kana tufomu keta yota Guyau Etanemokenei yana tovibwanaose. Maneka keta waini i nemiisiya keta Ebenamu i veniya.

¹⁹ Menekisedeki Ebenamu i sawanuwagabubuwiya i iyaviya i bwaduwa,

“Guyau Etanemokenei abama keta fwayafwaya i fufunisiya,
iba dewadewasi fasiweu ita savivinisiya.

²⁰ Guyau Etanemokenei nifanifaiu nimaweu i tenisiya,
na fasinei tana daviya.”

Eketa Ebenamu nogonogosima i visiya nifanifaina nenesiyai, dawana 10 i tenisiya keta dawanana nenei tamokaġa Menekisedeki i veniya.

15

Yave I Bwadudabababa Ebenamu Nenei

¹ Muniyai Yave Ebenamu kenokita nenei i iyaviya i bwaduwa,

“Ebenamu, muka kuna matuta.

Iyau ya veve,

Iyau fatau nakatamokena ana veniwa.”

²⁻³ Ebenamu i nufata i bwaduwa, “Yaku Tuveka Yave, iyau muka tamo natuku na uġuna ya nuwagabubunama muka ina oviviteiku. Muka tamo natuku kuta veneiku. Keta taki ana mateya, Eniyesha tanake tene Damasiko kaku toovivita, yaku kaikaiwabu matata-funa ina viya.”

⁴ Atu Yave i bwadu-savaviniya i bwaduwa, “Muka noko namoġanama ya kaikaiwabu ina vai. Naki kwaġa taumokeu uyoweu, natuu ina tufuwa. Kuna mateya nenei, tanake ina vikaiuġuniya.”

⁵ I oviya i kikinomaniya menanai eketa i iyaviya i bwaduwa, “Matau i vane kawasasakaoġowai be yamasi kinavinavi ku ginaġanaġa-nuvanuvaisi, taki ka fata maise. Yawane susukwau maise kinavinavi. Muka tamo aitevana kana fata be ina ginaġanaġaisi.”

⁶ Ebenamu i vitumaġaniya Yave yana bwadunama, na fasinei Yave i sebobowiya eketa i bwaduwa tanake eyaeyana matanei.

¹² Tova vanavana i sonusunuwa nenei, Ebenamu i kenomatemateya kana tovai, kumanovana kitagoyona be matuta i kabwanatauniya.

¹³ Keta Yave i iyaviya i bwaduwa, “Nofe kuna sanamanadewadewiya. Susukwau sina viyauyauna mani fwayafwayai. Tonifwayafwaya susukwau sina vikaetoisiya keta yota sina vitoagoyogoyowisiya manamana 400 sinenei.

¹⁴ Atu yawane tonifwayafwayasima yasi vitoagoyogoyo fasinei ana vimatadawanisiya eatu susukwau sina vikukuwauna keta fwayafwayanama sina teweija.

¹⁵⁻¹⁶ Amonai namoisi nofe tova Kenani fwayafwaya nenei si fakwifakwiya, taki tovanama yasi dewa ina gojomataiya, ana vimatadawanisiya keta ana kwavinisiya nofe fwayafwayanama nenei be sina yauna. Na uġuna susukwau muka sina venumakavinaisi nofe kabainama nenei atu minominou yasi tovai yoke.

Atu kwaġa tauġu Ebenamu kuna vituvekamoka yo muniyai, biganei kuna mateya keta sina tauniwa.”

16

Sanai Keta Ega

¹⁻³ Ebenamu nofe tova Kenani i fakwafakwa naki manamana 10 atu kawana Sanai o kakanina, na fasinei keta muka tamo natuna ita vinatunei. Atu kana tookakikakina i viya ne Itifita kana wava Ega, na fasinei Sanai Ebenamu i iyaviya i bwaduwa, “Yave i nuvikakanikuwa be muka ana vinatuna, na fasinei ku nai be kaku tookakikakina nukusi kwa matave. Taki ina vivinatuna, gwadimonamona ana weniya vitana maise iyau natuku.” Fonana i vinowaniya keta Sanai yana kaetoga gumayogu Ega i veniya Ebenamu vitana kawana kana vinuwa.

15 Muniyai, Ega Ebenamu natuna namōga si vinatuniya keta i weniya Isimeni.

17

Yave Kana Kiyakiyaya I Teneteniya

1 Tovanama Ebenamu kana manamana 99, Yave i kenokikinomana nenei keta i iyaviya i bwaduwa, “Iyau Guyau Tofiwanaonaona. Yaku ketaketai kuna niya be muka kuna go'yonā,

2 ebe yaku dedeni ana fufuniya neneweu ebe susukwau ana giviyagwanisiya.”

3 Ebenamu kaetutuna i viketogunisiya maise yota debabouna eatu Guyau i iyaviya i bwaduwa,

4-5 “Iyau nenekuwai onofemaise ku vanenegei. Yaku dedeni kwāga nukusi maise, kwāga kunuma yagwanisi wāgas. Na fasinei ka wava Ebenamu* eatu a weneweneviviyya o Ebenaamu.[†]

6 Iyau ana saviviniya be kunuma nakasina kuna nisaiya be sabu yagwanisi sina kikinomana keta yota kwāga sabuuma nenesiyai tufomu sina kikinomana.

7 Yaku dedeni ana givifakiniya kwāga keta susukwau nukusi nenemiyai be ina fakwafakwavāgata, tova be tova. Iyau ya Guyau keta yota susukwau yasi Guyau.

8 Nofe Kenani fwayafwayana nenei ku viviteneuyauna, matatafuna fwayafwayanama kwāga keta yota susukwau ana venimiya. Naki yasi fwayafwayavāgata keta Iyau yasi Guyau.”

9-10 Guyau Ebenaamu i iyaviya i bwaduwa, “Kwāga fasiweu o yaku dedeni kuna muniyya keta yota susukwau sina muniyya. Kwāga sina nufifiniya kiyakiyaya neneweu maisemoka yota namōga tamokatamokāga susukwau sinenei.

11 Yami nikana mutugabusi kwana nufifina be noko dedeni kana kiyakiyaya Iyau keta kwami kata kawasasai.

12 Nofe tova keta ina niya, fwefwewayana namōga tamokatamokāga kana kuyadayada 8 nenei kwana nufifina. Kwana saviviniya natunatumi keta yami tobunanige natunatusi matatafusi namōga nenesiyai.

13 Maisemoka yota tovanama namōga sina tufuwa yami sabu nenei eketa yota tovanama namōga vitamaneina nenei kwana viya, kwana nufifiniya nenesiyai. Ina vikiyakiyayaavāgata yaku dedeni tofwamiyai, tova be tova.

14 Atu taki avi namōga yaku dedeni kana kiyakiyaya muka tofwanei, nai o kaku dedeni i yasiya, na naki tauna ina nutakiya yana sabu nenesiyai.”

Yave I Bwadudabadaba Vitana

Sanai Ina Vinatuniya Namōga Kana Wava Aisake

15 Guyau Ebenaamu i iyaviya i bwaduwa, “Kawau Sanai fasinei, muka kuna wenei Sanai eatu kuna weniya Sena.[‡]

16 Ana sawanuwagabubuviya be tanake nenei natuu namōga ana veniwa. Ana sawanuwagabubuviya ebe kunuma sina visawa-ayona nenei keta susukwana sinenei tufomu sina tufuwa.”

17 Ebenaamu kaetutuna i viketogunisiya maise yota debabouna keta na vinīgana tauna nuwasinenei i bwaduwa, “Kana fata namōga kana manamana 100 tamo natuna ina tufuwa? Atu yota Sena o kana manamana 90 kana fata ina vinatuna?”

18 Eketa Ebenaamu Guyau i iyaviya i bwaduwa, “Taki kana nufota Isimeni kuta sawanuwagabubuviya!”

16:15 Ganetiya 4:22 **17:4-5** Noma 4:17 * **17:4-5** Ibeniu fonasiyai, Ebenamu kana givina maise Ama nakasina o viwāgana. † **17:4-5** Ibeniu fonasiyai, Ebenaamu kana givina maise sabu yagwanisi amasi o wāgas. **17:7** Nuke 1:55

17:8 Bunanige 7:5 **17:9-10** Bunanige 7:8, Noma 4:11 ‡ **17:15** Ibeniu fonasiyai, Sanai, Sena wava nofe nuwesi kasi givina tufomu natuna gumayogu.

¹⁹ Atu Guyau i iyaviya i bwaduwa, “Muka. Kawau Sena natuu ina vinatuniya keta kana wava kuna weniya Aisake. [§] Yaku dedeni ana fufuniya tanake keta susukwana muninei nukusi nenesiyai tova be tova ina nivağata.

²⁰ Ya nuwanuwa Isimeni fasinei o naki a nowaniya. Na fasinei ana sawanuwagabubuviya be natunatuna keta susukwana yagwanisi ana veniya. Tanake o kawakawa nasi 12 amasi keta yota susukwana nenei kana kunuma ana givinakasiya.

²¹ Atu nofe yaku dedeni ana fufuniya Aisake nukusi. Naki nofe tovanama maise, Sena Aisake ina vinatuniya noko manamananama.”

18

Namoğā Kasi Tonu Ebenaamu Si Venufotiya

¹ Yave Ebenaamu nenei i kenokikinomana Mamene yana kai nakanakasisi nenesiyai. Nofe kana sifusifufumokena.

Kuyadayada i viaudibutoyoga kana tovai, Ebenaamu yana vada kana ketakawanai i nuvitogā i fakwafakwa.

² Matana i kanakasiya nenei namoğā kasi tonu i kitisiya kutafakaina si misimisiniya. Tovanama i kitisiya, vada i teweiya atu i dibwana i venufotifotisiya keta i koduwa fwayafwayai.

³ I iyavisiya i bwaduwa, “Aiye, taki kwa sanamaniya kaku nufota be ana ovivitimiya nao muka kwana niuniku.

⁴ Yami ukowa ana nemiiya be kaemi kwana kigona ebe yo kai sifunei kwana viyawasiya.

⁵ Yota kabwaga ana nemiiya be ina givifiwanimiya yo muniyai yami ketai kwana niya. Kwa visawanamonamoikuwa be kwa venufotikuwa, na fasinei ana savivina fasimiyai.”

Si iyaviya si bwaduwa, “Dewadewana, avana nuwanuwau ku bwaduviya maise o ku savivinei.”

⁶ Eketa Ebenaamu i dibwanamoka vadai i kanasuna keta Sena i iyaviya i bwaduwa, “Kuna omatakayakayakanaya be nimau simo ina badobadowa kausibi dewabauna kuna viya ebe maneka kuna kaguwana.”

⁷ Muniyai Ebenaamu i dibwana i niya bunumakau waumisi nenesiyai keta mwanavauna i vinuwadadaniya kakaninama i viya, yana tobunanige i veniya keta i venugidewadewiya.

⁸ Ebenaamu kedi* keta susu i danina yota viyo muwana nukusi i visiya kabwaginama gigidewadewana i nemiiya keta nausiyai i teniya keta kai sifunei si kawa atu i toğatanisiya.

⁹ Si nutoninuvenuviya si bwaduwa, “Atu namai kawau Sena?”

I nufata i bwaduwa, “Noko vada sinenei.”

¹⁰ Tamokağā sinesiyai i bwaduwa, “Venemokena, nofe tovanama maise noko manamananama ana makavinikuwa nenei kawau Sena natuu namoğā ina vinatuniya.”

Atu Sena o vada kana kawa muninei i vanevaneneiya.

¹¹ Ebenaamu keta Sena o naki si vituvekamoka keta Sena yana tova vinatuna o naki i kakaviya.

¹² Sena tauna i viniğā keta i bwaduwa, “Iyau naki a vineveka keta i sinavinukuwa keta yota kawaku i vituveka. Kana fata yawane kana diğadiğaina ana kamukoniya?”

¹³ Yave Ebenaamu i iyaviya i bwaduwa, “Ava uğuna yo Sena i viniğā atu i bwaduwa, ‘Naki a vineveka, venemokena gwadimonamona ana vinatuniya?’

¹⁴ Omasi tamо aviyavana daunamokena Yave nenei, muka kana nufota be ina savivinei? Naki a bwaduwa maise, nofe tovanama maise noko manamananama tovanama ana makavinikuwa neneweu, kawau Sena natuu namoğā ina vinatuniya.”

¹⁵ Sena i matuta na uğuna keta i sawavigema i bwaduwa, “Iyau muka tamо ata viniğā.”

[§] **17:19** Ibeniu fonasiyai, Aisake kana givina maise viniğā. **18:2** Ibeniu 13:2 * **18:3** Kedi o susu nenei si fufuniya. Ina fakwa kabegona kabağā ganaganananavina nenei yo ina vibadowa keta kana kayuyuna. **18:10** Noma 9:9 **18:12** 1 Fita 3:6 **18:14** Nuke 1:37

Atu i iyaviya i bwaduwa, “Mukamokena, ku vinīga.”

Sodoma Sifufuna

¹⁶ Ebenaamu keta namōga kasi tonu nukusi si misiniya keta si niniya be ina vateweisiya yasi ketai. Nokomai si kitonusinowa Sodoma nenei.

¹⁷ Keta Yave tauna nenei i bwaduwa, “Aviyavana kabegomokena ana saviviniya, muka Ebenaamu nenei ana teneviunei.

¹⁸ Susukwana ina nakata yota fiwafwanamokena. Keta tanake nenei kunuma matata-funa fwayafwayai ana sawanuwagabubuwisiya.

¹⁹ A gibokiya be tanake ina iyavisiya natunatuna keta yota susukwana muninei si nenemiya, ebe yaku ketaketai sina savivina dawaniniina yota kana matanatotowai. Ebe avana Ebenaamu nenei a bwadudabedabiya maise kana fata be ana saviviniya.”

²⁰ Keta Yave Ebenaamu i iyaviya i bwaduwa, “Menana Sodoma keta Gomona namoisi yasi fufunagoyo i nakatamoka keta yota fasisiyai odo nakasina a nowaniya.

²¹ Nofe naki a sobusobuwa be ana kitiya taki noko odosima tasike fasisiyai venemokena o muka, ebe ana sanamaniya.”

²² Namōga nasi nuwa si nōgokawawa keta si niya Sodoma kuveyaina, eatu Ebenaamu i fakwa i misimisiniya Yave naunei.

²³ Ebenaamu i vaniya niniunei eketa i iyaviya i bwaduwa, “O venemokena namōga goyosi keta eyaeyasi nukusi kuna nyaunisiya?

²⁴ Taki namōga eyaeyasi nasi 50 menana noko sinenei o namaise, yawane kuna nyauniya? Taki eyaeyasi fasisiyai o namaise, menananama kuna kitamokiya?

²⁵ Muka kuna fufuniya, nai o muka dawaniniina. Keta muka kana nufota be namōga eyaeyasi atu goyosi nukusi kuna nuvimateisi. Taki kuna saviviniya, nao goyosi kasi vimatadawanai eyaeyasi nukusi kuna nunatusiya. Muka. Kwāga o fwayafwaya kana matatafu kana tonuvisi, na fasinei kwāga kuna vinuwadadanikiya venemokena namōga kama matanatotowai, abe namaise.”

²⁶ Yave i iyaviya i bwaduwa, “Namōga matatafusi Sodoma sinenei ana gifafafanisiya taki namōga eyaeyasi sinesiyai kasi 50 ana nisaisiya.”

²⁷ Ebenaamu i bwadu-savaviniya i bwaduwa, “Yaku tuveka, iyau o ibakaokaogō maise gavi keta kausibi atu yota a vibutuwa a nunusifufuwa nofe fasinei.

²⁸ Taki namōga eyaeyasi kasi 50 eatu 5 nenei ina kesa, noko menaninama kuna nyauniya?”

Yave i iyaviya i bwaduwa, “Taki namōga eyaeyasi kasi 45 ana nisaisiya, nao muka ana nyaunei.”

²⁹ Ebenaamu i vikone-savaviniya i bwaduwa, “Atu namaise taki kasi 40moka nokomai kuna nisaisiya?”

Atu i iyaviya i bwaduwa, “Taki kasi 40, muka ana fufuniya.”

³⁰ Ebenaamu i iyaviya i bwaduwa, “Ae yaku tuveka, muka kuna nuwagoyoweiku eatu kuta tenikuwa be ata nusifufuwa. Namaise taki nasi 30 nokomai?”

Keta i iyaviya i bwaduwa, “Taki 30 ana nisaisiya, muka ana fufuniya.”

³¹ Ebenaamu i iyaviya i bwaduwa, “Eiyoi, naki a nusifufumataiya nofe fasinei atu namaise taki 20 kuta nisaisiya?”

I iyaviya i bwaduwa, “Taki 20 ana nisaisiya, muka ana nyaunei.”

³² Yota Ebenaamu i bwadu-savaviniya i bwaduwa, “Ae yaku tuveka, muka kuna nuwagoyoweiku. Atu naki kawa tamokağamoka yota ata bwaduwa. Atu taki 10 kuta nisaisiya?”

I iyaviya i bwaduwa, “Taki 10 ana nisaisiya, muka ana nyaunei.”

³³ Tovanama si nusifufukōga, Yave Ebenaamu i venuteweiya keta i niya, eatu Ebenaamu i makaviniya yana menanai.

19

Menana Sodoma Keta Gomona Kasi Nuyauneina

¹ Guyau kana kaetōga abamei kasi nuwa navinavimokeyai si kikinomana Sodoma. Nota menana kana ketakawanai i nuvitōga i fakwafakwa. Tovanama i kitisiya, i misiniya i venufotifotisiya eketa nausiyai i koduwa fwayafwayai.

² Keta i iyavisiya i bwaduwa, “Aiye, kwa nemai yaku numai be a oviviteimi. Eatū kaemi kwa kigona be kwa viyawasi, eatū kumana matami kwa kitakiyei yo yami ketai kwana niya.”

Atu si iyaviya si bwaduwa, “Muka tamo avana. Naki nofemai kana tōganumasana.”

³ Atu i gwaēgemokisiya keta nukusi si niya yana numai. Keta ka i fufuniya fasisiyai. Maneka muka na kana nutuva i kaguwana keta si kawa.

⁴ Muniyai yo sina banuwa, Sodoma menana gunina be ovina kana tufunakata be vituvekasi, matatafumokesi nokomai numa si misini-fanakwaniwiya.

⁵ Nota nenei si bwauwa si bwadubwaduwa, “Namōga kasi nuwa kimoki nuwabuna si nemiya neneueu, nama o fiyaomokesi? Ku kikinomana-nemiyeyei nenekiyai be ka mataveyeisi.”

⁶ Nota i misini-kikinomana numa kawanei atu kumunina kawa i katuguduya.

⁷ Keta i iyavisiya i bwaduwa, “Ae unaunaku, fufuna naki goyomokena muka kwana savivinei.

⁸ Kwa vanenēgeiku! Natunatuku vivine kasi nuwa weka, muka tamo namōga nukusi sita matavenuvanuva. Taki nuwanuwami maise vivinesima ata kikinomana-nemiyeyei nenenemiyai be aviyavana yami nuwanuwa kwata saviviniya nenesiyai. Eatū namōga nofe a nemiyeyei kanonovakuwai, muka kwana ginuvanuvaaisi.”

⁹ Atu si kawafatiya si bwaduwa, “Ku misinai! Kwāga tene wagawaga ku nemiya atu nuwanuwau avage kuna vikainakata. Kimoki kwāga kana givikuvavaniwa nakatamokena yo tasike nasi nuwa.” Eketa na yasi fiwana Nota si katutunetuniya numa kana kawa kuweyaina avage nuwanuwasi kawa sina vitutuyakweniya.

¹⁰ Atu kaetōga kasi nuwa numa sinenei nimasi si kitunina, Nota si sinaviya keta si sinakanasuniya eketa kawa si katuguduya.

¹¹ Atu yasi fiwana nenei namōga matatafusi menanai matasi si weikwava be muka kasi fata kawa sina nisāgai.

¹²⁻¹³ Eketa namōga nasi nuwa Nota si iyaviya si bwaduwa, “Tova kabegomokena menana nofe kana nuyauniya. Yave odo nakatamataina i nowaniya menaninama fasinei keta i visimeikiya ka nemiya be kana nuyauniya. Atu tamo ya sabu nofemai? Maise natunatuu namōga keta vivine o nawanawau o taki aitevana tamo yota ya sabu menana nofe sinenei, ku kikinomaneisi.”

¹⁴ Eketa Nota i kikinomana menanai keta natunatuna vivine kasi sawagivifoteina i matakawisiya. I iyavisiya i bwaduwa, “Yave kabegomokena menana nofe ina nuyauniya. Kwa venudibwana be menana nofe kwa teweyei.” Atu namōgasima si bwaduwa vitana ita sawasawavinīga.

¹⁵ Naki tova i gegegesiya kana manawasasai, kaetōgasima Nota si nuyakayakaniya be ina venudibwana. Si iyaviya si bwaduwa, “Ku venudibwana! Kawau be natunatuu vivine nasi nuwa nukusi ku kikinomaneisi. Akata ina kakaviwa tovanama Yave menana nofe ina vimatadawaniya nenei.”

¹⁶ Atu Nota i giwaewaēgeya. Yave Nota i sineganiganiya na fasinei keta kaetōga kasi nuwa nimanei si nufatuma yota kawana be natunatuna nimasiyai eketa si kikinomanisiya kawayavatai.

¹⁷ Tovanama si kikinomanisiya menanai, kaetōga tamokāga i iyavisiya i bwaduwa, “Kwa dibwana be kwana fakwa yawayawasimi! Muka kwana okikine kumunimi yota

muka kwana niviyawasinai kawanauwai! Kwa dibwanamoka koya nenesiyai akata ina kakavimiya.”

23 Tovanama Nota ugunina nukusi menana Sowa* nenei si kikinomana, vanavana i kusifuya.

24 Yo muniyai iba nununuina muna nenei maise,[†] Yave i visaviviniya keta abamei i sobunemiya Sodoma keta Gomona nenei.

25 Eketa naki kana menana be kana namoḡa be yota kisisiku matatafumokena kawanaunama nenei i siwataunisiya.

26 Atu Nota kumunina kawana si okikineya keta si vitasiya maise gabana.

21

Aisake Yana Tufuwa

1 Yave Sena i sawanuwagabubuviya keta avana yana bwadudabadaba maise i fufuniya.

2 Tutuyanama Guyau i bwaduviya nenei aviyavana ina kikinomana, naki i nuvifotiya. Sena i visifūga keta i vinatuniya natuna namoḡa tovanama Ebenaamu yana vituveka nenei.

3 Gwadimonamonanama i tufuwa keta Ebenaamu i weniya kana wava Aisake.

4 Kuyadayada 8 muninei, Ebenaamu natuna nenei nufifina i saviviniya kiyakiyaya fasinei, namaise Guyau i visimeiya maise.

5 Ebenaamu kana manamana 100 nenei Aisake i tufuwa.

Ebenaamu, Ega Natusi Isimeni Nukusi I Vikikinomanisiya

8 Gwadimonamona i nakata keta tovanama i sokeya nenei, Ebenaamu visoke kana ka i fufuniya.

9 Noko tovanama nenei Sena si kitija Isimeni Aisake i sawasawaviniya. Isimeni o Ebenaamu natuna kana vinuwa, ne Itifita kaetoḡa kasi wava Ega nenesiyai i tufuwa.

10 Eketa Ebenaamu si iyaviya si bwaduwa, “Kaetoḡa nofe na natusi ku vikikinomaneisi. Muka simo nuwanuwaki tamo ya kaikaiwabu ina vai tovanama kuna mateya. Naki natukiḡa.”

11 Ebenaamu i nuwatadauna bwadunama fasinei uḡuna Isimeni o yota natuna.

12 Eatu Guyau i iyaviya i bwaduwa, “Muka nuwanuwa ina munuu kaetoḡa na natusi nukusi fasisiyai. Avana Sena si bwaduviya maise ku fufuniya. Uḡuna Aisake nenei, susukwanama ka wava sina gikikinomaniya.

13 Atu kaetoḡa natusi o kwaḡa natuu, na fasinei susukwana yota ana givinakasiya be ina vikunuma.”

14 Eketa tova i katakiya nuwabunimokeyai, Ebenaamu tukwawa na ukowina keta kabwaga, Ega i vikavanisiya eketa na natusi i teweisiya si niya.

22

Yave I Anuvanuviya Ebenaamu Yana Vitumaḡana

1 Muniyai Guyau i anuvanuviya Ebenaamu yana vitumaḡana. I iyaviya i bwaduwa, “Ebenaamu!”

Eketa i vinowana i bwaduwa, “O, iyau weka.”

2 Keta Guyau i iyaviya i bwaduwa, “Natuu tamokaḡamoka ku nuwagabubuviya Aisake, ku ovai be ku niyei fafani Moniya nenei. Koyanama namai ana visawaveniwa nenei, kuna vibwanaoseiya ya vikanakooḡa bwanaosena nenekuwai.”

* **19:23** Ibeniu fonasiyai, *Sowa kana givina maise kabego*. **19:24** Madiu 10:15, 11:23,24, Nuke 10:12, 17:29, 2 Fita 2:6, Yudi 1:7 † **19:24** Vinebau fonasiyai iba nununuina si weniya *sanufa*. *Taki sanufa tana guwaniya, madina o goyomokena keta yota inainana nakatamokena*. **19:26** Nuke 17:32 **21:2** Ibeniu 11:11 **21:4** Kabikona 17:12, Bunanige 7:8
21:10 Ganetiya 4:29,30 **21:12** Noma 9:7, Ibeniu 11:18 **22:1** Ibeniu 11:17-19 **22:2** 2 Sifusifufu 3:1

³ Na fasinei Ebenaamu nuwabunimoka i misiniya, yana doniki i gidewadewiya keta i kaiuna vibwanaose fasinei. Eyo tobunanige nasi nuwa keta natuna Aisake i ovisiya keta si nogokawawa kabainama Guyau i bwaduwuya nenei si niya.

⁴ Si niniya atu kuyadayada kana vitonu nenei, Ebenaamu matana i kanakasiya keta kedawanauwai kabağanama i kitiya.

⁵ Tobunanige i iyavisiya i bwaduwa, “Doniki nukusinofemai kwana fakwa. Atu natuku nukusi kana niya nokomai, Guyau nenei kana kodukoduwa yo kana makavinikiya nene-miyai.”

⁶ Eketa Ebenaamu kai kitavina natuna i vikavaniya eatu tauna o kikanakanata keta giniwakuma i givikavinisiya keta si niya.

⁷ Si niniya atu Aisake amana i iyaviya i bwaduwa, “Amaku!”

Ebenaamu i iyaviya i bwaduwa, “Natuku, ku nusifufu.”

Eketa Aisake i iyaviya i bwaduwa, “Kikikweu keta kikanakanata o nofe, eatu sifi mwanavauna vikanakooğa bwanaosena fasinei o namai?”

⁸ Ebenaamu i iyaviya i bwaduwa, “Natuku, Guyau tauna yawane sifi mwanavauna ina venita vibwanaose fasinei.” Eketa si nikaokaoğowa si niya.

⁹ Tovanama si nemiya kabainama namai Guyau i bwaduwuya nenei, Ebenaamu didiğä i didiyya keta etanei kai i tewesonasonamiya. Eyo muniyai, natuna Aisake nimana keta kaena i kiyona eketa didiğai kai etanei i vikenofaniya.

¹⁰ Yana giniwakuma i sinayaginiya be natuna ina nuvimiatiya.

¹¹ Eatu tovanama nenei, abamei Yave kana kaetoğä i bwauwiya i bwaduwa, “Ebenaamu! Ebenaamu!”

Ebenaamu i vinowana i bwaduwa, “O, iyau weka.”

¹² Eketa Yave kana kaetoğä i iyaviya i bwaduwa, “Muka natuu kuna givikuvakuvavanei o avana tamogoyona kuna fufuniya nenei! Nofe kimoki o a sanamanemokiwa gewa Guyau ku vifotuwiya uğuna natukatekateu atu muka kuta nuwanononei nenekuwai.”

¹³ Ebenaamu matana i kanakasiya keta sifi namoğä i kitija kisisiku sinenei ketuketuna kana vinağanağana nenei i nukabwakuya. I niya yomuyomunama i viya, i nuvimiatiya keta i vikanakoğoya yana bwanaose Guyau nenei eatu muka natuna.

¹⁴ Noko nenei eketa kabainama i weniya *Yave Ina Venita*. Nofe tovasima nenesiyai namoğä yasi kafa tanatutuna si bwadubwaduwa, “Yave yana koyai ina venita.”

¹⁵ Eketa abamei Yave kana kaetoğä Ebenaamu i bwauwe-savaviniya i bwaduwa,

¹⁶ “Nofemaise Yave i bwaduwa, ‘Fonaku ku nowaniya keta natukatekateu atu muka kuta nuwanononei nenekuwai na uğuna kaku wavai a bwadudabadaba neneueu,

¹⁷ vitana venemokena ana sawanuwagabubuwiya be susukwau nakatamokena ana veniwa. Sina yagwana vitana kinavinavi abamai yota numagama kwadewai maise. Kasi aviya sina vatanisiya keta yasi menana sina vitoniwigina.

¹⁸ Susukwau nenesiyai eketa kunuma matatafusi fwayafwaya etanei ana sawanuwagabubuwiya uğuna fonaku ku muniiya.”

¹⁹ Ebenaamu na natuna si makavinisiya yana tobunanige nenesiyai eketa matatafusi si makavinisiya Biyasiba namai Ebenaamu i fakwafakwa nenei.

Sena kasi manamana 127 nenei, yawasisi i kakaviya keta Ebenaamu i nunuwatadauna eatu i vivinuwadadana kasi odewadewa fasinei. Na fasinei fafaninama Itai namoisi si fakwafakwiya nenesiyai, fwayafwaya kabegona i vitamaniya gabana nenei.

Manamana tonusi i kakavisya muninei, Ebenaamu natuna Aisake, ne Anani kana wava Nibeka i vikavaniya. Tanake o Ebenaamu unana wağana. Muniyai Ebenaamu kana manamana 175 nenei, yawasina i kakaviya keta natunatuna nasi nuwa Aisake keta Isimeni si odewadewiya kawana niniusiyai.

25

Isowa Keta Yakobo Si Tufuwa

¹⁹ Ebenaamu natuna Aisake na natunatuna sifusifufusi nofemaise.

²⁰ Tovanama Aisake kana manamana 40 nenei Nibeka i vikawaniya. Nibeka tawağana o Nebani keta amasi o Betuweni tene Anamifafani Fadana-anami nenei.

²¹ Nibeka tanake kakanina keta Aisake i kawanunukuviya Yave kawana kana ovivita fasinei. Yave yana kawanunuku i nowaniya eketa Nibeka i visifuga.

²² Atu bebeta si vivikafifiwana manawanei keta i bwaduwa, “Namaise yo savivina nofe i kikikinomana nenekuwai?” Eketa i niya Yave i kawanunukuviya ibanama fasinei.

²³ Eketa Yave i iyaviya i bwaduwa,

“Sinewe u o kunuma nuwesi.

Sina tufuwa nenei, sina vikavanevaneya.

Tamo kunuma o unana ina fiwanateweiya.

Kotokikinuna ina vikaetoğā gwadiyei nenei.”

²⁴ Tovanama Nibeka i vinatuna nenei, natuyuwewyuwe namoğā si tufuwa.

²⁵ Kotokikinuna i tufuwa o sininina yabeyabenina atu konokonona. Na fasinei si weniya Isowa.*

²⁶ Muninei gwadiyei i tufuwa, Isowa kaeketuketunei i gitotowa. Na fasinei si weniya Yakobo.† Aisake kana manamana 60 nenei natuyuwewyuwe si tufuwa.

Kotokikinuna Kana Vitovisime

Isowa I Katuteweiya Yakobo Nenei

²⁷ Tovanama namoisima si nakata, Isowa i vitonuiyowa eketa tova matatafun wanakiyai i nunuiyowa. Eatu Yakobo o umaumana keta toğakuyadayadana.

²⁸ Aisake o Isowa i nuwagabubuviya uğuna nuiyo gevagevana nuwatana i viya, eatu Nibeka o Yakobo si nuwagabubuviya.

²⁹ Tova tamokağā Yakobo fenifeni i nunubudana atu wanakiyei Isowa dibuna i toyoğā yota na vitanonina i kikinomananemiya.

³⁰ Eketa Isowa Yakobo i iyaviya i bwaduwa, “Vitanona i kanamunumokikuwa. Nofe tova nubudana yabeyabenina simo ku veneiku a kawa.” (Noko nenei keta kana wawa venuwana si weniya Edomu.)‡

³¹ Keta Yakobo i iyaviya i bwaduwa, “Vikinuna kana vitovisime nofe tova ku vitamanei nenekuwai ebe yo nubudana ana veniwa.”

³² Isowa i iyaviya i bwaduwa, “Ei, i kanamunumokikuwa! Vikinuna kana vitovisime o avana kana dewadewana!”

³³ Eketa Yakobo i iyaviya i bwaduwa, “Nauna ku bwadudabadaba nenekuwai yoke.” Eketa Isowa i bwadudabadaba vikinuna kana vitovisime kana dawanatamaneina fasinei.

³⁴ Noko muninei Yakobo maneka keta nubudana Isowa i veniya. I kawa, i yuwa eketa i niya. Nofe ketaketanama nenei Isowa muka ita vinuwana vikinuna kana vitovisime fasinei, eatu naki i katuteweiya.

26

Yave I Bwadudabadaba Aisake Ina Sawanuwagabubuviya Maise Ebenaamu

* 25:23 Noma 9:12 * 25:25 Ibeniu fonasiyai, Isowa kana givina maise tufukono. † 25:26 Ibeniu fonasiyai, Yakobo o kaeketuketu kana togitoto. Kana givina maise tovikanonono. ‡ 25:30 Ibeniu fonasiyai, Edomu kana givina maise yabena. 25:33 Ibeniu 12:16

¹ Noga nakasina manatuwaina Ebenaamu yana tovai maise, yota Kenani i visavavinisiya. Na fasinei Aisake i niya menana Gena nenei, Finisitiya kana tufomu kana wava Abimeneki nenei.

² Yave i kenokikinomana Aisake nenei keta i iyaviya i bwaduwa, “Muka kuna nai Itifita eatu namai fwayafwayanama ana iyaviwa nenei, nokomai kuna fakwa.

³ Nofemai simokaġamoka kuna fakwa. Iyau kwaġa nukusi eketa ana sawanuwagabubuwiwa. Fwayafwayanama nofe matatafunu susukwau nukusi ana venimiya ebe avana amau Ebenaamu a bwadudabedabiya maise, bwadudabada-banama ana givifakiniya.

⁴ Susukwau yagwanina ana veniwa maise kinavinavi kasi yagwana abamai. Keta fwayafwayanama nofe matatafunu ana venisiya. Tasike nenesiyai, kunuma matatafusi fwayafwaya etanei ana sawanuwagabubuwiya.

⁵ Uġuna Ebenaamu fonaku i muniiya, yaku bwadu i nowaniya yota yaku gisawakedana be yaku visime matatafunu, i muniyekoġoija.”

⁶ Na uġuna eketa Aisake i fakwa menana Gena nenei.

Muniyai Aisake i niya keta Biyasiba i fakwa. Tovanama yana vituveka nenei, natuna gwadiyei Yakobo i nonuya. Vikanononowai, vikinuna kana sawanuwagabubu i viya. Tovanama Isowa i nowaniya, i kayokuġa keta nuwanuwana ita nuvimiatiya.

28

Yakobo I Niya Nebani Nenei

¹ Aisake i bwauwiya Yakobo keta i sawanuwagabubuwiya yo i sawakedakedaniya i bwaduwa, “Muka nofemai tamо ne Kenani kuna vikawaniya.

² Atu nofe tova kuna niya Fadana-anami nenei, ayou amasi Betuweni menaninei. Nokomai tamо kawau kuna viya auġu Nebani natunatuna sinesiyai.

³ Eatу Guyau Tofiwanaonaona ita sawanuwagabubuwiya be natunatuu sita yagwana be susukwau sita geyana ebe kunumisi sita yagwana.

⁴ Tanake ita sawanuwagabubuwiya keta yota susukwau, maise Ebenaamu i sawanuwagabubuwiya. Ebe fwayafwayanama ku fakwifakwiya maise teneyauyauna kuta vitoniwagiya. Uġuna fwayafwayanama o Guyau i veniya Ebenaamu.”

Yakobo Kana Kavayuna

¹⁰ Yakobo Biyasiba i teweiya eatu i niya Anani kuweyaina.

¹¹ I niniya atu kabaġa tamokaġa i nisaiya eatu naki vanavana i sinakafwanukuwiya fasinei eketa i vikabaġa. Gabana i viya keta i kenovikifaffiya.

¹² Tovanama i banubanuwa nenei, i kavayuna. I kitija abama i kawiya atu ke'ta nutan-abaibainina, fwayafwayai i misiniya atu i vaneya abamai. Keta Guyau kana kaetoġa abamei si sobusobuwa be si vanevanya.

¹³ Atu Yave i misiniya niniunei eketa i iyaviya i bwaduwa, “Iyau Yave, waġau Ebenaamu keta Aisake yasi Guyau. Fwayafwayanama nenei ku matamataveya, kwaġa keta susukwau ana venimiya.

¹⁴ Kimoki yo susukwau maise genasa, sina kataneneġa yavanata, gagasa, bomatu, keta nanakoya kuweyaisi nenesiyai. Keta susukwau nukusi kami sawanuwagabubu nenei, fasekwa matatafusi fwayafwaya etanei ana sawanuwagabubuwiya.

¹⁵ Kuna tukutukuya, Iyau o kwaġa nukusi keta ana nuvinanuwa ya nidadana nenesiyai kana nivaniva ana makaviniwa fwayafwayanama nofe nenei. Muka ana venumakanoveu kana nivaniva aviyavana a bwadudabedabiwa maise ana fufuniya.”

¹⁶⁻¹⁷ Yakobo i kenoviniya na yana matuta keta i bwaduwa, “Venemokena gewa Yave o nofemai i fakwafakwa eatu muka ata sanamanei. Kabağā nofe a vimaimatumatuta. Nofe o Guyau yana kabağā keta abama kana ketakawana.”

¹⁸ Eketa nuwabunimokeyai Yakobo i misiniya keta gabananama i kenovikifafiya, i vimisiniyya kiyakiyaya fasinei keta bubu nenei i vitowiya.

¹⁹ Eketa kabağanama i weniya Beteni.* Eatu menaninama nakasina si mikiweniya Nusi.

²⁰ Yakobo i bwadudabadaba Guyau nenei i bwaduwa, “Taki kwağā iyau nukusi be kuna ofafafikuwa, kabwaga kuna venikuwa, nuya kuna venikuwa,

²¹ ebe taki ana makavinikuwa na yaku dewadewana amaku yana numai, enao kwağā Yave yaku Guyau.

²² Atu gabana nofe a vimisiniyya, ita vikiyakiyaya Guyau ya numa. Aviyavana matata-funa kuna venevenikuwa, dawana 10 ana tenetenisiya atu sinesiyai tamokağā kwağā ana veneveniwa.”

35

Yakobo i niya Anani keta Nebani natunatuna nasi nuwa, Neya keta Neiseno, i vikawanisiya. Manamana 14 i mudadava Nebani fasinei vivinesima kasi nufata fasisiyai. Neya kasi kaetoğā Dinufa si weniya Yakobo kawana. Maise yota Neiseno kasi kaetoğā Binaa si weniya Yakobo kawana. Eatu Guyau i iyaviya keta nawana yana menana i teweiya atu i makavinaya amana yana menanai. Yana makavina fasinei, i matuta akata Isowa yana namonamoğā nukusi na ugunina sina tafisiya. Eatu tovanama si vikaninisığa nenei, Isowa muka ita nuwagoyo be nukusi sita vikamunumunuwa.

Guyau Yakobo I Sawanuwagabubuwiya

⁹ Tovanama Yakobo i fakwafakwa Fadana-anami* atu i makavinaya Beteni nenei, Guyau i kenokikinomana-savaviniya keta i sawanuwagabubuwiya.

¹⁰ I bwaduwa, “Ka wava Yakobo atu muka yota sina weneu Yakobo. Kimoki keta i niniya ka wava Isineni.”† Eketa i weniya Isineni.

¹¹ Yota i bwaduwa, “Iyau Guyau Tofiwanaonaona. Kuna vinatunasiwasiwağā keta kuna yagwana. Susukwau ina nakatamoka. Fasekwa dawanisi yota tufomu sina kikinomana kwağā neneweu.

¹² Fwayafwayanama a bwadudabedabiya Ebenaamu be Aisake nenesiyai, kwağā ana veniwa. Yota susukwau nenesiyai nofe fwayafwayanama ana venisiya.”

¹³ Guyau tovanama Yakobo nenei i nusifufukoğā, i teweiya.

¹⁴ Kabainama nenei Guyau i nusifufuviya, gabana i vimisiniyya keta etanei waini i siwaiya yana bwanaose yota muniyai bubu i siwaiya.

¹⁵ Eketa Guyau nokomai i nusifufuviya fasinei, kabainama i weniya Beteni.‡

Neiseno Yasi Mate

¹⁶ Muniyai Yakobo yana sabu nukusi Beteni si teweiya. Keta yawane Efanati kedawanau, Neiseno i vibutusiya atu si nisaiya daunina.

¹⁷ Si vibaiyiya eatu kuvavana i gimunusiya nenei, kasi toosiwağā si sawakatevatusiya si bwaduwa, “Muka kwana matuta. Natumi namoğā kana vinuwa i tufuwa.”

¹⁸ Tovanama ayona yawasisi i kakakaviya nenei, si weniya Benoni§ eatu amana i weniya Beniyamina.*

* ^{28:19} Ibeniu fonasiyai, *Beteni kana givina maise Guyau yana numa.* * ^{35:9} *Fadana-anami o Anami katuyaveyavenina Mesopotamiya nenei yavanata kuveyaina.* Eketa Anani menana o sinenei. † ^{35:10} Ibeniu fonasiyai, *Isineni kana givina maise Guyau i maninya o Guyau nukusi si vikafiwana.* (Kabikona 32:28) ^{35:11} Kabikona 17:4-8 ^{35:14} Kabikona 28:18,19 ‡ ^{35:15} Ibeniu fonasiyai, *Beteni kana givina maise Guyau yana numa.* § ^{35:18} Ibeniu fonasiyai, *Benoni kana givina maise kuvavana natuna.* * ^{35:18} Ibeniu fonasiyai, *Beniyamina kana givina maise natukikikataiku.*

¹⁹ Tovanama Neiseno si vidawana, ketanama i niniya Efanati (nofe tova o Beteniyema), kafakainei si odewadewisiya.

²⁰ Eketa Yakobo gabana i vimisiniya kasi manawa etanei. Gabaninama Neiseno kasi manawa nenei nofe tova i fakwafakwa.

Aisake Yana Mate

1 Sifusifufu 2:1-2

(22b) Yakobo natunatuna namōga kasi 12.

²³ Neya natunatusi namōga o Nubeni, Yakobo natuna kotokikinuna. Muninei o Simiyoni, Nebi, Yuda, Isaka, Sebunoni.

²⁴ Neiseno natunatusi namōga o Yosefa keta Beniyamina.

²⁵ Neiseno kasi kaetōga Binaa natunatusi namōga o Dani keta Nafatanai.

²⁶ Neya kasi kaetōga Dinufa natunatusi namōga o Gada keta Asa.

Yakobo kakawana nofemaise natunatuna namōga si vinatunisiya Fadana-anami nenei.

²⁷ Eketa Yakobo i makaviniya amana Aisake nenei, Kiniyati-aba (nofe tova o Ebinoni) niniunei menana Mamene nenei. Nofe menaninama Ebenaamu i fakwiya muninei yota Aisake i fakwiya maise teneyauyauna.

²⁸ Aisake i fakwa kana manamana 180.

²⁹ I sobuwa i vigwadimonamonamoka yo muniyai yawasina i kakaviya keta wāgawāgana i tuyanomwanisiya. Eketa natunatuna namōga Isowa be Yakobo si odewadewiya.

37

Yosefa Keta Sisitawāgana

¹ Kenani fwayafwayana namai Aisake i fakwiya be nenei i viteneyauyauna yota Yakobo i fakwa.

² Eketa Yakobo na natunatuna sifusifufusi nofemaise.

Tovanama Yosefa kana manamana 17, sisitawāgana nukusi sifi keta gouti si kikitavikavinisiya. Sisitawāgasima o amana kakawana Binaa keta Dinufa natunatusi, eatu yasi fufunagoyo fasisiyai Yosefa i simanisiya amana nenei.

³ Yakobo yana vituveka nenei Yosefa i tufuwa eketa i nuwagabubuviya nakasina yo muniyai natunatuna namōga matatafusi. Na fasinei kana kwame nubwayouna dewabauna i veniya.

⁴ Tovanama sisitawāgana si kitia Yosefa kana nuwagabubu nakatamataina yo muniyai tasike, si adibutoyotoyoiya keta muka viunana kana bwaduwai sita nunusifufuwei.

⁵ Nuwabuna tamokāga i kavayuna keta tovanama sisitawāgana kana kavayuna i iyavisiya nenei o naki si dibutoyogemokiya.

⁶ Yosefa i iyavisiya i bwaduwa, “Kwa vanenēga tu kaku kavayuna a iyaveimi.

⁷ Bagunai witi ta vivikitava eatu yaku kitava i venukanakasiya keta i misiniya. Tovanama nenei yami kitava si misinififiya yaku kitava keta nenei si koduwa.”

⁸ Eketa sisitawāgana si iyaviya si bwaduwa, “Oa! Omasi ku vinuwadadana avage venemokena kuna vitufomuwa be kuna visimeikiya?” Noko nenei, Yosefa yana bwadu be kana kavayuna nenei si adibutoyotoyogemokiya.

Yosefa Sisitawāgana Si Vitamaniya

¹² Tova tamokāga Yosefa sisitawāgana, amasi yana sifi keta yana gouti si visiya keta si niisiya menana Sekemu niniunei, keta nokomai si kitavikavinisiya.

¹³ Eketa Yakobo Yosefa i iyaviya i bwaduwa, “Sisitawāgau o Sekemu nenei yomuyomu si kitakitavikavina. Nuwanuwaku ana visimeiwa kuna niya nenesiyai.”

Yosefa i vinowana i bwaduwa, “Dewadewana, Ana niya.”

¹⁴ Eketa amana i iyaviya i bwaduwa, “Ku nai be sisitawāgau ku kitaisi taki yomuyomu nukusi dewadewasi, nao kuna makaviniwa kuna matakawikuwa.”

Ebinoni kawanauna nenei Yosefa i visimeiya i niya Sekemu.

¹⁵ Tovanama i kikinomana, i kakafivinavina kawayavatai atu namōga tamokāga i nutoniya i bwaduwa, “Ei, aviyavana ku nunuwasi?”

¹⁶ Yosefa i nufata i bwaduwa, “Sisitawāgaku yasi yomuyomu si kitakitavikavina, a nunuwasisiya. Ku sanamanisiya namai kasi tugana?”

¹⁷ Eketa namōganama i iyaviya i bwaduwa, “Si nemiya wekamai atu naki si niya. A nowanisiya si bwaduwa si niniya Dotani.” Noko nenei Yosefa sisitawāgana i muniisiya keta Dotani i nisiaси.

¹⁸ Tovanama si kitiya kedawanauwai i nenemiya, kana munuwa fasinei si viwaifufuna.

¹⁹ Tututausi si vikanunusifufuwa keta si sawaviniya si bwaduwa, “Ake, tokavayuna-onaonanama kwa kitai i nenemiya.

²⁰ Ei, ta nuvimatei be tamo yeyenu kokonina nenei ta tewesobuwei. Kana fata amata tana iyaviya avage tamo yomuyomu-wanawanaki i kaniya, ebe tana kitiya taki kana kavayuna ina vivenemokena o muka.”

²¹ Atu Nubeni i nowaniya yasi bwadu eatu i vinuwadadana Yosefa kana guguya fasinei keta i iyavisiya i bwaduwa, “Muka yawasina tana nuyaunei.

²² Muka tana nuviufaufai atu nofemai wanakikaōgowai tata tewesobuwiya yeyenu kokonina nenei.” Nubeni i tanafafafana taina kana guguya fasinei ūguna nuwanuwana be ina niiya amana nenei.

²³ Eketa tovanama Yosefa i kikinomana, sisitawāgana si givikaviniya keta kana kwame nubwayouna dewabauna tofwanei si kakiya.

²⁴ Si oviya keta yeyenu kokoninei si tewesobuwiya.

²⁵ Tovanama si makavina keta si nuvitoga si kakawa atu matasi i kanakasiya keta Isimeni fasekwina si kitisiya si nenemiya na yasi kameni Gineyadiyei, si niniya Itifita. Iba mama-disi* nukusi si kivitotōga.

²⁶ Keta Yuda unaunana i iyavisiya i bwaduwa, “Taki taita tana nuvimiatiya keta ufaufana tana tenemakaviuniya, aviyavana tamo kana dewadewana tana nisāgai?”

²⁷ Isimeni namoisi nenesiyai ta vitamanei eatu muka tana munuya. Aitevana taina yoke, kita viyo ufaufa tamokāga.” Eketa unaunana yana bwadunama si vinowaniya.

²⁸ Tovanama Midiyani† tovitamaneina si kikinomana, Yosefa sisitawāgana si niya yeyenu nenei si sinakikinomaniya keta Isimeni namoisi nenesiyai, si vitamaniya fatana siniva 20. Eketa Yosefa si niiya Itifita.

²⁹ Eyo muniyai tovanama Nubeni i makaviniya, i niya yeyenu nenei i nugenana eatu muka Yosefa ita kitai. Nuwatana i dauna keta kana nuya i kiganiniya.

³⁰ I makaviniya sisitaina nenesiyai keta i iyavisiya i bwaduwa, “Yosefa noko muka. Ava o ata fufuniya?”

³¹ Eketa Yosefa sisitawāgana, gouti si nuvimiatiya keta ufaufanei kwame si kutuviya.

³² Eyo si niiya amasi nenei keta si iyaviya si bwaduwa, “Kwame nofe ka nisaiya, ku kitai. Kamo natuu kana kwame o muka?”

³³ Amasi i kitakinaniya keta i iyavisiya i bwaduwa, “Ika. Natuku kana kwame. Yomuyomu-wanawanaki i kaniya. O natuku! Yomuyomu-wanawanaki i tanabwegabwegiya.”

³⁴ Eketa yana nuwatadauna nenei kana nuya i kiganiniya, atu nuya yomuyomu ututusiyai kikifufunisi‡ i kotoniya keta kuyadayada yagwanina natuna i fokuwiya.

³⁵ Natunatuna matatafusi, namōga be vivine, kana sawamwanumwanuva fasinei si niya eatu muka nuwanuwana. Eketa i iyavisiya i bwaduwa, “Ana bwediya kana nivaniva

* ^{37:25} Kisisiku nenesiyai bubu mamadisi si yuna maise kabwaga kana givimamadi fasisiyai be kasi gividiyaga.

37:28 Bunanige 7:9 † ^{37:28} Isimeni fasekwina ofafani Midiyani nenei. ‡ ^{37:34} Nuya sakasakanununa kameni o gouti ututusiyai si kikifufuna. Kaniga kana tovai, nofe i vivikiyakiyaya nuwatadauna.

matematesi yasi kabağā kana ke'ta ana vaiya natuku nukusi." Eyo natuna fasinei i viketotoniya be i bwediya.

39

Fotifa Kawana Yosefa Si Kitanuvadiiya

¹ Tovanama Isimeni fasekwina Yosefa si niiya Itifita, Fotifa i vitamaniya kana kaetoğā. Fotifa tanake o tuiyo kasi toviketanuneina. Tanake Itifita tufomu yana namoğā tamo nakasina.

² Yave o Yosefa nukusi keta yana ovivita nenei, iba matatafuna i savivinisiya o dewadewana. Kana tovisime tene Itifita yana numai i fakwa.

³ Fotifa i kitanisaiya Yave o Yosefa nukusi eketa iba matatafusi i savisavivinisiya o si dibwadibwana-dewadewa.

⁴ Noko nenei nuwatana i oviya keta i viya tauna kana kaetoğā. Eketa yana numa sinena kana kaetoğā matatafusi sinesiyai, Yosefa i tene-viketanuniya. Yota yana nogonogo matatafuna kasi kitavikavina fasinei nimanei i teniya.

⁵ Noko tovanama nenei keta i niya Yosefa nenei eketa Fotifa yana numa kana tofakwa kana dewadewana si nisaiya. Yana nogonogo matatafuna numa sinenei keta bagunai, Yave i sawanuwagabubuwisiya eketa dewadewasi.

⁶ Noko nenei eketa Fotifa yana nogonogo matatafuna kana visime fasinei o Yosefa nimanei i teniya. Keta muka tamo aviyavana fasinei ita nuwanuwa eatu yana kaağā fasinei o i kitavikaviniya.

Yosefa kana tufuwa dewadewana yota kotokiwağā.

⁷ Muka ita fakwa nubwayouna eatu Fotifa kawana si kitanuvadiiya keta si sawanuyakaniya be nukusi sita banuwa.

⁸ Eatu i dibutoyoga i bwaduwa, "Kaku tovisime muka ita vinuwana aviyavana tamo numa nofe sinenei fasinei uğuna iyau nenekuwai ketake. Nogonogo matatafuna o iyau sifukuwai.

⁹ Iyau o numa nofe kana tovisime naki maise tanake, eketa muka tamo aviyavana ita sawatanai nenekuwai, eatu kwamiğā kawana. Na uğuna namaise ana fufunagoyo yo naki ana go'yon Guyau matanei?"

¹⁰ Tova matatafuna si vivikokoniya atu i didibutoyoga keta muka nukusi sita banu yota muka nukusi sita fakwafakwa.

¹¹ Tova tamokağā Yosefa i kanasuna numai mudadava fasinei eatu tovanama nenei, muka tamo kaetoğā numai ita fakwafakwa.

¹² Eketa Fotifa kawana si niya Yosefa nenei keta kana kwame si gitoniya keta si sawanuyakaniya si bwaduwa, "Ku nemi ku banuweiki!" Eatu Yosefa i dibwana i kikinomana menanai atu kana kwame i venuteweiya gumayogu nimasiyi.

¹³ Tovanama si kitiya Yosefa naki i dibwana atu kana kwameğā si givikaviniya,

¹⁴ yasi numa kana kaetoğā si wenevakukusisiya keta si iyavisiya si bwaduwa, "Nofe kwa kitai! Namoğā nofe tene Ibeniu kawaki i nemiiya kakaninama, i givisinemumuwit. I kanasunanemiya yama totomuwai keta nuwanuwana ita mataveikiya eatu ka fina.

¹⁵ Tovanama i nowaniya ka fina, i dibwana eatu kana kwame i venuteweiya niniukiyyai."

¹⁶ Eketa kwame si fakwiyya kana nivaniva kawasi i makaviniya i nemiiya numai.

¹⁷ Yota tamoka sifufunama si iyaviya si bwaduwa, "Kaetoğā tene Ibeniu ku nemiiya kakaninama, i kanasuna yama totomuwai nuwanuwana ita givisinemumuwikiya.

¹⁸ Eatu tovanama ka fina nenei, kana kwame i venuteweiya niniukiyyai atu i dibwana i kikinomana."

¹⁹ Tovanama Fotifa kawana i nowanisiya si bwaduwa, "Ya kaetoğānofemaise i fufuna nenekiyai," eketa sinena i nubusubusuwania.

20 Tonuaviya i iyavisiya si tabiya keta deniyai si teniya. Kabainama o tufomu yana finisina fasisiyai.

Keta deninama sinenei o Yosefa i fakwa.

21 Eatu Yave tanake nukusi keta i nuwagabubuviya na nenei keta i sawanuwagabubuviya. Noko nenei keta deni kana tokitavikavina nuwatana i oviya.

22 Eketa finisina matatafusi keta mudadava matatafunu deni sinenei, Yosefa nimanei i teniya.

23 Deni kana tokitavikavina muka ita nuwanuwa mudadavasima Yosefa nimanei i teniya fasinei. Uğuna Yave o Yosefa nukusi keta i ovivitiya nenei iba matatafunu i savivinisiya o naki dewadewana.

40

Finisina Nasi Nuwa Si Kavayuna

1 Tova tamokağa Itifita tufomu kana ukowa kana tokavenena kasi toviketanuneina keta maneka kana tokaguwana kasi toviketanuneina nukusi, si fufunagoyowa tufomu nenei.

2 Tobunanigesima nasi nuwa i nuwagoyowisiya,

3 keta deniyai i tenisiya tuiyo kasi toviketanuneina yana numai, namai Yosefa i fakwafakwa nenei.

4 Toviketanuneinanama Yosefa i teniya kasi kaetoğā keta si fakwa simo matanubwayouna.

5 Nuwabuna tamokağa tufomu yana tobunanigesima, ukowa kana tokavenena keta maneka kana tokaguwana, si kavayuna. Nasi nuwa nuwabunanaama nenei si kavayuna atu kasi kavayunasima kasi gigivina o tuninatunina.

6 Tova i katakiya nuwabuniyai tovanama Yosefa i kitisiya tafakaisi si kanawenonowa.

7 Eketa i nutoniisiya i bwaduwa, “Kimoki namaise yo nuwanuwa i munumunumi?”

8 Si nufata si bwaduwa, “Nuwabuna nama nuwa ka kavayuna eatu muka tamo aitevana kana fata be kama kavayunasima ina kiyau.”

Eketa Yosefa i iyavisiya i bwaduwa, “Guyauğā kana fata kavayuna ina yausiya. Eyo kami kavayuna kwa iyaveiku.”

9 Eketa ukowa kana tokavenena i vibutuwa i nusifufuwa i bwaduwa, “A kavayuna a kitiya genefi unavina naukuwai,

10 eketa unavinama i vinağanağana nağanina tonusi. Dadana si kikinomana, unavina si visisiya, si nuwatataisiya eketa uwasi si ouwa.

11 Eatu tufomu kana owa o a gigivikaviniya, na fasinei uwa a kigonuwa, utosi a bhibitotoiya tufomu kana owai keta nimanei a teniya.”

12 Eketa Yosefa i iyaviya i bwaduwa, “Ka kavayuna kana givinanofemaise. Nağani tonusi kana givina kuyadayada tonusi.

13 Kuyadayada tonusi ina kakavisiya muninei, tufomu debabouğū ina katunakasiya eketa ina vinuwateweiwa eyo ina giyauwa keta ya mudadava manatuwaina nenei ina tenesavaviniwa. Nokomai tufomu nimanei kana owa kuna vioviya, manatuwaina ku fufufuniya maise tovanama ku vitokavenena ukowa kana tovai.

14 Tovanama kuta toğadewadewa nenei, kuta tukukuwa. Ae unaku, kuta ovivitikuwa be tufomu kuta iyaviya fasikuwai ebe deni nofe sinenei kuta vikikinomanikuwa.

15 Tufomu kuta iyaviya aviyavana nenekuwai i kikinomana fasinei. Ibeniu fwayafwayana nenei namoğā si givikavinikuwa si dibwanikuwa. Nofemai yota muka tamo aviyavana goyona ata fufuniya atu deniyai si tenikuwa.”

16 Tovanama maneka kana tokaguwana i nowaniya unana kana kavayuna Yosefa i yauya fasinei, nuwatana i oviya eketa Yosefa i iyaviya i bwaduwa, “Iyau yota a kavayuna, maneka feyawisi tonusi a afisiya.

¹⁷ Feyawa etanemokenei sinenei o maneka tuninatunina kakaguvanisi tufomu fasinei. Eatu debaboukuwai feyawana nenei o manuwa si kakawa.”

¹⁸ Eketa Yosefa i iyaviya i bwaduwa, “Ka kavayunanofemaise, feyawa tonusi kana givina kuyadayada tonusi.

¹⁹ Kuyadayada tonusi muninei, tufomu debabougu ina katunakasiya keta kayou sina nuonosiya eyo tofwau kai nenei sina sinavikukiya. Keta manuwa sina nemiya, kwafini-weu viyou sina kaniya.”

²⁰ Kuyadayada tonusi i kakavisiya muninei, tufomu yana kafa tufuwa kana kuyadayada i nuvifotiya. Eketa yana kawakawa yasi ka i fufuniya. Ukowa kana tokavenena keta maneka kana tokaguwana i ketoyausiya keta si nemiisiya tufomu nenei kawakawa nausiyai.

²¹ Nokomai, ukowa tokavenena i teniya kana kiviyai eketa tufomu nimanei kana owa i viova-savaviniya.

²² Eatu tonuaviya i visimeisiya keta maneka kana tokaguwana kayona si nuonosiya keta tofwana kaiyai si sinavikukiya. Naki avana Yosefa i bwaduwiya, maisemoka i kikinomana.

²³ Eatu ukowa kana tokavenena muka Yosefa ita tukuya, i vinuwataunuviya.

41

Tufomu Kana Kavayuna

¹ Manamana nuwesi i kakavisiya muninei, Itifita tufomu i kavayuna vitana Naeni ukowa kafakainei i misimisiniya.

² Tovanama nenei bunumakau kasi 7 na kasi tufutufuwa yota kasi kita dewadewasi ukowi si vanenemiya keta nabenabe kafakainei, nimwau si kakawa.

³ Yota bunumakau kasi 7 kasi kita goyosi keta banibanimisi munisiyi si vanenemiya eketa niniusiyai si misiniya.

⁴ Kasi kita goyosi keta banibanimisi si misiniya keta kasi 7 na kasi tufutufuwa keta kasi kita dewadewasi, si kanisiya. Nokomai tufomu i kenoviniya.

⁵ Tovanama i banu-savaviniya, yota i kavayuna. I kitia witi uguna tamoka^ga nenei, i foka 7 wanosi nakanakasisi yota dewadewasi.

⁶ Muniyai yota 7 si foka o wanosi kasi kita vitana fonimana inainana ita taoyayanisi eyo sita wenono.

⁷ Wano wenonosi si misinimoka tu wano nakanakasisi keta dewadewasi, si tononisiya. Eketa tufomu i kenoviniya atu i sanamaniya o i kavayuna.

⁸ Nuwabuniyai kavayunasima fasisiyai, nuwanuwa yaona i vaniya. Na uguna bwadu i vininitiya Itifita kana matatafu nenei yana toibaiba keta yana tonuwatasuyasuya fasisiyai, eketa si nemiya nenei. Kana kavayuna i nusifufuwisiya atu muka tamo aitevana kana fata be ita yausi nenei.

⁹ Atu tuformu kana ukowa kana tokavenena kasi toviketanuneina, tufomu i iyaviya i bwaduwa, “Ae aiye, kimoki yo yaku fufunagoyo a tukuya.

¹⁰⁻¹² Manatuwaina tovanama maneka kana tokaguwana kasi toviketanuneina keta iyau, ku nuwagoyowikiya eketa tuiyo kasi toviketanuneina yana numa sinenei, deniyai ku tenikiya. Tovanama nenei tene Ibeniu tufunakasina tamoka^ga waniya nokomai. Tanake o toviketanuneinanama kana kaeto^ga. Nuwabuna tamoka^ga nama nuwa ka kavayuna. Kama kavayunasima ka iyaviya eketa kasi givina i yausiya nenekiyai o tuninatunina.

¹³ Avana i bwaduwiya, naki maisemoka i kikinomana. Iyau ku tene-savaviniwa yaku kafa mudadava nenei, eatu ya tonuaviya ku visimeisiya keta maneka kana tokaguwana kasi toviketanuneina kayona si nuonosiya eketa tofwana kai etanei si sinavikukiya.”

¹⁴ Eketa tufomu bwadu i vininitiya Yosefa fasinei eketa muka mwanenena atu deniyai si oviya. Nauna kana mutukonokono i tanakakanuya keta kana nuya i dawanamatamanina muniyai yo si niiya tufomu nenei.

¹⁵ Eketa tufomu i bwaduwa, "Nuwabuna a kavayuna, eatu muka tamo aitevana kana fata ita yauya nenekuwai. Atu a nowaniya avage tovanama avi kavayuna kuna nowaniya, ka fata kuna yauya."

¹⁶ Atu Yosefa i bwaduwa, "Iyau muka kaku fata, eatu Guyauāga kana kiyau dewadewana ina veniwa."

Tufomu kana kavayuna nuwesi i nusifufuwiya Yosefa nenei.

²⁵⁻³² Keta Yosefa na yana vimogumogu i bwaduwa, "Tufomu yo, ka kavayuna nuwesi kasi nuwanuwa naki tamokaāga. Aviyavana tova kabegomokena Guyau ina saviviniya fasinei, neneweu i tene-kikinomaniya. Guyau naki i givifikiniya, iba nofe kabegomokena ina saviviniya. Nofe fasinei tamoka kavayunananama atu kawa nuwa i visawaveniwa.

Bunumakau kasi 7 na kasi tufutufuwa yota kasi kita dewadewasi, maise yota witi fokasi 7 nakanakasisi keta dewadewasi, kasi nuwanuwa manamana 7 mauna. Itifita kana matatafu ina mauna.

Bunumakau 7 banibanimisi yota kasi kita goyosi munisiyai si vanenemiyia, yota witi fokasi 7 fisusi vitana fonimana inainana ita taoyayanisi keta sita wenono, kana nuwanuwa o manamana 7 nenesiyai noga. Manamana 7 mauna muninei, manamana 7 yota sinesiyai noga ina kikinomana. Eketa fiyao Itifita yasi mauna kana tova yawane sina vinuwataunuwiya, uğunafafani kana matatafu noga ina munuya.

Tufomu yo, nofe avana a bwaduwisiya o naki maisemoka Guyau kabegomokena ina saviviniya.

³³ Tufomu yo, tamo namoāga tosanamana atu na nuwatasuyasuyana kuta gibokiya be tanake Itifita kana matatafu ita visimeiya.

³⁴ Menana tamokatamokaāga nenesiyai kawakawa kuta vinuwadadanisiya. Ebe manamana 7 mauna yana tova nenei, tovanama kabwaga oyuna kasi tutuya nenesiyai, kawakawasima dawana 5 nenesiyai tamokaāga sita gigivikaviniya.

³⁵ Nofe kawakawasima maisa matatafunu sita kwakwiya. Ya visime nenei, menana tamokatamokaāga nenesiyai maisa matatafunu yasi bonuwai sita totoisiya ebe sita kitavikaviniya namoāga fasisiyai.

³⁶ Nofe dawanasima yawane namoāga ita vibiyawasisiya manamana 7 sinesiyai, tovanama noga ina kikinomana Itifita sinenei. Ebe nofe ketaketanama nenei, namoāga muka vitanona nenei sita domuna."

³⁷ Tufomu yana namoāga nakanakasisi nukusi ketaketanama nuwatasi i oviya.

³⁸ Eketa tufomu i iyavisiya i bwaduwa, "Venemokena, Guyau kanununa o namoāga nofe nenei, yota muka tamo namoāga tonuwatasuyasuya venemokena yo tana nisāgai maise tanake."

³⁹ Eyo tufomu Yosefa i iyaviya i bwaduwa, "Uğuna Guyau o ibasima nofe i gikikinomanisiya neneweu, eketa muka tamo aitevana yana sanamana be yana nuwatasuyasuya maise kwaāga.

⁴⁰ Yaku kafa visime matatafunu kwaāga nimaweu eketa yaku namonamoāga matatafusi, ya visimesima sina muniisiya. Eatu wavaāga kana vifotu fasinei o kwaāga sifukuwai."

⁴¹ Eketa Yosefa nenei i bwaduwa, "Nofe tova kwaāga a ginakasiwa Itifita kana matatafu kana tovisime."

⁴² Eketa kana nimabweuna vivigionina,* nimanei i yauya keta Yosefa nimanei i sifwatamaniya yota kwame dewabauna i vikotoniya keta kodokodo nukawanamana-maneinana i viya keta kayonei i nuvisanigogwiya.

⁴⁵ Eketa tufomu Itifita wvana Yosefa i veniya, Safeneti-faniya.[†] Yota kawana i veniya kana wava Aseneti, Fotifena natuna. Fotifena o Oni[‡] yasi tovibwanaose. Eketa Yosefa naki i vitovisimaya Itifita nenei.

⁴⁶ Yosefa i vibutuwa bunanige Itifita tufomu fasinei kana manamana 30 nenei. Noko muninei Yosefa i misiniya keta tufomu i venuteweiya eatu Itifita kana matatafu i vadadaniya.

⁴⁷ Manamana 7 mauna yana tova sinesiyaifafani Itifita i maunafaga.

⁴⁸ Noko manamanasima sinesiyai, Yosefa namoغا i iyavisiya ebe kabwaga si ooyuna atu tufotufo si vakukusiya keta menaninama tamokatamokaغا kana bonuwai i totoiya.

⁴⁹ Dawana i kisiwaغا si vimwanauguna maise numagama kwadewai, eketa kana gi-nağanaغا Yosefa i onoviya.

⁵³ Manamana 7 sinesiyai Itifita sinenei, mauna kana tova i kakaviya.

⁵⁴ Eatu manamana 7 noga i vibutuwa, naki avana Yosefa i bwaduwuya maisemoka i kikinomana. Fafani matatafunu nenesiyai o noga nakasina i kikinomana, eatu Itifita yana kafa visimeغا nenei o kabwaga i fakwafakwa.

⁵⁵ Tovanama fiyao Itifita si vitanonamoka, si vikokona-bwedibwediya tufomu nenei kabwaga fasinei. Eatu tufomu i iyavisiya i bwaduwa, "Yosefa nenei kwa nai be avana ita iyavimiya maise, kwa savivinei."

⁵⁶ Fwayafwaya kana matatafu noga nakasina atu Itifita nenei o nakatamokena. Eketa Yosefa kabwaga kasi bonu i kiyauwa eketa fiyao Itifita nenesiyai i vikimwaneina.

⁵⁷ Atu yota manifafani nenesiyai noga i nakatamoka. Na fasinei namoغا si nenemiya Itifita eketa Yosefa nenei kabwaga si vivikimwaneya.

42

Yakobo Natunatuna I Visimeysi Si Niya Itifita

¹ Eatu tovanama Yakobo i nowaniya vitana Itifita nenei kabwaga, natunatuna nenesiyai i bwaduwa, "Namaise yo kwa nigwanavaغاata.

² Kwa vaneneغا! A nowaniya vitana Itifita nenei kabwaga. Kwa sobu nokomai kwa vikimwane akata tana domuna."

³ Eketa Yosefa sisitawaغاana kasi 10 si sobuwa Itifita kabwagavikimwane fasinei.

⁴ Atu amasi i vinuwana vitana tamo avana goyona ita kikinomana Beniyamina, Yosefa kana tufunuwa nenei. Na fasinei muka ita visimeyei ebe nukusi sita nai nenei.

⁵ Fafani Kenani nenei noga naki i goyomoka, na fasinei Yakobo natunatuna yota namoغا yagwanisi nukusi si sobuwa Itifita kabwagavikimwane fasinei.

⁶ Noko tovanama neneifafani matatafunu Itifita sinenei Yosefa i vivisimeya, eketa namoغا matatafusi nenesiyai kabwaga i vivikimwaneiya. Eketa tovanama sisitawaغاana si kikinomana, kaevavanei si koduwa fwayafwayai.

⁷ Yosefa i kitakinanisiya eatu seba i teweiya vitana muka ita sanamaneisi eketa i kayosanakiya nenesiyai i bwaduwa, "Kwami namaniyei kwa nemai?"

Eketa si bwaduwa, "Kima Kenaniyei ka nemiya kabwagavikimwane yawagiki."

⁸ Yosefa sisitawaغاana i kinanisiya atu tasike o muka sita kitakinanei.

⁹ Kana kavayuna i tukunakasiya fasisiyi eketa i bwaduwa, "Kwami tokitanaغانaga kwa nemiya kwana sanamaniya kawasasa kafa kanasuna ebe yo nemaneyei kwana vibutukiya."

¹⁰ Atu si nufata si bwaduwa, "Aiye, muka. Kima ka kaetoga ka nemiya o kabwagavikimwane yawagiki."

[†] 41:45 Ibeniu fonasiyi, *Safeneti-faniya kana givina maise guyau i nunusifufuwa keta guyau fakwafakwana.* [‡] 41:45 Oni kana wava kana vinuwa Eniyofonisi. Menaninama nenei namoغا vanavana nenei si kodukoduwa.

²¹ Eketa tututausi nenesiyai si vikanusifufuwa si bwaduwa, “Noko tovanama nenei taita i bwedisitasita kana ovivita fasinei kana dauna ta kitiya eatu muka tata sineganiganiyei. Na fasinei nofe dauninama ta kakamukoniya o kita kata kuvana.”

²² Eketa Nuben i bwaduviyewa i bwaduwa, “Noko tovanama nenei a iyavimiya, ‘Muka gwadimonamona kwana givikuvavaniya.’ Eatu fonaku kwa teweiya. Nofe tova yana mate fasinei kita mwavinana ta ninisaiya.”

²³ Yosefa o Itifita fonasiyai i nunusifufuwisiya keta togivina i gigiviniya nenesiyai. Na nenei si bwaduwa vitana muka yasi sifufu ita nowanowaniya.

Yosefa nenei sisitawağana kabwaga si vikimwaneya eketa si makavinisiya Kenani amasi nenei. Muniyai yota si makavina-savavinisiya Itifita kabwagavikimwane fasinei.

45

Yosefa Tauna Wakakana I Siiya

⁴ Yosefa Ibeniu fonasiyai sisitawağana i iyavisiya i bwaduwa, “Simokağā kwa nemai niniukuwai.” Eketa si nemiya niniunei, eyo i bwaduwa, “Iyau taimi Yosefa. Gwadikuma kwa vikimwaneikuwa Itifita nenesiyai.

⁵ Noko fasinei muka nuwatami ina dauna be tututaumi kwana vikanuwanuwagoyo, kwa vikimwaneikuwa be a nemiya nofemai fasinei. Atu tanake Guyau i mikiteweikuwa a nemiya namoğā kasi gifafafana fasinei.

⁶ Noga i nemita manamana nuwesi. Eatu yota manamana 5 si nenemiya nenesiyai, muka tamo aitevana kana fata ina baguna o ina nukabwaga.

⁷ Guyau i mikiteweikuwa kunaumi ebe yawasimi ata gifafafanisiya ketaketa dewabauna nenei, ebe susukwa kiyakiyayana muka ina domuna fwayafwaya nofe nenei.

⁸ Nofe fasinei kwami muka kwata teweyeiku be ata nemi nofemai, eatu tanake Guyau i teweikuwa. Eketa i tenikuwa togivisawakedana tufomu fasinei, yota yana namonamoğā yasi tuveka keta yota Itifita kana tovisime.

⁹ Nofe tova kwana dibwana amaku nenei eketa kwana iyaviya, ‘Natuu Yosefa maise i bwaduwa, “Guyau i tenikuwa Itifita kana tovisime nakasina. Eketa muka kuna nuyawayawanei nenekuwai.

¹⁰ Na uguniu kwata vikukuwayauna, be yami yomuyomu be wağawağau nukusi kwata nemiya fwayafwaya Goseni nenei, niniukuwai kwata vimenana.

¹¹ Ebe yo manamana 5 nenesiyai yawane noga ina niniya, ana kitikitimiya. Akata ka sabu nukusi vitanona nenei kwana fakwa.” ”

²⁵ Yosefa sisitawağana Itifita si teweiya atu si makavinisiya Kenani amasi Yakobo nenei.

²⁶ Eketa amasi si iyaviya si bwaduwa, “Yosefa noko i fakwafakwa, muka ita mate atu tanake Itifita kana tovisime.” Eatu Yakobo si visabanutuiya eketa muka ita vitumağaneisi.

²⁷ Atu matatafunu avana Yosefa i bwaduwuya maise si iyaviya. Keta yota Yosefa waganusoni* i teweisiya kana kivitotoğā fasinei, tovanama i kitisiya nuwatana i kanabunabuya.

²⁸ Eketa i bwaduwa, “O bwadu venemokena. Natuku Yosefa gewa i fakwafakwa. Kwa niyeiku be natuku tafakaina a kitai, fonana a nowaniya, yo muniyai kwana teneviunikuwa.”

46

Yakobo Ugunina Nukusi Si Niya Itifita

¹ Eketa Yakobo, yota kana wava kana vinuwa Isineni, ugunina nukusi si vikukuwayauna Itifita fasinei. Eketa tovanama si nemiya Biyasiba, yomuyomu i vibwanaoseisiya amana Aisake yana Guyau nenei.

* 42:22 Kabikona 37:21,22 45:9 Bunanige 7:14 * 45:27 Waganusoni o yomuyomu munisiyai si sisinavifotiya eketa si sonisonidadaniya.

² Na nuwabunana nenei Guyau kenokitai i iyaviya i bwaduwa, “Yakobo! Yakobo!”
Eketa i vinowaniya, “Iyau weka.”

³ Eketa Guyau i bwaduwa, “Iyau Guyau, amau yana Guyau. Muka kuna matuta ku niniya Itifita fasinei, uguna noko menaninama nenei susukwau ana givinakasiya.

⁴ Iyau nukusi tana sobuwa Itifita eatu yawane yota susukwau nukusi ana makavinimiya nofemai. Eatu kwaǵa o natuu Yosefa nimanei kuna vidawana.”

⁵ Eketa waganusonisima tufomu i vininitisiya nenesiyai Yakobo natunatuna si totoiya yota kakawasi keta natunatusi, eketa menana Biyasiba si teweiya.

⁶⁻⁷ Yota yasi yomuyomu be kukuwa matatafunu Kenani nenei kasi fwasimowai i kikinomana, nukusi si niisiya Itifita. Yakobo i misiniya natunatuna namoǵa be vivine keta yota waǵawaǵana nukusi.

Yakobo Ugunina Nukusi Si Kikinomana Itifta

²⁸ Yakobo Yuda i visimeiya i venuviketanuna Yosefa ina matakawiya vitanafafani Goseni nenei sina vikaninisaga. Tovanama si kikinomana nokomai,

²⁹ Yosefa yana aviya kana waganusoni si gidewadewiya keta i niya Goseni, amana i venufotefotiya. Tovanama amana i kitiya, i nusiya keta i bwediiya matanubwayouna.

³⁰ Keta Yakobo Yosefa i iyaviya i bwaduwa, “Kimoki gewa naki tauku matakuvai tafakaiu a kitiya na yawasiu, eyo muniyai kana nufota ina kakavikuwa.”

48

Ifeneimu Keta Manasa Kasi Sawanuwagabubu

¹ Tamoka tova Yosefa i biganowana amana i visafwavinaga. Eketa natunatuna kasi nuwa Manasa keta Ifeneimu i ovisiya keta si niya Yakobo kana kita fasinei.

² Tovanama Yosefa i kikinomana, Yakobo si iyaviya si bwaduwa, “Natuu Yosefa i nemiya.” Eketa Yakobo matamataveyai atu naki i fiwanemokya keta i nufitoiya kana kiviyai.

³ Keta Yakobo Yosefa i iyaviya i bwaduwa, “Fafani Kenani menana Nusi nenei Guyau Tofiwanaonaona i kenokikinomana nenekuwai keta nokomai i sawanuwagabubuwikuwa.

⁴ I bwaduwa, ‘Kimoki ka sabu ana givinakasiya. Susukwau ana givigeyaniya ebe kunuma yagwanina ina kikinomana. Yota fwayafwaya nofe ana venisiya susukwau yasi fwayafwayavaǵata.’”

⁵ Yakobo yana bwadu i nusaviya i bwaduwa, “Eketa natunatuu kasi nuwa Ifeneimu keta Manasa Itifita si tufuwa yo muniyai a nemiya o iyau natunatuku, naki maisemoka Nubeni keta Simiyoni.

⁶ Eatu muniyai natunatuu sina tufuwa, enao kwaǵa natunatuu. Eatu yasi fwayafwaya kana vitoniwaga fasinei o sisitawaǵasi Ifeneimu keta Manasa kasi wavai.”

¹³ Eketa Yosefa natunatuna kasi nuwa i niisiya Yakobo niniunei. Ifeneimu i teniya Yakobo kukikimawana, atu Manasa o kukikikataina.

¹⁴ Eatu Yakobo nimana i tewewenuya keta kikikataina gwadiyei Ifeneimu debabounei i teniya atu kikimawana o i teniya kotokikinuna Manasa nenei.

¹⁵ Eketa Yosefa i sawanuwagabubuviya i bwaduwa,

“Guyunama amaku Aisake keta waǵaku Ebenaamu nenei si kodukoduwa,
tufunakata nofe ita sawanuwagabubuwisiya.

Guyaunama yawasiku kana matatafu nenei i kitavikavinikuwa maise yomuyomu kasi tokitavikavina,
ita sawanuwagabubuwisiya.

¹⁶ Yota Guyau kana kaetoǵanama abamei i ofafafikuwa dauna matatafunu nenesiyai,

ita sawanuwagabubuwisiya.
A kawakawanunukuviya be nofe tufunakatasima nenesiyai,
namōga kaku wava, amaku Aisake keta yota wāgaku Ebenaamu kasi wava,
sita tukutukusiya.
Keta yota a kawakawanunukuviya
be kasi sabu ita nakata fwayafwaya nofe nenei.”

17 Eatu tovanama Yosefa i kitiya amana kikikataina* i teniya Ifeneimu debabounei muka ita sebobo. Na fasinei amana nimanei i ova be ita tenetamaniya Manasa debabounei.

18 Eketa i bwaduwa, “Amaku, na muka nemaise. Manasa o kotokikinuna. Na fasinei kikikataiu debabounei ku tenei.”

19 Eatu amana i vikununewanewa i bwaduwa, “Natuku, a sanamaniya avana a savisaviviniya. Kimoki Manasa kana wava ina nakata. Susukwanei yawane kunuma nakasina ina kikinomana. Atu taina o yawane nakatamataina yo tawāgana. Eketa susukwanei yawane kunuma yagwanisi sina kikinomana.”

20 Eketa na kuyadayadanama nenei i sawanuwagabubuwisiya i bwaduwa,
“Avi tova fiyao Isineni yasi sawanuwagabubu kana tovai, kami wava sina kinana
sina bwaduwa,
‘Guyau ka kawakawanunukuviya be ita sawanuwagabubuwisa vitana Ifeneimu keta
Manasa i sawanuwagabubuwisiya maise.’ ”

Noko nenei Ifeneimu kana wava i teneviketanuniya eatu Manasa i vimunifota.

21 Eketa Yakobo Yosefa i iyaviya i bwaduwa, “Ku nowaniya, iyau o kabegomokena be ina kakavikuwa, eatu Guyau o kwami nukusi. Eketa yawane ina makavinimiya wāgawāgami fwayafwayasiyai.”

49

Yakobo natunatuna i wenevakukusisiya eketa kasi sawanuwagabubu nenei, i iyavisiya ibasima yawane sina kikinomana nenesiyai. Eketa Yuda nenei o nofemaise i bwaduwa.

Yakobo Yuda I Sawanuwagabubuviya

8 “Yuda, unaunau sina daviwa
keta sina koduwa neneweu.
Ka aviya kuna gikayusiya keta kuna vatanisiya.
9 O Yuda, kwāga maise naiyoni mwanavauna,
kimoki mani yomuyomu kuna fiwanateweisiya keta kuna visimeisiya.
Naki naiyoni maise, tovanama ina gevagevamuwa muninei yo ina makaviniya
ina ketosebāga,
atu aitevana simo fatafatana yo ina vikasanegwanegwai?
Naki mukamokena!
10 Tufomu yana visime kana kiwana Yuda nimanei ina fakwa
keta susukwana o tova kana matatafu sina vivitovisimeya
kana nivaniva tonikiwana ina nemiya.
Nokomai kunuma matatafusi sina vimogumoguwiya.”

33 Tovanama Yakobo natunatuna nenesiyai i nusifufukōga, i sioviniya keta i kenofana. Tovanama nenei yawasina i tununoviya keta i vidawana.

* **48:17** Fiyao Isineni si sanamaniya kikikatai nima kana sawanuwagabubu nakatamataina yo kikimawa. Na fasinei keta tovanama Yakobo kikikataina gwadiyei nenei i teniya, Yosefa i sabanutuiya. **48:20** Ibeniu 11:21 **49:9** Gināganaga 24:9, Kenokita 5:5 **49:33** Bunanige 7:15

Yakobo Itifita i fakwa manamana 17, eketa manamana kana vikatutamokeina na yawasina i fakwa o 147.

50

Yosefa Sisitawaġana I Sawavininiusiya

¹⁵ Yosefa sisitawaġana si sanamaniya amasi yawasina i kakaviya eketa tututausi si vikanusifusifufuwa si bwaduwa, “Namai tu Yosefa yata fufunagoyo manatuwaina ina tukunakasiya yo ina kwabuyuna.”

¹⁶ Eketa sifufu si vininitiya Yosefa nenei si bwaduwa, “Muniyai yo amata yawasina ina kakaviya, i bwaduwa,

¹⁷ ‘Yosefa nofemaise kwana iyaviya. “Sisitawaġau yasi fufunagoyo neneweū, nuwanuwaku kuna vinuwateweiya.”’ Kima o amau yana Guyau kana kaetoga na fasinei ka vikokona-sineganiganija neneweū ebe yama go'yonā kuta vinuwateweiya.” Tovanama Yosefa bwadu nofe i nowaniya, i bwedisitasita.

¹⁸ Eketa sisitawaġana si nemiya naunei si fekuwa keta si bwaduwa, “Kima ka kaetoga.”

¹⁹ Eatū i iyavisiya i bwaduwa, “Muka kwana matuta, iyau muka Guyau.

²⁰ Manatuwaina kwata givikuvavanikuwa eatu Guyau i gikikinomaniya kana dewade-wana ebe namoġa yagwanisi muka sina domuna, maise kimoki ta kitakitiya.

²¹ Na fasinei muka kwana matuta, na natunatumī ana kitavikavinimiya.” Nofemaise fonana biganei i sawavininiusiya.

Yauna

Givimayeta

Nufunufu kana wava *Yauna* eketa si katuviyewiya fiyao Isineni kasi sifusifufu nakanakasina venemokena tovasisi nenesiyai, yasi yauna vikaetoga Itifita nenei. Nufunufu nofe nenei tofwa nufunina nakanakasina.

Guyau fiyao Isineni i ketoyausiya Itifita nenei. (1:1–15:21)

Vikaetoga Itifita sinenei. (1:1-22)

Mosese yana tufuwa keta yawasina nauna. (2:1–4:31)

Mosese keta Anoni si tanatafakiya Itifita tufomu. (5:1–11:10)

Venuvisinatana keta nōgokawawa Itifitei. (12:1–15:21)

Gibo Yabeyabenina nenei tu Koya Sainai. (15:22–18:27)

Guyau yana visime keta yana dedeni. (19:1–24:18)

Vada Tafutufuna keta sawakedakedana kodukodu fasinei. (25:1–40:38)

Yakobo Susukwana Si Geyana Itifita Sinenei

¹ Tovanama Yakobo i niniya Itifita, natunatuna ugunisi nukusi si niya. Natunatuna namōga o nofemaise kasi wava.

² Nubeni, Simiyoni, Nebi, Yuda,

³ Isaka, Sebunoni, Beniyamina,

⁴ Dani, Nafatanai, Gada, keta Asa.

⁵ Yosefa o waniya Itifita. Yakobo susukwana kasi numatatafu kasi nāga 70.

⁶ Muninei Yosefa keta unaunana matatafusi tufudenideni yota aviyaonana noko tufuwinama kana sewasewa si matekoōga.

⁷ Eatu fiyao Isineni susukwasi si vinatunaneuneuwa eketa sabu i nakatamoka. Eketa Itifita fwayafwaya si tōgafotafotiya.

Itifita Tufomu Fiyao Isineni Dauna I Venisiya

⁸ Manamana yagwanina muninei, tufomu kiouna i vitovisimeya Itifita sinenei eatu muka tamo yana sanamana avana Yosefa i saviviniya Itifita fasinei.

⁹ Yana sabu nenesiyai i bwaduwa, “Kwa kitai, fiyao Isineni nofe tova naki si tufuteweita.

¹⁰ Taki kata aviya sina vivibututa nenei, Isineni nifanifaita sina tuyanomwanisiya keta sina nuaviita atu nofe fwayafwayanama nenei sina dibwana sina niya. Na fasinei ketaketa tamo ta vinuwadadana-dewadewai ebe muka kasi sabu ina nakatamoka.”

¹¹ Nofe fasinei fiyao Isineni si tenisiya mudadava daunisi nenesiyai. Yota mudadava tamokatamokāga kana tovisimeonaona si tenisiya be sina visimeisiya. Eketa namoisima fiyao Isineni si nuyakayakanisiya be menana nuwesi nakanakasisi Fitomi keta Namesese si vikanasiya ebe nokomai tufomu kabwaga be nogonogo ina tenisiya.

¹² Naki namaise dauna kasi nakanakata si venivenisiya, atu fiyao Isineni si teniya be si vinatunaneuneuwa keta si geyanamoka Itifita si gikafufuya. Nofe nenei keta Itifita namoisi fiyao Isineni si matutisiya.

¹³⁻¹⁴ Na ūguna keta mudadava daunamokesi nenesiyai si yoyogavnavina. Si nuyakayakanisiya be mota* si kikivina keta taga si kikiyafofowa. Yota baguna keta mudadava matatafuna nenesiyai si visaviviniysi. Si givikuvavanisiya nakasina atu muka simo yasi sineganigani.

²² Eketa Itifita tufomu yana namonamoğā i visimeisiya i bwaduwa, “Tovanama tene Ibeniu natuna namoğā ina tufuwa, Naeni ukowai kwana tewesobuwiya. Atu taki gumayogu ina tufuwa, nao ina fakwa.”

2

Mosese Yana Tufuwa

¹ Tovanama noko savivinanama i niniya, Nebi fasekwina sinenei namoğā tamokağā i vikawana-toniwaga.

² Gumayogu i visifüga keta gwadimonamona namoğā i vinatuniya. Ayona si kitiya gwadimonamona kotokiwağā, na fasinei si teneviuniya yamayamana tonusi.

³ Atu tovanama muka kasi fata be yota sina teneteneviunei matanubwayouna, kautu kikiyonana waguwagudabu nenei si yoniya kautunama si viya keta kibasi nenei si maifotafotiya be muka ukowa ina kanasuna. Eyo gwadimonamona si totoiya sinenei eketa ukowa Naeni kafakainei kawaununa sinesiyai si teniya.

⁴ Gwadimonamona tawağana gumayogu i misiniya matakedawanauna eatu i vivinanuya ebe ina kitiya avana ina kikinomana nenei.

⁵ Noko tovanama nenei, Itifita tufomu natuna gumayogu i sobuwa ukowai towa yawagina, eketa yana fiyavivine o ukowa kafakainei si fanafana. Eatu tufomu natuna gumayogu kautu i kitiya kawaununa sinenei keta yana gumayogu tamokağā i iyaviya eketa kautu ukowai i sinaviduduniya keta i viya.

⁶ Tovanama kautu i vitanadadiya, i kitiya gwadimonamona i bwedibwediya. Na fasinei i kitasineganiganiya keta i bwaduwa, “Auu, nofe tanake o Ibeniu gwadimonamona.”

⁷ Gwadimonamona tawağana i niya keta tufomu natuna i vikokoniya i bwaduwa, “Kana fata tamo ne Ibeniu ata iyaviya be gwadimonamona ita visusuya fasiweu?”

⁸ Eketa yana bwadu i vinowaniya i bwaduwa, “Ika, ku nai.” Gumayogu i niya eketa gwadimonamona tauna ayomokena i ovisiya.

⁹ Eketa tufomu natuna i iyavisiya i bwaduwa, “Gwadimonamona nofe kwa vai be kwa visusuya fasikuwai, eatu ana fatimiya.” Eketa gumayogu natusi si niiya numai keta si visusuya.

¹⁰ Tovanama gwadimonamona naki i nakata, si niiya tufomu natuna gumayogu nenei eketa i fayaiya. Gumayogu i bwaduwa, “Ukowai a sinanaksiya fasinei, ana weniya Mosese.”*

Mosese Itifita Nenei I Dibwana Keta I Niya Midiyani

¹¹ Manamana yagwanina muninei, Mosese naki i vikatevatuwa. Tova tamokağā i kikinomana yana sabu kasi venufota fasinei eatu i kitisiya Itifita namoisi yana sabu si nunuyakakanisiya keta mudadava daudaunisi nenesiyai si viyoyoğavinavina. Tovanama nenei i kitiya tene Itifita i munumunuya yana sabu tamokağā tene Ibeniu.

¹² Mosese i kitavinavina atu muka tamo aitevana ita tonetoneyei, eketa tene Itifita i nuvimatiya keta tofwana numagamai i venusanitautauniya.

¹³ Tova i katakiya tovanama Mosese i makavina-savaviniya, fiyao Ibeniu nasi nuwa i kitisiya si vivikamunumunuwa. Eketa tosinatamaneina i nutoninuvenuviya i bwaduwa, “Ava uğuna yo unau ku munumunuya?”

¹⁴ Atu i kawafatiya i bwaduwa, “Aitevana masi kwağā i teneu kama tovisime keta kama tonuvisi? Omasi kuna nuvimatikuwa maise foma tene Itifita ku nuvimatiya?” Mosese i matuta keta nuwasinenei i bwaduwa, “Namoğā naki si sanamaniya aviyavana a saviviniya.”

¹⁵ Tovanama tufomu biganama noko i nowaniya, ketaketa i nuwasa be Mosese ina nuvimatiya. Eatu Mosese i dibwana keta i niya Midiyani kanafafaniyai i fakwa.

Nokomai Mosese Midiyani kasi guyau kana tovibwanaose tamokaǵa Yeteno nukusi si fakwa, eketa natuna gumayogu kana wava Sifona i vikawaniya.

3

Guyau Mosese I Nusifufuwiya

¹ Yeteno tanake Midiyani yasi guyau kana tovibwanaose. Nawana Mosese o yana sifi keta gouti kasi tokitavikavina. Tova tamokaǵa yomuyomusima i niisiya kedawanauwai wanakikaoǵowai yavanata kuweyaina keta i kikinomana Sainai,* Guyau yana koya nenei.

² Nokomai Yave kana kaetoǵa abamei kana kitakita vitana kai noyakaina maise, i kenokikinomana kisisiku sifununa sinefounei. Mosese i kitiya kisisiku sifununa i nununuǵa atu muka ita kanakanakoǵoia.

³ Mosese nuwasinenei i bwaduwa, “Aa, namaise yo kisisiku sifununa muka ita kanakanakoǵoia? Yabe simokaǵamoka a vanai niniunei be a kitai ava venemokena i kikinomana.”

⁴ Tovanama Yave i kitiya Mosese i nenemiya niniunei be ina toneiya fasinei, kisisiku sifununa sinefounei i bwaduwa, “Mosese! Mosese!”

Eketa Mosese i vinowana, “Ika, iyau weka.”

⁵ Eketa Yave i iyaviya i bwaduwa, “Muka yota kuna vanemai. Na fwayafwayanama nenei ku misimisiniya o tafutafuna, na fasinei ka kaevatakutakuna ku kaki.

⁶ Iyau amau yana Guyau, Ebenaamu yana Guyau, Aisake yana Guyau eketa Iyakobo yana Guyau.” Tovanama Mosesenofemaise i nowaniya, i matuta Guyau kana toneyeina fasinei eketa tafakaina i tenefotiya.

⁷ Atu Yave i iyaviya i bwaduwa, “Namaise Itifita namoisi yasi givikuvakuvavaneina yaku namonamoǵa nenesiyai, naki a kitiya yota yasi bwedi a nowaniya. Nuwanuwasi ana gifafafanisiya aviyaonana kasi tovisimeonaona nenesiyai. Naki a sanamaniya yasi kuavavana.

⁸ Na fasinei naki a sobunemiya keta ana ketoyausiya Itifita namoisi nimasiyi ebe ana kikinomanisiya, ana niisiya tamofafani dewadewana yota nakasina keta maumaunina nenei. Eatu fwayafwayanama o fasekwasi maise fiyao Kenani, fiyao Itai, fiyao Amonai, fiyao Fenisi, fiyao Ivi keta fiyao Yebusi nokomai nofe tova si fakwafakwa.

⁹ Bwadu venemokena, yaku namonamoǵa yasi bwedi a nowaniya yota naki a kitiya Itifita namoisi namaise si vivitoagoyogoyowisiya.

¹⁰ Na uǵuna nofe tova a vivisimeiwa kuna niya Itifita tufomu nenei, ebe yaku namonamoǵa fiyao Isineni Itifitei kuna kikinomana-nemiisiya.”

¹¹ Eatu Mosese Guyau nenei i sawaviyagwana i bwaduwa, “Iyau o naki namoǵakaokaoǵo. Eketa fiyao Isineni kasi kikinomaneina fasinei, namaise o ana vaisi tufomu nenei?”

¹² Eatu Guyau i iyaviya i bwaduwa, “Ana vinuwiwa eketa tovanama fiyao Isineni Itifitei kuna kikinomana-nemiisiya nenei, nofe koyanama nenei nenekuwai kwana kodukoduwa. Ebe nofe nenei ina vikiyakiyaya vitana Iyau tauku a visimeiwa.”

¹³ Atu Mosese i iyaviya i bwaduwa, “Taki ana niya fiyao Isineni nenesiyai keta ana iyavisiya ana bwaduwa, ‘Waǵawaǵata yasi Guyau i visimeikuwa a nemiya nenemiyai,’ atu sina bwaduwa, ‘Namaise kana wava?’ Nao namaise o ana iyaveisi?”

¹⁴ Eketa Guyau Mosese i iyaviya i bwaduwa, “Iyau Mimituwa.[†] Na fasinei fiyao Isineni kuna iyavisiya kuna bwaduwa, ‘Tanake kana wava Mimituwa i visimeikuwa a nemiya nene-miyai.’

* **3:1** Ibeniu fonasiyai Onebi, Sainai kana wava kana vinuwa. **3:2** Bunanige 7:30-34 **3:13** Yauna 6:2,3 † **3:14** Mimituwa kana givina o Iyau Fakwafakwaku tova kana matatafu. Ibeniu fonasiyai Mimituwa kana nowanowana maise Yave. (Kenokita 1:4,8)

¹⁵ Fiyao Isineni nenesiyai kuna bwaduwa, ‘Yave, waḡawaḡami yasi Guyau, Ebenaamu yana Guyau, Aisake yana Guyau eketa Yakobo yana Guyau i visimeikuwa a nemiya nene-miyai.’ Nofe kaku wava fakwafakwa-vaḡasina, muniyai tufuwa si nenemiya yasi inuwe sina tukutukuya.”

Muninei Mosese i makaviniya mananai eyo i niya Itifita. Tawaḡana Anoni i iyaviya iba matatafunayota maise Isineni tokawakawa matatafusi i nusifufuwisiya. Eketa Anoni nukusi si niya Itifita tufomu nenei keta si iyaviya si bwaduwa, “Yave i visimeikiya ka nemiya neneweue be fiyao Isineni kuna sawateweisiya be sina niya wanakikaoḡowai ebe sina vibwanaoseya nenei.”

Atu Itifita tufomu i bwaduwa, “Na ketaketanama nenei muka ata sawateweysi. Naki sina mudadavamoka.”

Keta Guyau iba yagwanisi kafa nuwatabau i savivinisiya Itifita nenesiyai. Eatu tufomu muka simo debabouna ita kanakasiya. Guyau ukowa i giviniya i viufaufa, eatu Itifita tufomu yawane muka ita sawateweysi. Itifita yomuyomu yagwanisi si mateya keta yota tututausi si viyakeya, eatu fiyao Isineni kasi sawateweine fasinei tufomu tafakaina i fakinamoka.

11

Itifita Fiyagenagena Namoḡa Kayeu Yasi Mate

¹ Yave Mosese i iyaviya i bwaduwa, “Itifita tufomu yana namonamoḡa nukusi, yota tamokaḡamoka ana vimatadawanisiya. Muniyai yo tufomu ina sawateweimiya kwana niya. Atu yami nainama nenei matatafumi ina nukwavikwavinamokimiya.

² Nofe tova kuna niya keta fiyao Isineni matatafusi kuna iyavisiya kuna bwaduwa, ‘Kwana niya Itifita namoisi aviyaonana niniumiyai nukusi kwa fakwafakwa, kwana vikokonisiya nogonogo si fufunisiya siniva keta gonudi nenesiyai fasisiyai.’ ”

³ Yave Itifita namoisi i oviyeviisiya, na nenei keta fiyao Isineni si vifotuwisiya venemokena. Mosese kana wava i nakatamoka tufomu yana tovisime keta Itifita namoisi nenesiyai.

⁴ Mosese i niya tufomu i iyaviya i bwaduwa, “Yave nofemaise i bwaduwa, ‘Nuwabuna sinefouna, Itifita ana nifanakwanikwaniwiya,

⁵ eketa kayeu namoḡa matatafusi Itifita sinenei sina mateya. Tufomu natuna kayeuna vitana yana gabu ita viya, nenei atu i sobuwa kana nivaniva nekaetoḡa witi kana tok-ifiuwaḡa natusi kayeusni nenesiyai. Yomuyomu-menana matatafusi mikitufuwisi yota sina mateya.

⁶ Itifita kana matatafu namoḡa sina bwedi-bwaubwauwa. Bwedibwedinama muka tamo manatuwaina ita kikinomana maise keta yota muniyai muka ina kikinomana.

⁷ Eatu Isineni nenesiyai muka tamo aviyavana goyona ina kikinomana, maise muka tamo anuketa ina tanabwau-nuvanuva tene Isineni nenei o yasi yomuyomu nenesiyai. Ebe kwami Itifita namoimi kwana sanamaniya vitana Iyau Yave fiyao Isineni nenemiyai a tenesinisiya.’

⁸ Ya tovisime matatafusi sina nemiya naukuwai sina koduwa keta sina kamanemanikuwa be yaku namonamoḡa ana visiya keta ana niisiya. Eyo noko nenei naki ana niya.” Mosese sinena i nubusubusuwaniya eketa tufomu i sinanoviya.

⁹ Eketa Yave Mosese i mikiiyaviya i bwaduwa, “Yawane tufomu muka fonau ina nowaniya ebe kafa nuwatabau yota tunisi ana savivinisiya Itifita sinenei.”

¹⁰ Mosese keta Anoni kafa nuwatabau nofe matatafusi si savivinisiya tufomu matanei eatu Yave tufomu i oviyeviyya keta katekatena i gua. Na fasinei fiyao Isineni muka ita sawateweysi be Itifitei sina kikinomana.

12

Venuvisinatana

¹ Yave Mosese keta Anoni Itifita nenei i nusifufuwisiya i bwaduwa,

² "Yamayamana nofe kwana teneviketanuniya ebe tanake manamana yana kafa viuḡu.

³ Isineni matatafusi kwana iyavisiya kwana bwaduwa, 'Kuyadayada kana vi10 nofe yamayamananama nenei, namoḡa tamokatamokaḡa yana sifi o gouti mwanavauna ina gibokiya tauna kana sabu nukusi fasisiyai.

⁴ Taki numa tamo kana sabu kabegona be gevageva muka kasi fata sina kakoḡoya, nao unafafanisi nukusi sina kaniya. Namoḡa kana tuku gevageva kana ketowavai sina teniya be ina kaniya.

⁵ Sifi o gouti namoḡa mwanavauna kana manamana tamokaḡa yota kana sinibu dewadewana kwana gibokiya.

⁶ Eketa kwana kitavikavina-dewidewisiya kana nivaniva tamoka yamayamaninama atu kuyadayada kana vi14 kana navinavi nenei, eyo Isineni matatafusi yomuyomusima sina munusiya.

⁷ Eketa ufaufasi tunina kwana yuna keta numasima nenesiyai kwana kawa, kasi kawa kuniniusi keta kuetasi kwana nuvidaodaḡona.

⁸ Nuwabunana nenei gevagevamokesi kwana kaguwana keta kisaya onaonasi be maneka muka nakana nutuva nukusi kwana kawa.

¹¹ Yami kamokena onofemaise. Kwana kanibubuna-vaḡata, kami kaevatakutakuna kwana vivaneina, eketa kiwana nimamiyi kwana givikaviniya, atu kwana venukakawa. Nofe o Venuvisinatana Kana Ka, Iyau Yave kaku vimogumogu fasinei.

¹² Yota nuwabunana nenei Itifita ana nifanakwanikwaniyuwa keta namoḡa kayeus be yomuyomu mikitufuwisi matatafusi Itifita sinenei ana nuvimatisiya. Eketa guyausima Itifita namoisi nenesiyai si kodukoduwa, matatafusi ana vimatadawanisiya. Iyau tauku Yave.

¹³ Yami numa kasi kawa nenesiyai ufaufa ina vikiyakiyaya yami kafa fakwa. Ebe tovanama ufaufanama ana kitiya, ana venuvisinatanimiya be kwami muka nukusi tovanama Itifita sinenei ana nuvimateya.

¹⁴ Manamana tamokatamokaḡa sinenei nofe kuyadayadanama nenei Venuvisinatana Kana Ka kwana fufufuniya yami kafa tuku, Iyau Yave avana a saviviniya fasinei. Nofe kami kwenava kwana kitavikaviniya tova matatafuna si nenemiya nenesiyai.' "

Maneka Muka Nakana Nutuva Kana Ka

¹⁵ Yave yana sifufu i nusaviya i bwaduwa, "Tovanama Itifita kwana teweiya, Maneka Muka Nakana Nutuva Kana Ka nofemaise kwana fufuniya. Kuyadayada 7 sinesiyai maneka muka nakana nutuva kwana kaniya. Kuyadayada kafa viuḡu nenei, kafa nutuva matatafuna yami numa sinesiyai kwana teweteweina. Kuyadayada kafa viuḡu keta i niya kana vi7 nenesiyai, taki aitevana maneka nutunutuvina ina kaniya, ina kakaviya Isineni namoḡa nenesiyai.

¹⁶ Kuyadayada kafa viuḡu keta yota kana vi7 nenesiyai, tamo nenei kwata yokoyokowa kodukodu fasinei. Muka tamo kwana mudadava kuyadayadasima nenesiyai eatu naki kabwaga-vitavaḡa.

¹⁷ Maneka Muka Nakana Nutuva Kana Ka kana kuyadayada kwana kawiya. Noko yami kafa tuku. Na tovanama nenei, ugunimi be fasekwimi Itifitei a kikinomana-nemiimiya. Na fasinei nofe kuyadayadanama kwana kitavikaviniya kami kwenava tova matatafuna si nenemiya nenesiyai."

Venuvisinatana Kana Kafa Viuḡu

²¹ Eketa Moses Isineni tokawakawa matatafusi i vakukusisiya keta i iyavisiya i bwaduwa, "Kwana niya keta sifi o gouti mwanavauna kwana gibokiya eketa ugunimi fasimiysi kwana munuya Venuvisinatana Kana Ka fasinei.

²² Vanekuwe dadana kwana nufwafwa keta ufaufa na bobonusi nenesiyai kwana nukutuva keta kawa kuniniusi be kuetasi kwana nuvidaodaoğona. Muka tamo aitevana numai ina kikinomana kana nivaniva nuwabuni.

²³ Nuwabuna kawasasana nenei Yave Itifita ina nifanakwanikwaniwiya keta Itifita ugnisi tamokatamokağna nenesiyai, namoğna kayeusi ina nuvimatisiya. Atu tovanama ufaufa ina kitija numa kasi kawa kuniniusi be kuetasi, yami numa ina venuvisinatanisiya. Mate kana kaetoğna abamei muka ina sawateweyei be ina kanasuna yami numai keta natunatumi namoğna kayeu ina nuvimateisi.

²⁴ Nofe Venuvisinatana Kana Ka kwami keta natunatumi kwana kitavikaviniya kami kwenava fakwafakwa-vağasina.

²⁵ Eketa tovanama kwana niya fwayafwayanama Yave i bwadudabedabiya ina venimiya nenei, kwana kitavikaviniya kami kwenava.

²⁶ Tovanama natunatumi sina nutoniimiya Kanama kana givina fasinei,

²⁷ kwana iyavisiya kwana bwaduwa, ‘Nofe o Venuvisinatana bwanaosena, Yave kana vimogumogu fasinei. Manatuwaina Itifita sinenei noko nuwabunanama nenei, Yave yata numa i venuvisinatana. Itifita fiyagenagena namoğna kayeu i nuvimatisiya eatu natunatuta i ofafafisiya.’” Tovanama Mosese i nusifufukooğna, namoğna matatafusi si koduwa keta Yave nenei si kodukoduwa.

²⁸ Eketa avana Yave, Mosese keta Anoni i visimeisiya, naki maisemoka si muniiya.

Itifita Fiyagenagena Namoğna Kayeu Si Mateya

²⁹ Nuwabuna sinefouna nenei, Itifita fiyagenagena namoğna kayeu matatafusi Yave i nuvimatekoğosiya. Tufomu natuna kayeu vitana yana gabu ita viya, nenei i vibutuwa keta i sobuwa kana nivaniva finisina natuna kayeu deni sinenei nenei. Keta yota yomuyomumenana natunatusi mikitufuwisi i nuvimatisiya.

³⁰ Noko nuwabunanama nenei tufomu yota yana tovisime keta Itifita kana matatafu namoğna si kenovinisiya. Eatu numa tamokatamokağna sinesiyai o mate, na fasinei matatafusi si bwedibwaubwauwa.

³¹ Tamoka nuwabunanama nenei tufomu Mosese keta Anoni i wenisiya eketa i iyavisiya i bwaduwa, “Yami sabu nukusi kwa kikinomana! Yaku fwayafwaya kwa teweyei be kwa nai Yave nenei kwa kodukodu avana kwa bwaduwiya maise.

³² Yami sifi, yami gouti keta yami bunumakau nukusi kwa vaisi be kwa nai. Eatu yami Guyau yota nenei kwana kawakawanunuwa be ina sawanuwagabubuwikuwa.”

³³ Itifita namoisi fiyao Isineni si nuyakayakanisiya be sina venuniya. Si iyavisiya si bwaduwa, “Taki muka kwana nai, nao matatafuki kana matekoğna.”

³⁷ Fiyao Isineni kaesiyai Namesese si noğokawawa keta si niya Sukoti. Namoağna o kasi yagwana 600,000 maise, eatu muka vivine keta fiyagenagena sita sawanatusi.

³⁸ Namoğna yagwanisi tunisi yota Isineni si tuyanomwanisiya keta nukusi si niya. Yasi sifi be gouti keta bunumakau waumisi nukusi si niisiya.

³⁹ Itifita namoisi yasi nuyakayakanai be si gisoğosoğowa keta muka tamo kawasasa be biyawasa sita gidewadewa. Eketa kausibi yafoyafofosi si unaniina. Noko nenei maneka muka nakana nutuva si kaguwana.

⁴⁰ Fiyao Isineni si fakwa Itifita manamana kana yagwana 430.

Venuvisinatana Kana Ka Kana Ketaketa

⁴³ Yave Mosese keta Anoni i iyavisiya i bwaduwa, “Venuvisinatana Kana Ka kana ketaketa nofemaise. Muka tamo avi tene wagawaga ina kawiyei.

⁴⁴ Kami kaetoğna gabanai kwa kimwanisiya, kasi nufota sina kaniya eatu nauna nufifina sina viya.

⁴⁵ Aviyaonana wagawaga sinemiyai keta yota yami tomudadava kwa fatifatisiya, muka sina kaniya.

⁴⁶ Venuvisinatana gevagevana numanama sinenei kwa gidewadewiya, kwana kaniya. Muka tamo viyona kwana kikinomanei menanai. Yota muka tamo seğana kwana kotoviya.

⁴⁷ Isineni kami matatafu Venuvisinatana Kana Ka kwana kawiya.”

13

Gwadimonamona Namoga Kayeu Kana Tenesineina

¹ Yave Moses i iyaviya i bwaduwa,

² “Fiyagenagena namoغا kayeu matatafusi kwana tenesinisiya fasikuwai. Matatafusi namoغا kayeu keta yota yomuyomu mikitufuwisi matatafusi Isineni sinenei o Iyau fasikuwai.”

¹¹ Moses fiyao Isineni i nusifufuwisiya i bwaduwa, “Kenani namoisi fwayafwayasiyai Yave ina niimiya naki avana yana bwadudabadaba fifiwanina i teniya kwami keta wağawağami nenesiyai maise. Tovanama Yave fwayafwayanama ina venimiya nenei,

¹² natunatumi kayeumi keta yota yomuyomu namoغا mikitufuwisi kwana tenesinisiya. Matatafusi yomuyomu namoغا mikitufuwisi o Yave fasinei.

¹³ Eatu kana fata doniki natusi namoغا mikitufuwina fasinei, sifi mwanavauna nenei kwana nuvitamaniya. Taki doniki muka kwana nuvitamanei, nao kayona kwana kotoviya. Eatu natunatumi namoغا kayeumi matatafusi kwana nuvitamanisiya.

¹⁴ Tova munina natunatumi sina nutoninuveumiya sina bwaduwa, ‘Ava uğuna nofe ta fufuniya?’ Kwana iyavisiya kwana bwaduwa, ‘Fafani Itifita nenei ta vitovikaetoga, eatu Yave yana fiwana utubasinei i kikinomana-nemiita.

¹⁵ Itifita tufomu katekatena i gua keta muka ita sawateweyeita tana kikinomana. Na fasinei Itifita namoisi natunatusi kayeusi keta yomuyomu natunatusi mikitufuwisi matatafusi tamo nenei, Yave i nuvimatisiya. Noko uğuna eketa yomuyomu natunatusi mikitufuwisi matatafusi ta vivibwanaoseisiya Yave nenei eatu fiyagenagena namoغا kayeu matatafusi tana nuvitamanisiya.’

¹⁶ Nofe ita vikiyakiyaya vitana sisikuфа nimamiyai maise keta yota tafakaimiyai. Uğuna Yave yana fiwana utubasinei Itifitei i kikinomana-nemiita.”

²⁰ Menana Sukoti si teweiya atu si niya menana Etami nenei si vikabağा fwayafwaya nunumonumona kafakainei.

²¹ Yave i viketanunisiya. Kuyadayada nenei busibusi vikoğona-misimisinina i viviketanuna kunausi. Eatu nuwabuna nenei o kai noyana maise vikoğona-misimisinina i viketanunisiya keta i vivikimayeta. Noko nenei eketa kasi fata kuyadayada be nuwabuna sina niniya.

14

Itifita Tufomu Isineni I Omunitawisiya

⁵ Tovanama Itifita tufomu biga i nowaniya vitana fiyao Isineni si dibwana, yana tovisime nukusi yasi nuwanuwa i kaviniya keta si bwaduwa, “Avamasi venemokena ta fufuniya? Yo kata kaetoga Isineni ta gionoveisi si ninai.”

⁶ Eketa tufomu aviya kana waganusoni i gidewadewiya keta yota yana tonuaviya i visiya.

⁷ Waganusoni dewadewasiğā i givikasisiya kasi yagwana 600 i visiya, yota Itifita kana waganusoni matatafusi i visiya, waganusonisima tamokatamokağā na kasi kaimatana nukusi.

⁸ Yave Itifita tufomu katekatena i giviguiya eketa fiyao Isineni i omunitawisiya, eatu tasike na yasi gasisi si niniya.

⁹ Itifita namoisi si omunitawisiya. Tufomu na yana osi keta waganusoni, waganusoni kasi tovidibwana keta yota tonuaviya kaeyai matatafusi si venukwavinisiya kana nivaniva Gibo Yabeyabenina kafakainei, menana Fi-ainoti niniunei si venuovisiya eatu fafaninei o menana Baani-sefoni. Nokomai fiyao Isineni si nifikwa kana tovai, Itifita namoisi si kikinomanisiya.

¹⁰ Tovanama fiyao Isineni matasi i kanakasiya, si kitisiya Itifita tufomu na yana tonuaviya nukusi si vavanenemiya niniusiyai. Matuta i gifofonisya nenei si bwedisitasita Yave nenei.

¹¹ Keta si odowa Mosesese nenei si bwaduwa, “O namaise, muka tamo kididiku Itifita nenei yo ku nemikiya wanakikaōgowai kana vikamatemateya? Avamasi ku fufuniya nenekiyai? Ava fasinei Itifitei ku kikinomana-nemeyeiki?

¹² Yawane Itifita ta fakwafakwa nenei ka iyaviwa ka bwaduwa, ‘Ku teneiki be ka fakwa naki ka vivikaetoga Itifita namoisi nenesiyai.’ Vikaetoga o dewadewamataina yo vikamatemate wanakikaōgowai.”

¹³ Eatu Mosesese i iyavisiya i bwaduwa, “Muka kwana matuta! Naki kwana misinimoka fakinina eatu kwana kitiya namaise Yave ina gifafafaneimi. Itifita namoisi kimoki kwa kitikitisiya, muka yota kwana kita-savavineisi.

¹⁴ Yave ina nuaviya fasimiayi na fasinei kwana nigwanamoka.”

Isineni Namoisi Yasi Dibwana Gibo Nenei

¹⁵ Eketa Yave Mosesese i iyaviya i bwaduwa, “Ava fasinei yo ku bwedibwedisitasita nenekuwai? Fiyao Isineni ku iyaveisi be naki si nimoka.

¹⁶ Eatu ya kiwana kuna ginakasiya keta gibo kuveyaina kuna tuniya be gibo ina kawiya atu sinefounei fwayafwaya kokoninei kwana tamana.

¹⁷ Itifita namoisi katekatesi ana giviguamokya be sina venuomunitawimiya. Atu yaku vikawabu ana viya tovanama tufomu na yana tonuaviya, waganusoni yota waganusoni kasi tovidibwana ana vatanisiya.

¹⁸ Noko nenei Itifita namoisi sina sanamanikuwa vitana Iyau tauku Yave.”

¹⁹ Eketa Guyau kana kaetoga abamei fiyao Isineni kunausi i niniya, eava i makaviniya kumunisi i misiniya. Yota busibusi vikoōona-misimisinina kunausi i makaviniya kumunisi,

²⁰ keta fiyao Isineni atu Itifita namoisi kasi kawasasai i misiniya. Tovanama i nuwabuna, busibusi kumanovana i gikikinomaniya Itifita namoisi nenesiyai eatu mayesina fiyao Isineni i tafisiya. Noko nenei fiyao Isineni keta Itifita namoisi muka kasi fata be sina vikanenemi niniusiyai nuwabuna kana matatafu.

²¹ Mosesese nimana i tuniya gibo kuveyaina, eketa Yave fonimana fifiwanina gagasei i vininitiya. Nuwabuna kana matatafu i sivenumasana keta gibo i katuya atu fwayafwaya kokonina i kikinomana.

²² Gibo fafaninei fafaninei i nuvivaniya maise nabenabe eatu sinefounei fwayafwaya kokoninei si tamana.

²³ Eatu yota Itifita namoisi si omunitawisiya munitafwamokesiyai. Tufomu yana osi keta yana waganusoni yota waganusoni kasi tovidibwana si venukwavinisiya gibo sinefounei.

²⁴ Eatu muniyai yo tova kana fou ina vitetiya, kai noyana busibusi vikoōona-misimisina etanei, Yave i kitanusinowa Itifita tonuaviya nenesiyai keta i venuvibaubausiya.

²⁵ Yasi waganusoni kaesi i givigoyusya eketa si dibwana-tukatuka. Eketa si bwaduwa, “Fiyao Isineni ta dibwaneisi! Yave i badiwaga Isineni fasisiyai keta i nunuaviita.”

²⁶ Tovanama fiyao Isineni si tamanakooōga, Yave Mosesese i iyaviya i bwaduwa, “Nimau ku tunei gibo kuveyaina be ina makaviniya Itifita namoisi keta yasi waganusoni yota waganusoni kasi tovidibwana etasiyai.”

²⁷ Tovanama vanavana i kukusifuya, Mosese nimana i tuniya gibo kuweyaina keta gibo i nutamane-savaviniya kana kiviyai. Eketa Itifita namoisi nuwanuwasi be sina dibwana eatu Yave gibowai i vigaviviniyi.

²⁸ Gibo i nutamane-savaviniya keta waganusoni be waganusoni kasi tovidibwana i kabwanisiya. Atu Itifita tonuaviya matatafumokesi Isineni si omunitawisiya gibo sinefounei, muka tamo mainigenigesi.

³¹ Tovanama fiyao Isineni si kitia namaise Yave yana fiwana utubasinei i saviviniyi Itifita namoisi nenesiyai, Yave si omatumatutiya keta si vitumağaniya maisemoka yota kana kaetoğā Mosese.

15

Mosese Yana Osedavadava

¹ Noko muninei Mosese keta fiyao Isineninofemaise si osedavadava Yave nenei.

“Yave ana osedavadaviya

 uğuna yana kaiwabu i vanemataiya.

Yasi osi be kasi tovidibwana nukusi
 gibowai i tewesobusobuwisiya.

² Yave tanake yaku fiwana eketa i gifafafanikuwa fasinei,
 a oseosedavadaviya.

Tanake yaku Guyau, ana daviya.

 Tanake amaku yana Guyau, ana ginakasiya.

³ Yave o aviya kana kaimatana,
 kana wawa o Yave.

⁴ Itifita tufomu yana aviya kasi waganusoni keta yana tonuaviya nukusi
 i tewesobuwisiya gibowai.

Tufomu yana tonuaviya tomatakaikai,
 Gibo Yabeyabenina nenei i vigamomonisiya.

⁵ Gibo i kabwanisiya
 eketa si kenogavivina ogodibu sifunei maise gabana.

⁶ Yave yo, kikikataiu
 fifiwanamataina.

Yave yo, kikikataiweu
 nifanifai ku venuuyauyaunisiya.

⁷ Aviyaonana si vikaniyabiniwa ku vatanisiya
 uğuna kwağā ku vanemataiya.

Keta ya kayokuğā busubusuwanina i tuyauyauniya
 keta ku vikanayaunisiya vitana nimwau sedovayana maise.

⁸ Niuğū kawasiveinei
 gibo ku nuvivaniya.

Nefo nutanasagusagusi si misiniya fita maise.
 Ogodibu sinefounei gibo i kokoniya.

⁹ Nifaiu i onavaneya,
 ‘Ana omunitawisiya, keta ana tabisiya.

Yasi nogonogo matatafuna ana vitukuwiya,
 nuwanuwaku aviyavana maise ana viya.

Yaku feto ana sinayaginiya

- keta nimakuwai ana nuyaunisiya.'
- 10** Eatu kawasiveiu nenei
gibo i kabwanataunisiya.
- Keta yoyo nutanasagusagusi nenesiyai
si gamomona gabana daunina maise.
- 11** Yave yo, mukamokena tamo avi guyau maise kwaḡa!
Aitevana tamo maise kwaḡa, dewadewamokeu keta tafutafuu?
- Sina matutiwa keta sina daviwa
uḡuna kiyakiyaya kafa nuwatabau ku gikikinomanisiya.
- 12** Kikikataiu ku tuniya
keta nifanifaiu fwayafwaya i tononisiya.
- 13** Ya nuwagabubu fakwafakwa-vaḡasina nenei
ya namonamoḡa ku tutuvisobusya ku viketanunisiya,
ya fiwana utubasinei ku viketanunisiya
keta ku niisiya ya kafa fakwa tafutafuna nenei.
- 14** Bigau ina kewa nenei, mani kunuma namoisi sina akikinikuna na yasi matuta.
Finisitiya namoisi matuta nakasina ina gifofonisiya.
- 15** Edomu kasi kaiwabu sina matutamoka.
Yota Moabi kana tovketanuneina na yasi matuta sina akikinikuna.
- Kenani kana matatafu, matutai ina kafuwafuwasisiya.
- 16** Matatafusi matuta nakasina ina gifofonisiya.
- Yave yo, kataiu yana fiwana sina kitiya nenei,
sina misinivaḡata vitana gabana maise,
kana nivaniva kima ya namonamoḡa kana niunisiya,
kana nivaniva namoikima vikaetoḡa nenei ku ketoyaukiya kana niunisiya.
- 17** Yave yo, kuna kanasunisiya be tauḡu ya koyai kuna vitoḡamenanisiya —
menananama ku gibokiya be kuna fakwiya nenei,
numanama tafutafuna tauḡu ku omanafufuniya nenei.
- 18** Kwaḡa Yave ya namonamoḡa nenesiyai kuna visime-vaḡata."

Miniyami Kana Ose

19-21 Anoni nouna Miniyami tomatakawa, kinage kabesona nimanei i givikaviniya keta vivine matatafusi si muniya si kikinomana si nukinageya keta si vaḡa. Eketa Miniyami nofemaise i oseyea,

"Yave tana osedavadaviya
uḡuna yana kaiwabu i vanemataiyea.
Yasi osi be kasi tovidibwana nukusi
gibowai i tewesobusobuwisiya."

Tovanama Itifita tufomu yana osi keta yana aviya kasi waganusoni yota kasi tovidibwana nukusi gibo sinenei si kanasuna, Yave gibo i viyewiya keta i kabwanataunisiya. Eatu Isineni namoisi o gibo sinenei atu fwayafwaya kokoninei si niya.

Ukowa Onaonana I Dewadewa

22 Mosesi fiyao Isineni i viketanunisiya keta Gibo Yabeyabenina si teweiya atu si kanasuna fwayafwaya nunumonumona kana wava Suwa nenei. Kuyadayada tonusi fafaninama nenei si niniya eatu muka tamo ukowa sita nisaḡai.

²³ Atu tovanama si kikinomana kabağā kana wava Manai nenei, ukowa si nisaiya. Eatū kayomunina o onaonana eketa muka yu kana nufota. (Na fasinei keta kabainama si weniya Manai.)*

²⁴ Namoğā si odowa Mosesē nenei si bwaduwa, “Avana kata yumiya?”

²⁵ Na fasinei Mosesē Yave nenei i bwedisitasita eketa Yave kai kafewina i visawaveniya. Tovanama i tewesobuwiya ukowai, ukowa i dewadewa.

Nokomai namoğā yasi fakwafakwa fasinei Yave visime i venisiya be i anuvinuvisiya taki sina muniya o muka.

²⁶ I bwaduwa, “Taki fonaku kwana nowanautuutuya keta yaku nuwanuwa kwana muniya be yaku visime matatafunu kwana vifotuwisiya, nao visafwavinağasima Itifita namoisi a venisiya muka ana nemyeisi nenemiyai. Uğuna Iyau Yave kami togivibwina.”

²⁷ Noko muninei si nemiya menana Enimu nenei keta fonufonu 12 yota bodaboda kaisi 70 si nisaisiya. Nokomai ukowa kafakainei si vikabağā.

16

Fwayafwaya Nunumonumonei Guyau Kabwaga I Venisiya

¹ Fiyao Isineni matatafusi Enimu si teweiya atu si niya fwayafwaya nunumonumona kana wava Sini nenei. Sini o Enimu keta koya Sainai kasi sinefouwai. Tovanama Itifita si teweiya, yamayamana tamokağā i kakaviya muninei, kuyadayada kana vi15 yamayamana kana vinuwa nenei si kikinomana nokomai.

² Yota nokomai matatafusi si odowa Mosesē keta Anoni nenesiyai.

³ Si iyavisiya si bwaduwa, “Oiyoi. Yawane Itifita ka fakwafakwa nenei Yave ita nuvimatemekikiya nonowana. Nokomai toamatanigwanai gevageva be kabwaga tuninatunina ka kakawayosa. Eatū kwa noğokawawa-nemiikiya fwayafwaya nofe nunumonumonei be vitanona nenei matatafuki kana domunakooğā.”

⁴ Keta Yave Mosesē i iyaviya i bwaduwa, “Ku vaneneğā! Kabwaga abamei ana gininisiwaiya fasimiyai. Kuyadayada tamokatamokağā namoğā sina kikinomana be kasi ketowavai kabwaga sina ooyuna na kuyadayadanama fasinei. Nofe ketaketanama nenei, ana anuvinuvisiya be ana kitiya taki yaku gisawakedana sina muniya o muka.

⁵ Oyuna ina niniya atu kuyadayada kana vi6 nenei sina oyuna-vağata kuyadayada nuwesi fasisiyai keta sina gidewadewiya.”

¹¹ Eketa Yave Mosesē i iyaviya i bwaduwa,

¹² “Fiyao Isineni yasi odo a nowaniya. Ku iyaveisi, ‘Vanavana kusibanina nenei nao gevageva kwana kawa eatu nuwabuni nao kabwaga kwana kasiyuwa. Nokomai nuwatami ina kanabunabuya vitana Iyau o Yave yami Guyau.’”

¹³ Navinavinama nenei manuwa maise bunini nakanakasisi waumisi si noğokanasuna keta kabagā si gikafufuya. Atu nuwabuni nao bunuva fwayafwaya i weibutiya.

¹⁴ Eketa tovanama bunuva i kokoniya, aviyavana yanayanana keta bigabigana vitana nafiya giyauyauneinana maise fwayafwayai i vidabodabowa.

¹⁵ Tovanama fiyao Isineni si kitiya, si bauwiya keta tututausi nenesiyai si vikanunutoniya si bwaduwa, “Nofe aviyavana?”

Mosesē i iyavisiya i bwaduwa, “Nofe kabwaganama Yave i venimiya kwana kaniya.

¹⁶ Yave nofemaise yana gisawakedana i bwaduwa, ‘Namoğā tamokatamokağā tauna yana ka kana ketowavai ita oyuna. Namoğā tamokatamokağā ugunita fasisiyai ina oyuna naki bobonu nuwesi kasi nağanağai.’”

¹⁷ Eketa fiyao Isineni Yave yana visime si muniya. Tunisi si oyuna nakasina eatu tunisi o bobonu kunegitosığā.

* ^{15:23} Ibeniu fonasiyai *manai kana givina maise onaona.* **16:4** Yoni 6:31 **16:15** 1 Kononita 10:3

¹⁸ Eatu tovanama si ketowava nenei, matatafusi naki kasi fata. Aviyaonana si oyuna nakasina o muka tamo ita tufo, yota aviyaonana bobonu kunegitosiga o naki kasi fata. Namoga ugunina tamokatamokaaga naki kasi na'gana'gai.

¹⁹ Mosese i iyavisiya i bwaduwa, "Muka tamo aitevana ina tenetuuwei kumana fasinei."

²⁰ Eatu fiyao Isineni muka yana bwadu sita muniyei. Tunisi si tenetuuwina i to'ganumasana kana nivaniva nuwabuni eketa mwatamwata si vimaiya keta i kuyuwa. Na fasinei Mosese namo'ga i nuwagoyowisiya.

²¹ Nuwabuni tamokatamokaaga nenei matatafusi si oyuna kasi ketowavai ka fasinei, atu tovanama vanavana i nunuinaina, tufotufo i kakabudaniya.

²² Kuyadayada kana vi6 nenei, namo'ga tamokatamokaaga tauna fasinei yana oyuna kana na'ga i vivinuwiya i vanevaneyi bobonu nufunina kana na'ga. Eketa Isineni kasi toviketanuneina matatafusi si nemiya Mosese nenei eketa yasi oyunanama fasinei si vinuwakatiya.

²³ Mosese i iyavisiya i bwaduwa, "Yave nofemaise yana visime. Kumana o viyawasi kana kuyadayada. Kuyadayadanama o Sabati tenetenesineinana Yave kana vifotu fasinei. Eketa taki aviyavana kuna vitakuya, nao ku vitakuya eatu taki kuna vitaviya o ku vitavai. Atu tufotufo matatafuna, kuna odewadewiya kana nivaniva nuwabuni."

²⁴ Mosese yana visime nenei namo'ga yasi tufotufo si tenetuuwina kana nivaniva nuwabuni, atu muka ita kuyu o mwatamwata sita vima'gai.

²⁵ Mosese i iyavisiya i bwaduwa, "Kimoki nofe kabwaganama kwana kaniya u'guna kuyadayada nofe o Sabati tenetenesineinana Yave nenei. Kuyadayada kimoki muka tamo kabwaganama fwayafwayai kwana nisa'gai.

²⁶ Kuyadayada 6 nenesiyai kwata oyuna. Eatu kana vi7 nenei nao Sabati eketa muka tamo kuna nisa'gai."

²⁷ Eatu kuyadayada kana vi7 nenei namo'ga tunisi si kikinomana oyuna fasinei atu si venuokava.

²⁸ Keta Yave Mosese i iyaviya i bwaduwa, "Yaku gisawakedana be yaku visime kwa adibutoyotoyo'gakao'goweisi!

²⁹ Kwana tukuya vitana Sabati o Iyau Yave a venimiya. Na fasinei kuyadayada kana vi6 nenei bobonu kana na'ga i vifofwiya ebe kuyadayada nuwesi ina givikavinimiya. Kuyadayada kana vi7 nenei tamokatamokaaga yana vadai ina toamataniwana eatu muka ina kikinomana ina oyuna."

³⁰ Na u'guna kuyadayada kana vi7 nenei namo'ga si viyawasiya.

³¹ Fiyao Isineni kabwaginama si weniya mana.*

³⁵ Fiyao Isineni mana si kanikaniya manamana 40 sinenei kana nivaniva Kenani kana nabaonota nenei si kikinomana, fwayafwayanama nenei sina vimenana.

17

Guwakaukuna Nenei Ukowa I Ketosiwa'ga

Gina'gana'ga 20:1-13

¹ Fiyao Isineni matatafusi fwayafwaya nunumonumona kana wava Sini si teweiya keta si to'gavenudadana Yave yana visimeyai. Nefidimu nenei si vikaba'ga eatu muka tamo ukowa kafa yu.

² Na fasinei namo'ga si vikawabwadubwaduwa Mosese nenei si bwaduwa, "Ukowa kwa veneiki ka yuwa!"

Eatu i kawafatisiya i bwaduwa, "Ava fasinei ta vivikawabwadubwadu? Ava fasinei Yave kwa aanuvanuvai?"

³ Eatu namoغا kayosi i nusonimoka eketa Mosese nenei si odowa si bwaduwa, “Ava fasinei Itifitei ku kikinomana-nemiyeiki? Omasi natunatuki be yama yomuyomu nukusi kayonusoniyai kuna nuvimatikiya!”

⁴ Eketa Mosese Yave nenei i bwedisitasita i bwaduwa, “Avamasi ata savivinei namogasima nofe nenesiyai? Tova kabegomokena gabanai sina fonufonukuwa.”

⁵ Yave Mosese i iyaviya i bwaduwa, “Isineni tokawakawa aviyesi kuna ovisiya keta kiwananama ku kanuwiiya ukowa Naeni, kuna viya be namoغا kunausi kwana niya.

⁶ Koya Sainai* nenei kunaugu guwakaukuna etanei ana misimisiniya. Na guwakaukunanama kuna naviya keta ukowa ina ketosiwaغا ebe namoغا sina yuwa.” Eketa Isineni tokawakawa matasiyai Mosese i savivinya.

⁷ Fiyao Isineni Mosese nenei si vikawabwadubwaduwa yota Yave si anuvanuvia tovanama si bwaduwa, “Yave kita nukusi o muka?” Na uguna kabainama i weniya Masa† keta Meniba.‡

Isineni Atu Ameneki Nukusi Si Vikamunumunuwa

⁸ Fiyao Isineni yawane Nefidimu nenei si fakwafakwa, atu Ameneki namoisi si nemiya keta si vibutusiya.

⁹ Eketa Mosese Yosuwa i iyaviya i bwaduwa, “Yata namoغا kuna gibokisiya ebe sina niya Ameneki namoisi nukusi sina nuaviya. Kumana kiwananama Guyau i iyavikuwa ana uniya, ana givikaviniya keta nukusi koya etanei ana misiniyya.”

¹⁰ Eketa namaise Mosese i iyaviya maise, Yosuwa i savivinya eketa Ameneki tonuaviya nukusi si nuaviya. Na tovanama nenei Mosese be Anoni keta Une si vaneya koya etanei.

¹¹ Tovanama Mosese nimanei kiwana i giginakasiya, Isineni tonuaviya nifanifaisi si fifiwanateweisiya. Atu tovanama kataina si segasegakamekameya be nimana si sobusobuwa, nao Ameneki tonuaviya si oomanimaniniya.

¹² Mosese kataina si dauna keta kasi ginakata i bauwiya. Na fasinei Anoni keta Une gabana si teniya Mosese sifunei eketa i nuvitoغا. Eatu tamo i misiniya kukikikataina yota tamo kukikimawana, eketa nimana si katunakata kana nivaniva vanavana i sonuwa.

¹³ Noko nenei Yosuwa Ameneki tonuaviya i vatanisiya.

18

Yeteno Mosese I Venufotiya

¹ Mosese kawana amasi Yeteno, Midiyani kasi guyau kana tovibwanaose, i biganonwana iba matatafunu avana Guyau i savivinya Mosese keta fiyao Isineni fasisiyai yota namaise Itifitei i kikinomana-nemiyeisi.

⁵⁻⁶ Tovanama Mosese i vikabaغا Guyau yana koya nenei fwayafwaya nunumonumonei, Yeteno yana kisuya i vininitiya Mosese nenei i bwaduwa, “Kawau keta natunatuu namoغا nasi nuwa nukusi ka nenemiyia kana venufotiwa.”

⁷ Tovanama si kikinomana, Mosese nawana i venufotefotiya keta i koduwa i viyuiya. Si vikanunutoniya si bwaduwa, “Namaise, dewadewau?” Eyo si kanasuna Mosese yana vadai.

⁸ Mosese nawana iba matatafunu i nusifufuviya avana Yave i savivinya Itifita tufomu keta yana namonamoغا nenesiyai, fiyao Isineni kasi gifafafana fasinei. Yota i nusifufuviya namaise namoغا dauna si kamukonisia ke'ta tofwanei eatu namaise Yave i gifafafaneisi.

⁹ Yeteno i sebobowa tovanama i nowaniya, iba dewadewasi matatafusi Yave i saviviniya fiyao Isineni fasisiyai tovanama i gifafafanisiya Itifita namoisi nimasiyai.

* **17:6** Ibeniu fonasiyai *Onebi, Sainai kana wava kana vinuwa.* † **17:7** Ibeniu fonasiyai *Masa kana givina maise anuvanuva.* ‡ **17:7** Ibeniu fonasiyai *Meniba kana givina maise vikawabwadubwadu.*

¹⁰ Yeteno i bwaduwa, “Yave a daviya ūguna i gifafafanimiya Itifita namoisi keta tufomu nenesiyai. Venemokena! Fiyao Isineni i gifafafanisiya Itifita namoisi nimasiyai.

¹¹ Nofe kakimokimokima tu naki a sanamaniya venemokena, gewa Yave tanake fifiwanamokena muniyai yo guyau matatafusi namōga si kodukoduwa nenesiyai, ūguna Itifita yasi vitoagoyogoyo keta yasi viibakaokaōgo nenei yana namonamōga i gifafafanisiya.”

Yeteno Mosese I Oniya

Visime Nuvinavinana 1:9-18

¹³ Tovanama tova i kakatakiya, Mosese i nunuvitōga kafa nuesana kana kivi nenei keta namōga unaunasi nukusi yasi avigwavigwaēga i vanevaneneisiya. Si misimisiniya nuwabuni keta si fotafota kana nivaniva nuwabuna.

¹⁴ Tovanama Yeteno i kitia Mosese iba matatafuna i savisaviviniya namōga fasisiyai, i iyaviya i bwaduwa, “Avamasi nofe ku fufufuniya namōga fasisiyai? Namaise yo savivina nofe ku ookeyei, eyo namōga matatafusi nuwabuni si misimisini kana nivaniva nuwabuna?”

¹⁵ Mosese i nufata nenei, “Nofemaise a savisaviviniya ūguna namōga si nenemaya nenekuwai be sina sanamaniya avana sita fufuniya Guyau yana nuwanuwa maise.

¹⁶ Tovanama namōga nasi nuwa sina avigwavigwaēga, sina nemiya nenekuwai eketa iyau a vivinuwadadaniya nasi nuwa nenesiyai aitevana o dawaniniina, eketa Guyau yana gisawakedana keta yana visime a iyaiyavisiya.”

¹⁷ Yeteno i iyaviya i bwaduwa, “Nofemaise muka dewadewana.

¹⁸ Savivina nofe daunamokena eketa muka kana fata kuna okeyekeyei. Ya namonamōga nukusi tututaumi yawasimi kwa weiweikanatuya.

¹⁹ Ku vanenēga, atu bwaduovivita ana veniwa keta Guyau kwāga nukusi. Kwāga ka nufota be namōga yasi nusuyai kuna misiniya be Guyau kuna nusifufuviya namōga yasi avigwavigwaēga fasinei.

²⁰ Kwāga kuna visawavenena namōga nenesiyai Guyau yana gisawakedana keta yana visime. Yota kuna givisawakedana yasi fakwafakwa yota namaise sina fufuna kana matanabobotai.

²¹ Eatu yota namōga tunisi tosanamana kuta vinuwadadanisiya sabu matatafusi sine-siyai kuta gibokisiya ebe namōga nenesiyai sita vitovisimeya. Tunisi 1,000 namōga nenesiyai sita vitovisimeya, tunisi 100, tunisi 50 eketa tunisi 10. Namoisima kuta gibokisiya o tasike Guyau kana tovifotu, yota tasike yami tumāgana nenesiyai eketa yota tasike muka tovitutusebaseba sina fonaogoveisi.

²² Tova matatafuna tasike sita vivinuwadadana namōga yasi avigwavigwaēga fasisiyai. Keta avigwavigwaēga nakanakasisi sita nemisiya neneieu eatu meyameyanisi o tututausi sita gidawaniniisiya. Dauna sina unavivitiwa be neneieu ita meyameyana.

²³ Taki nofemaise kuna saviviniya, Guyau ina viketanuniwa keta muka yawasiu ina kanaonosiya ebe namōga nofe matatafusi keiya nenei sina makavina yasi numai.”

²⁴ Mosese nawana yana bwadu i nowaniya eketa avana i bwaduwiya maise, matatafuna i saviviniya.

²⁵ Fiyao Isineni kasi matatafu sinesiyai tosanamana i gibokisiya be namōga nenesiyai sina vitovisimeya. Tunisi 1,000 namōga nenesiyai si vitovisimeya, tunisi 100, tunisi 50 eketa tunisi 10.

²⁶ Tovisimesima tova kana matatafu si vivinuwadadana namōga yasi avigwavigwaēga fasisiyai. Avigwavigwaēga daudaunisi si nemisiya Mosese nenei eatu nama meyameyanisi o tututausi si vivinuwadadanisiya.

²⁷ Eyo Mosese nawana i vioiyoowiya eketa Yeteno i makaviniya yanafafaniyai.

² Fiyao Isineni Nefidimu nenei si nōokawawa keta si niya fwayafwaya nunumonumona kana wava Sainai nenei. Nokomai koya Sainai ūgunei si vikabāga.

³ Keta Mosese i vaneya koyai ebe Guyau nukusi sina vikaninisāga fasinei.

Koya nenei Yave i bwauwa Mosese nenei keta i iyaviya be fiyao Isineni, Yakobo susuwana, ina iyavisiya ina bwaduwa.

⁴ “Kwami tututaumi naki kwa kitia avana a saviviniya Itifita namoisi nenesiyai, eketa namaise a unimiya vitana manubutu fefesiysi natusi sita nōgovenenevi maise eketa a nemiimiyanofemai nenekuwai.

⁵ Taki yaku bwadu kwana muniisiya be yaku dedeni muka kwana yasei, nao kwami yaku namonamōga. Iyau yaku fwayafwaya matatafunu, eatu namōga matatafusi nenesiyai kwami ana gibokimiya ebe kwami Iyau yaku nogonogofou.

⁶ Kwami kwana vitovibwanaoseya fasikuwai eketa kunumimi tenetenesineinana Iyaūga fasikuwai. Naki maise fiyao Isineni kuna nusifufuwisiya.”

⁷ Eketa Mosese koyei i sobuwa keta namōga kasi tokawakawa i katuvivisiya, eketa iba matatafunu avana Yave i visimeiya maise i nusifufuwisiya.

⁸ Eketa namōga matatafusi tamo nenei si nufata si bwaduwa, “Iba matatafunu Yave i bwaduwiya maise kana saviviniyi.” Keta namōga yasi nufata Mosese i bwaduwe-kikinomaniya Yave nenei.

⁹ Yave Mosese i iyaviya i bwaduwa, “Busibusi badobadonei ana nemiya neneueu keta ana nusifufuwā be namōga fonaku sina nowaniya ebe tova matatafunu sina vivitumāganiwa.”

Tovanama Mosese i bwaduwe-kikinomaniya namōga yasi nufata Yave nenei,

¹⁰ Yave i iyaviya i bwaduwa, “Ku sobu namōga ku oviviteisi be kimoki keta kumana tututausi sina givieyaeisiya ebe nenekuwai sina kodukoduwa. Kasi nuya sina kigonagona,

¹¹ keta sina gidewadewa kuyadayada kana vitonu fasinei. Kuyadayadanama nenei Iyau Yave ana sobunemiya koya Sainai etanei namai namōga matatafusi kana fata sina kitikuwa.

¹² Koya kuna gikotovafanakwaniwiya ebe namōga muka sina vavisiniya. Kuna gimatakawisiya kuna bwaduwa, ‘Matami ina fekuwa! Muka kwana vane koyai o muka koya ūguna kwana givikavina-nuvanuvai. Aitevana koya ina givikaviniya, sina nuvimatiya.

¹³ Taki namōga o yomuyomu viketofota ina vavisiniya, muka kwana gisikoniya eatu gabana o iyo nenei kwana nuvimatiya.’ Eatu tovanama yuveyuve* ina tuniya nubwayouna keta kayona nakasina kwana nowaniya, na naki namōga sina vaneya koyai.”

¹⁴ Eketa Mosese koyei i sobunemiya keta namōga i iyavisiya be tututausi sina givieyaeisiya ebe Guyau nenei sina kodukoduwa fasinei, eketa kasi nuya si kigonagona.

¹⁵ Mosese i iyavisiya i bwaduwa, “Kuyadayada kana vitonu fasinei kwana gigidewadewa eatu kimoki keta ina niya noko tovanama nenei, muka kwana vimomona.”

¹⁶ Kuyadayada kana vitonu kana nuwabuni nenei, i nukanikanitana keta i kiśinanamanamana, eketa busibusi badobadona i kenokikinomana koya etanei eketa yuveyuve kayona nakasina venemokena si nowaniya. Namōga matatafusi kabāgai si fakwafakwa, na yasi matuta si akikikinikuna.

¹⁷ Yasi kabāgai Mosese i viketanunisiya eketa koya ūgunei si misiniya be Guyau nukusi sina vikaninisāga.

¹⁸ Koya matatafunu siyou i gaubodiya ūguna Yave i sobuwa koya etanei kikanakanata nenei. Siyou i vaneya vitana kufuna kana siyou kunukubana maise keta koya matatafunu i kayufeyufiya.

19:5 Visime Nuvinavinana 4:20, 7:6, 14:2, 26:18, Taitusi 2:14 **19:5 1** Fita 2:9 **19:6** Kenokita 1:6, 5:10 **19:12**

Ibeniu 12:18-20 * **19:13** Fiyao Isineni sifi ketuketuna kana viogonāganāga si viya yasi yuveyuve. **19:16** Kenokita 4:5 **19:16** Visime Nuvinavinana 4:11,12

19 Yuveyuve kayona i ninakanakata. Mosese i nusifufuwa keta Guyau i vinowaniya kantana maise.

20 Yave i sobunemiya koya Sainai etanei keta Mosese i weniya i bwaduwa, “Ku vanenemai wekamai,” eketa Mosese i vaneya koya etanei ebe Yave nukusi sina vikaninisāga.

20

Visime 10

Visime Nuvinavinana 5:1-21

1 Eketa Guyau gisawakedana nofe matatafunu namoḡa i venisiya.

2 “Iyau Yave yami Guyau, Itifita nenei kwa vitovikaetoḡa atu a kikinomana-nemiimiya.

3 Mukamokena tamo avi guyau nenei kwana kodukodu naki kaku kisimokeku.

4 Mukamokena tamo aviyavana abamai o fwayafwayai o ukowa sinenei fwayafwaya sifunei kasi fusafusa maise, kwana kifufunavikuvikukuneina fasimiyai.

5 Mukamokena kaetutumi kwana viketogunisi be kwana kodukodu nenesiyai. Uḡuna Iyau Yave yami Guyau o muka ata sawateweysi be mani guyau nenesiyai kwana kodukodu. Tasike aviyaonana sina adibutoyotoyoikuwa, nao ana vimatadawanisiya yota maise ina niya natunatusi, waḡawaḡasi keta iteitesi nenesiyai.

6 Eatū taki kwana nuwagabubuwikuwa be yaku visime kwana muniisiya, nao yaku nuwagabubu fakwafakwa-vaḡasina nenemiyai be yota susukwami nenesiyai, muka ina kakavei.

7 Mukamokena kaku wava kwana viibakaokaōgōwei. Taki aitevana kaku wava ina viibakaokaōgōwiya, Iyau Yave yami Guyau ana vimatadawaniya.

8 Kuyadayada Sabati kwana vifotuviya keta kwana tenesiniya fasikuwai.

9 Kuyadayada 6 nenesiyai kwana mudadava,

10 eatū kuyadayada kana vi7 o Sabati kana kuyadayada, tenetenesineinana Yave yami Guyau fasikuwai. Kuyadayadanama nenei mukamokena tamo aitevana ina mudadava – maise kwami, natunatumi, kami kaetoḡa, yami yomuyomu keta yota aviyaonana yauyauna yamifafaniyi si fakwafakwa.

11 Uḡuna kuyadayada 6 nenesiyai Iyau Yave abama, fwayafwaya be gibo keta yota iba matatafusi sinesiyai a fufunisiya, eatū kuyadayada kana vi7 nenei a viyawasiya. Na fasinei Iyau Yave kuyadayada Sabati a sawanuwagabubuwiya keta a tenesiniya fasikuwai.

12 Amamami keta ayoayomi kwana vifotuviya ebe fwayafwayanama Iyau Yave yami Guyau a venivenimiya nenei, kwana fakwa yawasimi nubwayouna.

13 Mukamokena aitevana tamo kwana nuvimatei.

14 Mukamokena aitevana tamo kawana kwana mataveyei.

15 Mukamokena kwana gikuma.

16 Mukamokena unafafanimi fasinei kwana meyanonoweisi.

17 Mukamokena unafafanimi tamo yana numa kwana kitanuvadiḡei. Mukamokena kawana kwana kitanuvadiḡei o kana kaetoḡa o yana yomuyomu-menana o taki tamo yana aviyavana.”

21

Givigoyo Kana Visime

20:4 Yauna 34:17, Visime Tafu 19:4, 26:1, Visime Nuvinavinana 4:15-18, 27:15 **20:5** Yauna 34:6,7, Ginaḡanaḡa 14:18, Visime Nuvinavinana 7:9,10 **20:7** Visime Tafu 19:12 **20:8** Yauna 16:23-30, 31:12-14 **20:9** Yauna 23:12, 31:15, 34:21, 35:2, Visime Tafu 23:3 **20:11** Kabikona 2:1-3, Yauna 31:17 **20:12** Visime Nuvinavinana 27:16, Madiu 15:4, 19:19, Maka 7:10, 10:19, Nuke 18:20, Efeso 6:2,3 **20:13** Kabikona 9:6, Visime Tafu 24:17, Madiu 5:21, 19:18, Maka 10:19, Nuke 18:20, Noma 13:9, Yemesa 2:11 **20:14** Visime Tafu 20:10, Madiu 5:27, 19:18, Maka 10:19, Nuke 18:20, Noma 13:9, Yemesa 2:11 **20:15** Visime Tafu 19:11, Madiu 19:18, Maka 10:19, Nuke 18:20, Noma 13:9 **20:16** Yauna 23:1, Madiu 19:18, Maka 10:19, Nuke 18:20 **20:17** Noma 7:7, 13:9

12 Yota Yave yana sifufu i nusaviya i bwaduwa, “Taki tamo aitevana namōga tamo ina munuya be ina mateya, na gwadinama kwana nuvimatiya.

13 Atu taki ina nuvimate-bauwiya, nao yana dewadewana fasinei ina dibwana keta ina niya menananama ana vinuwadadaniya nenei.

14 Eatu taki tamo namōga waina ina fufuniya keta ina nuvimatiya, keta taki kafa vikanakoōga bwanaosena kana didīga ina odibwadibwaniya kana gifafafana fasinei, kwana sinakanikaniya keta kwana nuvimatiya.

15 Taki tamo aitevana amana o ayona ina munusiya, na gwadinama kwana nuvimatiya.

16 Taki tamo aitevana namōga tamo ina gikumiya keta ina vikimwaneiiya o yawane ina gigivikaviniya eatu kwana nisaiya, na gwadinama kwana nuvimatiya.

17 Taki tamo aitevana ina vikanatafutafuwa amana o ayona nenesiyai, na gwadinama kwana nuvimatiya.”

22

Visime Yami Fakwafakwa Fasinei

16 Yota Yave yana sifufu i nusaviya i bwaduwa, “Taki avi namōga tutubonona nekāaba muka tamo kana sawagifoteina ina banuwiya, nao ina nogonogoova keta ina vikawaniya.

17 Eatu taki gumayogu amana namōganama ina dibutoyoiya, nao namōganama gabana nenei ina nogonogoova gumayogu amana ina veniya ūguna gumayogu naki i banuwiya.

18 Taki avi gumayogu ina viviyafuneya, nao kwana nuvimatiya.

19 Taki avi namōga tamo yomuyomu ina vimomoniya, na gwadinama kwana nuvimatiya.

20 Taki tamo aitevana muka Iyaugā Yave nenekuwai ina vibwanaose atu tamo mani guyau nenei ina vibwanaoseya, na gwadinama kwana nuvimatiya.

21 Mukamokena tamo teneyauyauna kwana vitoagoyogoyowei o kwana viibakaokaōgowe, ūguna kwana tukuya kwami yota Itifita nenei kwa viyauyauna.

22 Mukamokena vivinekwafukwafuna keta natūgaeda kwana vitoagoyogoyowesi.

23 Taki kwana vitoagoyogoyowisiya be sina bwedi-kikinomana nenekuwai ovivita fasinei, Iyau Yave o venemokena ana vinowanisiya eketa ana ovivitisiya,

24 yota taki yaku kayokūga ina kikinomanamoka, nao fetowai ana nuvimatimiya. Nokomai kakawami sina kwafuna yota natunatumi sina vinatūgaeda.

25 Taki yaku namonamōga goyogoyo nenesiyai gabana kuna tuniya, muka gabana tokavenena maise kuna fufuna be ina giviwei na kana tunani.

26 Taki unafafaniu gabana kuna veniya nao kana kwame ina veniwa. Kwamenama o yana bwadudabadaba nenewe u vitana gabananama yawane ina fatasavavininya. Eatu taki gabana muka ina venufatai nao kana kwamenama kuna viyewiya muniyai yo vanavana ina sonuwa.

27 Na naki kana gananavama nonowana i vivisōgowiyya. Aviyavana tamo ita banuwiyei nuwabuna? Taki muka kuna viyewai be ina bwedi-kikinomana nenekuwai ovivita fasinei, nao ana vinowaniya ūguna Iyau tosineganigani.”

23

Visime Dawaniniisi

21:12 Visime Tafu 24:17 **21:13** Ginağanāga 35:10-34, Visime Nuvinavinana 19:1-13, Yosuwa 20:1-9 **21:16** Visime Nuvinavinana 24:7 **21:17** Visime Tafu 20:9, Madiu 15:4, Maka 7:10 **22:16** Visime Nuvinavinana 22:28,29 **22:18** Visime Nuvinavinana 18:10,11 **22:19** Visime Tafu 18:23, 20:15,16, Visime Nuvinavinana 27:21 **22:20** Visime Nuvinavinana 17:2-7 **22:21** Yauna 23:9, Visime Tafu 19:33,34, Visime Nuvinavinana 24:17,18, 27:19 **22:25** Visime Tafu 25:35-38, Visime Nuvinavinana 15:7-11, 23:19,20 **22:26** Visime Nuvinavinana 24:10-13

¹ Yota Yave yana sifufu i nusaviya i bwaduwa, "Mukamokena tamo sifufu vikanonono kuna yaunei mani namōga fasisiyai. Mukamokena tamo kuna vikanonono tonuvisi naunei be togoyona kuna ovivitei.

² Tovanama namōga sabu goyona sina savisaviviniyi, mukamokena tamo kuna avikuvikukuneisi. Tovanama mani namōga sina vivikanononowa vifonayau kana tovai, mukamokena kuna vikanonono maise tasike. Mukamokena ketaketa dawaniniisi kuna nutautaunisi fufunasima nenesiyai."

24

Fiyao Isineni Yave Yana Dedeni Si Katuviya

³ Mosese i niya keta visimesima matatafunu Yave i veniya, namōga i iyavisiya. Matatafusi tamo nenei si vinowana si bwaduwa, "Ika! Avana Yave i bwaduwisiya maise matatafunu kana saviviniyi."

⁴ Eketa Yave yana visime matatafunu Mosese i viginiwisiya.

Kuyadayada kana vinuwa nenei, nuwabunimokeyai i misiniya keta didīga i didiiya koya uḡunei. Yota Isineni fasekwa 12 i naisiya keta gabana 12 nakanakasisi i vimisiniysi.

⁵ Muniyai Isineni sinesiyai tufunakata i visimeisiya si niya keta yomuyomu si nuvimatisiya keta si vibwanaoseina vikanakoōga bwanaosena. Yota tunisi bunumakau namōga mwanavaus si vibwanaoseina keiya bwanaosena Yave nenei.

⁶ Mosese yomuyomu ufaufasi tunina i viya keta kaboma nenesiyai i kisiwāgatotōga. Eatunina o kafa vikanakoōga bwanaosena kana didīga i nuseuseuniya.

⁷ Eketa dedeni kana nufunufu kikikuwanu i viya i gināganaiya atu namōga si nowana keta si bwaduwa, "Iba matatafunu Yave i bwaduwisiya, kana saviviniyi keta kana muniysi."

⁸ Keta Mosese ufaufa na kabomisi i visiya keta namōga i nuseuseunisiya. I bwaduwa, "Tovanama visime nofe Yave i venimiya, yana dedeni i fufuniya kwami nukusi keta ufaufa nofe kwa kitakitiya o naki i givifikiniya."

¹² Eketa Yave Mosese i iyaviya i bwaduwa, "Ku vanenemai nenekuwai koyai be nofemai kuna fotafota. Yaku visime keta gisawakedana a viginiwisiya gabana beyabeyasi nenesiyai, ana veniwa kuna visawavenena namōga nenesiyai be sina muniysi."

¹³⁻¹⁴ Mosese keta kana toovivita Yosuwa nukusi si gidewadewa vane fasinei eatu tokawakawa i iyavisiya i bwaduwa, "Nofemai kwana fotifotikiya kana nivaniva kana makavinikiya. Taki tamo aitevana nukusi sina avigwavigwāga, Anoni keta Une nukusi kwana gidawadawaniniya." Mosese keta Yosuwa si misiniya keta Mosese Guyau yana koya i vaneiya.

¹⁵ Tovanama Mosese i vaneya, busibusi koya i sōgotauniya.

¹⁶ Yave yana mayesina matakikikwanena i sobuwa koya Sainai etanei. Busibusi koya i sowiya kana nivaniva kuyadayada 6, eketa kana vi7 nenei busibusi sinenei Yave Mosese i bwauwiya.

¹⁷ Tovanama fiyao Isineni matasi i vaneya, Yave yana mayesina matakikikwanena si kitiya kana kitakita vitana kai nakasina ita nununūga maise koya etanei.

¹⁸ Eketa tovanama Mosese koya i vaneiya, busibusi sinenei i kanasuna keta nokomai i fakwa kuyadayada 40 keta nuwabuna 40.

25

Guyau Mosese i iyaviya be nogonogo tunisitunisi nenesiyai namōga sina kavenenakaoḡowa ebe ina ovivita Guyau yana Vada Tafutafuna kana kiyona nenei.

Guyau Yana Vada Tafutafuna

⁸ Yave Mosese i nusifufuviya i bwaduwa, “Namoḡa yaku Vada Tafutafuna sina yoniya ebe kasi kawasasai ana fakwa.

⁹ Vada Tafutafuna kwana yoniya na kana nogonogo matatafuna yaku nuwanuwai ana visawaveniwa maise.”

Dedeni Kana Koni

Yauna 37:1-9

¹⁰ Yota Yave yana sifufu i nusaviya i bwaduwa, “Namoḡa koni sina fufuniya kai kana wava akasiya nenei. Kana fwafwa kana nubwayou kana niva o 110 senitimita, kana nafanafa kana niva o 66 senitimita eketa yana vivivane kana niva o 66 senitimita.

¹¹ Gonudi-keyakeyana nenei sinena be kwauna kuna vitauniya eketa gonudi nenei kuna okanikanibubuna-fanakwaniwiya.

¹² Nowanowa nufunina vigonudisi kuna fufunisiya keta koni kaenei nuwesi nowanowa fafaninei yota nuwesi fafaninei kuna vikanafwatafwataōgonisiya.

¹³ Akasiya kai nenei kewa kuna tasisiya keta gonudi nenei kuna vitaunisiya.

¹⁴ Nowanowa koni kafakainei kewa kuna ketokwanisiya ebe nenesiyai kwana uniiya.

¹⁵ Kewa o nowanowa sinesiyai sina fakwa eatu muka kwana nusoniyagina.

¹⁶ Tovanama gabana nuwesi beyabeyasi nenesiyai yaku visime 10 viviginiwisi ana veniwa, koninama nenei kuna totoisiya.

¹⁷ Koni kana gudu gonudi-keyakeyana nenei kuna fufuniya kana fwafwa kana nubwayou kana niva o 110 senitimita keta kana nafanafa kana niva 66 senitimita.

¹⁸⁻¹⁹ Eketa kifikifufuna nuwesi na gefesi kasi wava senabimu, gonudi nenei kuna tutuvikuvikukunisiya eketa kuna givifotisiya kana gudu nenei ebe kuna nutamokisiya. Gudu bwatanei bwatanei senabimu nuwesi kuna tenisiya.

²⁰ Gefesi sina katataḡa kunausi eketa gudu sina nukovataniya. Gudu bwatasiyai sina vikasaḡasaḡa ebe sina kitasobuwa gudu kuveyaina.

²¹ Eketa koni etanei gudunama kuna teniya eatu sinenei o gabantisima beyabeyasi nenesiyai yaku visime 10 viviginiwisi ana veniwa, kuna totoisiya.

²² Dedeni kana koni kana gudu etanei eatu senabimu kasi sinefouwai, nokomai ana nisaiwa eketa yaku visime matatafuna Isineni fasisiyai ana veniwa.”

Guyau yota Mosese i iyaviya namaise sonama tunimokena kana kiyona fasinei, be kafa guvimapadi kana didiḡa gonudi nenei ina fufuniya, eketa kimayeta yana kafa misini vigonudina vinaḡaṇaḡanina ina fufuniya be kimayeta 7 kasi kafa dawana fasinei. Yota i iyaviya Mosese namaise Vada Tafutafuna ina vimisiniyei keta sinenei nuya nenei ina sifaonosiya ebe totomu nuwesi eyo ina kanififiya. Yota i iyaviya be yomuyomu kasi kafa vikanakooḡa bwanaosena kana didiḡa ina fufuniya kainumu kana wava bononisi nenei yota kaboma nakasina kafa katumimi.

28

Tovibwanaose Kasi Nuya

Yauna 39:1

¹ Yave yana sifufu i nusaviya Mosese nenei i bwaduwa, “Nofe tova tawaḡau Anoni na natunatuna namoḡa kuna wenevakukusisiya – Nadabi, Abiu, Eneyesa eketa Itama. Tasike fiyao Isineni nenesiyai a vinuwadadanisiya be sina vitovibwanaoseya be sina vikaetoikuwa.

² Nuya tafutafusi kuna suyakafukafusiya tawaḡau Anoni fasinei ebe tovanama ina kotonisiya nenei, kana kita ina kikinomana eketa namoḡa sina vifotuwiya.

³ Gikifukifu kana tosanamana matatafusi nuwatasuyasuya a venisiya, namoisima kuna wenisiya. Tovibwanaose kana nuya sina fufunisiya Anoni fasinei keta kuna tenesiniya ebe tanake ina vitovibwanaoseya be ina vikaetoikuwa.”

31

Guyau Yana Vada Tafutafuna Kana Tokiyona

Yauna 35:30–36:1

- ¹ Eketa Yave Moses i iyaviya i bwaduwa,
- ² “Ku nowaniya! Yuda fasekwina nenei, Uni natuna atu Une wağana kana wava Besanenu a gibokiya.
- ³ Eketa Kanunuku nenei a vimaiya keta kana kakavenena be nuwatasuyasuya yota iba matatafusi kasi gikifukifu kana sanamana a veniya.
- ⁴ Ebe kana fata gonudi, siniva eketa bononisi ina ginivavisiya,
- ⁵ yota kana fata gabana ina kikawavikuvikukuna keta ina kabubunisiya kafa okanikanibubuna fasisiyai, eketa yota kai ina katasi-vikuvikukuna. Kana kakavenena dewadewana nenei mudadava nofe matatafuna ina savivinisiya.
- ⁶ Dani fasekwina nenei kana toovivita a gibokiya Ooniyabi Aisamaki natuna. Eketa yota matatafusi toginiginivava kasi kakavenenenanama a venisiya ebe iba matatafusi a visimeiwa maise sina fufunisiya.

⁷ Yaku Vada Tafutafuna,
dedeni kana koni
keta koni kana gudu koni etanei,
eketa yota yaku Vada Tafutafuna kana nogonogo matatafuna
⁸ maise sonama na kana nogonogo,
kimayeta gonudi keyakeyana yana kafa misini na kana nogonogo matatafuna,
kafa guvimapadi kana didiğा,
⁹ kafa vikanakooğa bwanaosena kana didiğा na kana nogonogo matatafuna,
kaboma nakasina kafa katumimi na kaena
¹⁰ keta yota nuya na kana kanibubuna – tovibwanaose kasi toviketanuneina
Anoni kana nuya keta yota natunatuna namoğa kasi nuya sina kikotonina be
sina vitovibwanaoseya,
¹¹ keta givikanatafu kana bubu
eketa iba mamadisi nuwatayuyunisi Totomu Tafutafuna fasinei.

Namoğa na kasi kakavenena iba matatafuna sina fufunisiya naki a visimeiwa maise.”

32

Bunumakau Mwanavauna Gonudi Nenei Si Fufuniya

Visime Nuyinavinana 9:6-29

- ¹ Namoğa si kitanisaiya vitana Moses yana sobunemi koyei i vimwanenemataiya. Na fasinei Anoni si yokokwafuya keta si iyaviya si bwaduwa, “Kuta kita, guyau tamo kuta fufuniya be ita viketanunita. Noko namoğanama Moses Itifitei i kikinomana-nemiita eatu muka tata sanamanei avao i kanasiya.”
- ² Eketa Anoni i nufata i bwaduwa, “Kakawami, natunatumi namoğa be vivine kasi taniyanowanowa vigonudisi kwana kikakiya keta kwana nemisiya nenekuwai.”
- ³ Eketa matatafusi kasi taniyanowanowa taniyasiyai si kikakiya keta si nemiina Anoni nenei.
- ⁴ Gonudi i visiya keta i vitava-budanisiya eketa bunumakau mwanavauna kana fusafusa maise, kaivakuku i fufuniya. Tovanama namoğa kaivakukunama si kitija, si bwauwa si bwaduwa, “Ake, Isineni! Nofe guyaunama o Itifitei i kikinomana-nemiita.”
- ⁵ Tovanama Anoni i kitija namoğa yasi fufuna, didiğा i didiyya kaivakuku naunei keta i matakawa, “Kumana Yave yana ka tana fufuniya.”

6 Eketa tova i katakiya nuwabuniyai, namōga yasi yomuyomu si nemiina, vikanakoōga bwanaosena keta keiya bwanaosena si savivinisiya. Si nuvitōga yasi ka be yasi ukowayu nenei, i nuvikwavisya eketa si fufunakaokaōgowa.

7 Eketa Yave Mosese i iyaviya i bwaduwa, “Ku sobu, ūguna namōgasima Itifitei ku nemiisiya, naki si go'yonā nenekuwai eketa si dibutoyoikuwa.

8 Ketanama a visimeisiya sina muniyi, si visāgaketuketuwiya. Tututausi fasisiyi bunumakau mwanavauna vigonudina si fufuniya, nenei si kodukoduwa keta si vivibwanaoseya. Avage si bwaduwa, ‘Ake, Isineni! Nofe guyaunama o Itifitei i kikinomana-nemiita.’

9 Namōga katekatesi i guamoka a sanamaniya.

10 Nofe tova ku teneiku be yaku kayokūga ina nuyauyauniya nenesiyai be ana nuyaunisiya. Eatu kwāga susukwaūga ana givinakasiya be ina vikunuma nakasina.”

11 Eatu Mosese i gwaeiya yana Guyau Yave nenei, “Ae Yave, ya fiwana utubasinei Itifitei ku kikinomana-nemiisiya, na fasinei muka ya kayokūga nenei kuna nuyauneisi.

12 Taki kuna fufuniya, nao Itifita namoisi sina bwaduwa vitana fiyao Isineni waisi kuta fufuniya be fwayafwaya nofe etanei kuta nuyaune-kōgoisi tovanama ku kikinomana-nemiisiya keta ku nemiisiya koyai. Eketa ya kayokūga busubusuwanina nenei kuta onoviya ebe muka kuta nuyauneisi.

13 Kuta tukuya ka kaetōga Ebenaamu, Aisake keta Yakobo nenesiyai taūgu ka wavai ya bwadudabadaba fifiwanina ku iyavisiya tovanama ku bwaduwa, ‘Susukwau ana givigeyanisiya maise kinavinavi kawasasakaōgawai yota fwayafwaya nofe matata-funa a bwadudabedabiwa ana venisiya yasi fwayafwayavāgata.’ ”

14 Noko nenei Yave yana nuwanuwa i kaviniya fiyao Isineni kasi nuyauneina fasinei.

15 Eketa Mosese i sāgaviniya gabana nuwesi beyabeyasi nimanei nukusi koyei i sobunemiya. Gabanasima nafafanisi nenesiyai Guyau yana visime i viginiwisiya.

16 Guyau tauna gabanasima beyabeyasi i fufunisiya eketa tauna i viginiwisiya.

19 Tovanama Mosese i nemiya kabāga niniunei keta bunumakau mwanavauna si fufunavikuvikukuniya i kitiya yota namōga si vāgavāga eketa kayona i nubusubusuwaniya nenei, gabana beyabeyasi i tūgaisiya fwayafwayai eketa koya ūgunei i biyavayavanisiya.

20 Namōga bunumakau mwanavauna kaivakukuna si fufuniya, i viya keta kaiyai i guwaniya. Eyo i usuya kausibi maise keta ukowai i viniya eyo fiyao Isineni i visimeisiya keta si yumiya.

21 Eketa Mosese Anoni i nutoninuvenuvuviya i bwaduwa, “Avamasi namōga nofe si fufuniya nenewe yo go'yonā kunukubana nenei ku kanasuneisi?”

22 Eketa Anoni i nufata i bwaduwa, “Aiye, muka kuna kayokūga. Namōga nofe fufuna goyona kana dīgadīgaina nenesiyai, naki ku sanamanisiya.

23 Na fasinei keta si iyavikuwa si bwaduwa, ‘Guyau tamо kuta fufuniya be ita viketanunikiya. Noko namōganama Mosese Itifitei i kikinomana-nemikiya, eatu muka kata sanamanei avao i kanasiya?’

24 Na fasinei a iyavisiya keta aviyaonana na kasi kanibubuna gonudi si kikakiya. Tovanama si venikuwa, naki a teweye-kaogowiya kaiyai eketa nofe bunumakau mwanavauna kaivakukuna i kikinomana.”

25 Atu Mosese i kitiya Anoni namōga i gionovisiya eketa si akaokaōgowa, keta nifanifaisi matasiyai o kafa sawavinīga nenesiyai.

26 Eketa Mosese i misiniya kabāga kana ketakawanai keta i bwauwa, “Kwāga aitevana Yave nenei ku kodukoduwa, ku nemai nenekuwai!” Eketa Nebi fasekwina nenei matata-fusi namōga si nemiya keta si yokofifiniya.

²⁷ Keta i iyavisiya i bwaduwa, “Isineni yami Guyau Yavenofemaise i visimeya, ‘Matatafumi na yami feto, kabaña kana matatafu bwatanei tu bwatanei, kwana kanasuniya keta yami sabu, unaunami keta unafafanimi kaivakuku nenei si kodukoduwa, kwana nuvimateya.’”

²⁸ Nebi namoisi Mosese yana visime si muniya keta kuyadayadanama nenei namoña 3,000 maise si nuvimatisiya.

²⁹ Eketa Mosese i iyavisiya i bwaduwa, “Kwami Yave yana ketaketa kwa muniya keta dawaniniina kwa fufuniya tovanama natunatumi keta unaunami kwa nuvimatisiya. Kimoki Yave naki i sawanuwagabubuwimiya keta i tenesinimiya be kwana vitovibwanaoseya fasinei.”

³⁰ Kuyadayada kana vinuwa nenei Mosese namoña i iyavisiya i bwaduwa, “Go’yona goyomataina naki kwa fufuniya. Nofe tova ana makavinikuwa ana vaneya koyai Yave nenei ebe yami go’yona kana kioğona fasinei, taki ita vinowaniya o muka.”

³¹ Eketa Mosese i savaviniya Yave nenei keta i nusifufuviya i bwaduwa, “Eiyoi, namoña nofe naki go’yona goyomataina si fufuniya. Tututausi gonudi nenei kaivakuku si fufuniya eketa nenei si kodukoduwa.

³² Eatu naki yasi go’yona kuta vinuwateweiya. Eatu taki muka, nao nufunufunama namai ya namonamoña kasi wava ku viginiwisiya, nenei kaku wava ku viyaunei.”

³³ Eatu Yave Mosese i iyaviya i bwaduwa, “Aitevana nenekuwai i go’yona, namoinama kana wava ana viyauniya yaku nufunufu nenei.

³⁴ Nofe tova ku nai be namoña ku viketanuneisi kabainama a iyaviwa nenei keta kaku kaetogña abamei ina viketanuniwa. Eatu tovanama vimatadawana kana tova ina nemiya nenei, yasi go’yona fasinei ana vimatadawanisiya.”

³⁵ Eketa kaivakukunama Anoni i fufuniya be nenei si kodukoduwa fasinei, Yave i vimatadawanisiya visafwavinaña goyona nenei.

34

Gabana Nuwesi Beyabeyasi Kiousi

Visime Nuvinavinana 10:1-5

¹ Yave Mosese i iyaviya i bwaduwa, “Gabana nuwesi beyabeyasi nauna ku biyavayavanisiya maise, kuna kawisiya eketa yaku bwadu ana viginiwa-savavinisiya nauna maise.

² Kuna gidewadewa kumana nuwabuni fasinei keta nuwabuniyai tauğu kuna vanenemiiwa nenekuwai koya Sainai etanei.”

⁴ Eketa Mosese gabana beyabeyasi nuwesi i kawisiya nauna maise eketa nuwabunimokeyai i nufewisiya keta i vaneisiya koya Sainai etanei, Yave i visimeiya maise.

⁵ Yave busibusi sinenei i sobunemiiya niniunei i misiniya eketa tauna kana wava Yave i bwauwe-kikinomaniya.

⁶ Keta Yave Mosese kunauna i niuniya atu i bwaukikinomana i bwaduwa,

“Iyau Yave Guyau!

Iyau sineganigani keta omukumukutana kana Guyau.

Yaku nuwagoyo muka ita veverenudibwana.

Yaku nuwagabubu fakwafakwa-vağasina o nakatamokena namoña fasisiyi keta yota avana ana bwaduwiya maise tovatova ana saviviniysi.

⁷ Namoña susukwasi si nenemiiya nenesiyai, yaku nuwagabubu fakwafakwa-vağasina ana gitoniya.

Yasi fufunagoyo, yasi adibutoyotoyoña keta yasi go’yona ana vinuwateweisya. Eatu aviyaonana sina fufunagoyowikuwa,

nao yaku vimatadawana ina niya namoisima yota natunatusi
be waḡawaḡasi eketa iteitesi nenesiyai."

⁸ Muka mwanenena Mosese kaetutuna i kiguniya keta i bitanakafufuwyia fwayafwayai eketa i kodukoduwa Yave nenei,

⁹ eatu i bwaduwa, "Tuveka yo, taki ku sebobowikuwa maise, a kawanunukuwiwa be kwaḡa nukusi tata fakwa. Namoḡa naki ku sanamaniya katekatesi guasi eatu yama fufunagoyo keta yama go'yonā kuna vinuwateweisiya, be kuna katuvikiya keta kuna vitoniwagikiya."

¹⁰ Eketa Yave i nufata i bwaduwa, "Ku nowaniya! Dedeni a fufufuniya fiyao Isineni nukusi. Matatafumi matamiyai kafa nuwatabau ana savivinisiya, muka tamo aitevana ita kitai maise fwayafwaya kana matatafu nenei o tamo mani kunuma nenei ita kitantuwanuvi maise. Ibasima nofe fasimiyai a savisavivinisiya fasinei, matatafusi mani namoḡa sine-miyai sina kitiya keta sina matuta."

²⁸ Mosese nokomai Yave nukusi si fakwa kuyadayada 40 keta nuwabuna 40. Muka tamo maneka ita kaniya o ukowa ita yumiya. Eketa gabana beyabeyasi nenesiyai visime 10 bwadubwadusima dedeni fasinei, Yave i viginisiviya.

Mosese Tafakaina I Nukawanamanamaniya

²⁹ Mosese koya Sainai nenei i sobunemiyai, dedeni kana gabana nuwesi beyabeyasi nukusi nimanei. Koyai Yave nukusi si nusifufuwa eketa na fasinei tovanama i sobunemiyai, tafakaina i nukawanamanamaniya eatu tauna o muka ita sanamanei.

³⁰ Tovanama Anoni fiyao Isineni matatafusi nukusi si kitiya Mosese tafakaina i nunukawanamanamaniya, si matuta keta muka sita nemai niniunei.

³¹ Mosese i bwauwisiya Anoni keta namoḡa kasi tovketanuneina matatafusi nukusi si makavinisiya nenei eketa i nusifufuvisiya.

³² Eyo fiyao Isineni namoḡa matatafusi si nemiya Mosese niniunei eketa Yave yana visime matatafuna koya Sainai nenei i iyaviya maise, namoḡa i nusifufuvisiya.

³³ Tovanama i nusifufukoḡa nenesiyai, tafaki kana dawanafafana nenei tafakaina i sowiya.

³⁴ Tova matatafuna tovanama Mosese ina kanakanasuna Vikaninisāga kana Vada nenei be Yave nukusi sina nunusifufuwa, tafaki kana dawanafafana i kakikakiya. Eketa tovanama ina kikinomana, fiyao Isineni i iyaiyavisiya Yave yana visime.

³⁵ Fiyao Isineni si kitakitiya tafakaina kana nukawanamanamana. Muniyai yo tafaki kana dawanafafana nenei, tafakaina i tenetenefta-savaviniya kana nivaniva yota tovanama ina makaviniya Yave nukusi sina nusifufuwa.

40

Eketa Mosese kavenenakaoḡo fasinei namoḡa i vikokonisiya. Kavenena kaoḡonama nenei, Vada Tafutafuna sina yoniya na kana nogonogo nukusi keta yota tovibwanaose kasi nuya tafutafusi. Namoḡa yasi fuyonama naki kana fata nuwanuwasima kasi savivina fasinei. Besanenu, Ooniyabi keta kasi toovivita namoḡa be vivine tasike toginiginivava nukusi, ibasima si fufunisiya maisemoka Guyau Mosese i visawaveniya.

Vada Tafutafuna Kana Vimisiniyeina

¹ Keta Yave Mosese i nusifufuwiya i bwaduwa,

² "Manamana kiouna kuyadayada kana kafa viuḡu nenei, yaku Vada Tafutafuna kuna vimisiniya.

³ Dedeni kana koni namai visime 10 sinenei kuna tenekanasuniya eyo kafa dawanafafana kana nuya naunei kuna teniya.

⁴ Sonama kuna kanasuniya keta kana nogonogo etanei kuna dawana. Yota kimayeta yana kafa misini kuna nemiiya keta kimayeta kuna tenisiya etanei.

⁵ Eyo kafa guvimamadi kana didiā vigonudina, kuna teniya dedeni kana koni naunei eketa nuya kuna nuvitanyi Vada kana kawai.

⁶ Kafa vikanakooōga bwanaosena kana didiā kuna teniya Vada kana kawa naunei.

⁷ Kaboma nakasina kafa katumimi kuna teniya Vada keta kafa vikanakooōga bwanaosena kana didiā kasi sinefouwai, eketa ukowa kuna vininiwatotoiya.

⁸ Vada keta kafa vikanakooōga bwanaosena kana didiā kuna sifafifiniya keta nuya kuna nukanekaneneiya wasiketa kana kawai.

⁹ Eyo muniyai givikanatafu kana bubu kuna viya keta Vada etana be iba matatafunu sinenei kuna vitowisiya. Kuna tenesiniya fasikuwai ebe ina vitafuwa.

¹⁰ Yota bubu nenei kafa vikanakooōga bwanaosena kana didiā keta kana nogonogo nukusi kuna vitowisiya. Kuna tenesiniya fasikuwai ebe ina vitafuwa venemokena.

¹¹ Kaboma nakasina kafa katumimi na kana kafa misini nukusi, bubu nenei kuna vitowisiya keta kuna tenesinisiya.

¹² Anoni na natunatuna kuna kanasunisiya Vada Tafutafuna kawanei keta ukowa nenei kuna vitowisiya.

¹³ Nuya tafutafusi nenesiyai Anoni kuna okanikanibubuniya keta bubu nenei kuna vitowiya keta kuna tenesiniya ebe ina vitovibwanaoseya be ina vikaetoikuwa.

¹⁴ Yota natunatuna kuna nemisiya keta kasi nuya kuna vikotonisiya.

¹⁵ Bubu nenei amasi ku vitowiya maise, tasike kuna vitowisiya ebe sina vitovibwanaoseya be sina vikaetoikuwa. Vitowanama nenei tasike be susukwasi si nenemiya, tova matatafunu sina vivotovibwanaoseya."

¹⁶ Iba matatafunu Mosese i fufuniya, naki maisemoka Yave i visimeiya.

¹⁷ Eketa yamayamana kana kafa viuū manamana kana vinuwa nenei keta yamaya- mananama kana kuyadayada kafa viuū nenei, Vada Tafutafuna si vimisiniya.

¹⁸ Mosese koōona yasi kafa misini* i didiisiya muniyai yo koōona i vimisiniina. Eyo dawanabanebaneina keta ketoviyewa i dawana.

¹⁹ Muniyai kafa dawanafafana nenei, Vada seōaseōanaāga nenei i teweiya. Eyo kafa dawanafafana yomuyomu kwafinisiyai si fufunisiya nenei, etanei i teweisiya naki maisemoka Yave i visimeiya.

²⁰ Eketa Mosese gabanasima nuwesi beyabeyasi i visiya keta dedeni kana koni sinenei i totoisiya. Eyo dedeni kana koni kafakainei kana nowanowa nenesiyai, kewa i duisiya. Eketa koni kana gudu nenei i vitanaguduya.

²¹ Muninei dedeni kana koni i kanasuniya Vada Tafutafuna sinenei keta kafa dawanafafana kana nuya i nuvitanyi eketa dedeni kana koni i tenefotiya, naki maisemoka Yave i visimeiya.

²² Yota sonama i una-kanasuniya Vada Tafutafuna sinenei keta bomatu kuveyaina i teniya, Totomu Tafutafumokena kana kafa dawanafafana kana nuya kwaunei.

²³ Eketa manekasima i gidewidewisiya kana bobotai Yave naunei sonama etanei i tenisiya, naki maisemoka Yave i visimeiya.

²⁴ Kimayeta yana kafa misini i kanasuniya keta Totomu Tafutafuna nanakoya kuveyaina i vimisiniya keta sonama i visaiya.

²⁵ Eyo Yave matanei kimayeta i guwanisiya, naki maisemoka Yave i visimeiya.

²⁶ Eketa kafa guvimamadi kana didiā vigonudina, dawanafafana naunei i teniya Totomu Tafutafuna sinenei,

²⁷ eyo iba mamadisi i guwanisiya, naki maisemoka Yave i visimeiya.

²⁸ Eketa dawanafafana i nuvikaneneiya Vada kana kawa nenei.

* ^{40:18} Koōona yana kafa misini o kainumu siniva daudaunisi si nuginabusiya ebe kana fata koōona sina vitonona sinesiyai.

²⁹ Kafa vikanakooğā bwanaosena kana didiğā i teniya Vada kawanei ebe etanei yawane yomuyomu be kausibi ina vibwanaoseiisiya, naki maisemoka Yave i visimeiya.

³⁰ Vada keta didiğā kasi kawasasai, kaboma nakasina i vimisiniiya eketa ukowa i vininiwiya kafa katumimi.

³¹ Eketa nokomai Mosese keta Anoni na natunatuna namoğā nimasi be kaesi kana kafa kikigona.

³² Tovasima yasi kanasuna Vada sinenei o yasi nai kafa vikanakooğā bwanaosena kana didiğā nenei, tututausi sina gonisiya, naki maisemoka Yave i visimeiya.

³³ Vada keta kafa vikanakooğā bwanaosena kana didiğā i sifafifiniya keta nuya ina nukanekaneneiya wasiketa kana kawai. Eketa Mosese bunanige matatafunu i nusafuya.

*Yave Yana Mayesina Matakikikwanena
Vada Tafutafuna I Vimaiya
Ginağanağā 9:15-23*

³⁴ Eyo muniyai busibusi Vada Tafutafuna i sowiya keta Yave yana mayesina matakikikwanena i vimaiya.

³⁵ Busibusi i nuvitoiya Vada etanei keta Yave yana mayesina matakikikwanena i vimaiya eketa Mosese muka kana fata be ina kanasuna Vada sinenei.

³⁶ Tova matatafunu tovanama busibusi Vada ina teweiya atu ina kanakasiya, nao fiyao Isineni si misimisiniya keta si niniya tamo menana nenei.

³⁷ Eatu taki busibusi muka ita kakanakasiya, nao yota muka sita ninai kana nivaniva ina kanakasiya.

³⁸ Tova matatafunu Isineni yasi toğavenudadanana kana kawasasa nenei, kuyadayadai Vada etanei Yave yana busibusi si kitakitiya. Eatu nuwabuna nenei, nao kai atai i nununuğā busibusi sinenei Isineni namoisi matatafusi si kitakitiya.

Yona

Givimayeta

Nofe nufunufunama kana matakawa o vitana Guyau namōga matatafusi i nuwagabubuwisiya, muka naki fiyao Isinenīga. Guyau Yona i weniya tanake yana tomatakawa be ina niya Asainiya fafani nenei ebe aviyaonana Ninive menana nakasinei si fakwafakwa ina iyavisiya yasi fufuna goyosi sina tenisiya atu Guyau sina vifotuwiya. Taki nofemaise sina fufuniya, muka ina vimatadawaneisi atu ina sawanuwagabubuwisiya.

Yona kana bwau keta yana adibudibutoyōga. (1:1-17)

Yona yana ugevina keta kana ketoyau. (2:1-10)

Yona Guyau yana matakawa i numamaniya Ninive nenei. (3:1-10)

Guyau yana sineganigani Ninive nenei. (4:1-11)

Yona Yave Nenei I Dibwana

¹ Tova tamokāga Yave Yona Amitai natuna i iyaviya i bwaduwa,

² “Ku misini ku nai Ninive menana nakasina na kana wava nenei ebe kuna matakawisiya kuna bwaduwa, ‘Kwa go’yona nakatamokena,’ ūguna namōgasima yasi fufunagoyo o kana sanamana nenekuwai.”

³ Atu Yona i misiniya keta Yave i dibwaniya, muka ita nai Ninive. I niya Yofa nokomai waka i nisaiya i niniya Tasisi. Waka i fatiya keta i tōga ebe Yave ina dibwaniya ina niya Tasisi kedawanauwai.

⁴ Eatu Yave fonimana fifiwanina i gikikinomaniya gibowai, keta wanifeto i nakatamoka waka tova kabesona be ina nuyavayavaniya.

⁵ Toviwakasefusefu si matuta keta tamokatamokāga yasi guyau nenesiyai si bwedi-kawavitata kasi ovivita fasinei. Eyo waka kana nogonogo si tewesobusobuwina be waka ina kanakasiya.

Atu noko tovanama nenei Yona waniya i sobuwa waka sinenei i kenofana keta i kenonuwataunuwa.

⁶ Tonimunikuta nokomai i nisaiya keta i iyaviya i bwaduwa, “Ava ūguna ku banubanukaokaogō! Ku misini be ya guyau nenei ku kawanunuku kata ovivita fasinei. Kamo ina kitasineganiganiita keta yawasita ina ofafafiya.”

⁷ Toviwakasefusefu tututausi si vikatonitonoya si bwaduwa, “Aitevana tana vinoiya? Yamasi daisi nenei ta vikaneeneiya be ta kitai aitevana o dauna nofe nenei i teneita.” Tovanama daisi nenei si vikaneeneiya, Yona kana wava i kikinomana.

⁸ Eketa si iyaviya si bwaduwa, “Yo ku iyaveiki. Dauna nofe fasinei aitevana tana vinoiya? Avamasi ya mudadava? Kwāga avi fafani? Kwāga avi kunuma?”

⁹ Yona i iyavisiya i bwaduwa, “Iyau tene Ibeniu. Yave nenei a kodukoduwa. Tanake abama kana Guyau, fwayafwaya keta gibo i fufunisiya.”

¹⁰ Yona i iyavisiya vitana tanake o Yave nenei i dibwadibwana. Toviwakasefusefu si matutamoka keta si iyaviya si bwaduwa, “Ava o nofe ku fufuniya?”

¹¹ Wanifeto i nakatadewadewa keta toviwakasefusefu si vikokoniya si bwaduwa, “Avamasi kata fufuniya nenewe be wanifeto ita katana?”

¹² Yona i iyavisiya i bwaduwa, “Kwa uniku be kwa tewesobuweiku gibowai ebe ina numanowa. A sanamaniya iyau yaku goyonai wanifeto nofe i givikavinita.”

¹³ Eatu toviwakasefusefu si oimanimaniniya be waka sita sobuwiya kafakainei, atu muka kasi fata ūguna wanifeto i nakatamataina.

¹⁴ Eketa Yave nenei si bwedi-kawavitata si bwaduwa, “Yave yo, muka kuta vimatadawaneiki mate nenei namōga nofe yawasina kana kidaba fasinei. Muka kuta vinoiki namōgakaōgona kana nuvimate fasinei. Yave yo, iba matatafuno nofe o taūgu ya nuwanuwai ku gikikinomaniya.”

¹⁵ Eyo Yona si uniya keta si tewesobuviya gibowai. Muka mwanenena gibo i numanowa.

¹⁶ Nofe nenei toviwakasefusefu Yave si matutiya venemokena keta si vibwanaoseya nenei keta yota si bwadudabadaba vitana fasinei sina bunanigeya.

¹⁷ Yave yana visime nenei, iyana nakasina Yona i tononiya eketa iyana manawanei Yona i fakwafakwa kuyadayada tonusi keta nuwabuna tonusi.

2

Yona Yana Kawanunuku

¹ Iyana manawanei Yona i kawanunukuwa yana Guyau Yave nenei i bwaduwa,

² “Yave yo, kaku dauna nakasina sinenei a bwauwa neneweuketa ku vinowanikuwa.

Matemesesi yasi kabāga sinenemokenei ovivita fasinei a bwediya keta ku nowanikuwa.

³ Katudomu nenei ku tewesobuwikuwa eketa a gavivina ogodibuwai.

Nokomai gibo i tōgafifinikuwa keta ka yoyo kitagoyosi matatafusi si nutautaunikuwa.

⁴ Eyo a bwaduwa, ‘Kwāga ku kitateweikuwa, eatu ya Numa Kodukodu tafutafuna ana kita-savaviniya.’

⁵ Gibo i nutautaunikuwa keta i visubanikuwa, ogodibu i tewefifinikuwa, keta debabouku dodomu nenei i sumiya.

⁶ Koya kikwanakwanamisi venemokena nenesiyai a kenogamomona, fwayafwaya kasi kawa dawadawanafota-vāgasisi nenesiyai.

Atu kwāga o Yave yaku Guyau, ogodibu sinenei ku sinanakasikuwa na yawasiku.

⁷ Tovanama a kamukonikuwa yawasiku i kakakaviya, Yave a tukuwa.

A kawanunukuwa keta ya Numa Kodukodu tafutafuna nenei ku nowanikuwa.

⁸ Aviyaonana kifukifufuna nenesiyai si kodukoduwa, kasi nuwagabubu fakwafakwa-vāgasina neneweui vikwauteweiya.

⁹ Atu iyau o ana osedavadava yota ana vibwanaoseya neneweui. Eketa yaku bwadudabadaba ana fufuniya neneweui.

Gifafafana o kwāga Yavēga neneweui!”

¹⁰ Eketa Yave iyana i visimeiya keta Yona i kanasiwaiya numagamai.

3

Yona I Niya Ninive

¹ Yave yota Yona i iyave-savaviniya i bwaduwa,

² “Ku misini ku nai Ninive menana nakasina na kana wava nenei ebe yaku matakawa a veniwa ku numamanei namōga nenesiyai.”

³ Yona Yave fonana i muniiya keta i niya Ninive. Menananama o nakatamokena eketa taki tamo aitevana menaninama ina vaonosiya, nao kuyadayada tonusi muniyai yo ina nusafuya.

⁴ Yona i kanasuna menana nakasina sinenei keta na kuyadayadanama i vavaonota nenei atu i numamana i bwaduwa, “Kuyadayada 40 muninei Guyau Ninive ina tuyakweyakweniya.”

⁵ Ninive namoisi Guyau fonana si vitumağaniya. Na fasinei si vinuwadadana keta matatafusi si vikokowana, na kasi wava keta muka na kasi wava. Keta yota nuya yomuyomu utuutusiyai kikifufunisi si kotonisiya be ina visawavenena vitana yasi fufunagoyo nenesiyai naki si ugevinisiya.

⁶ Tovanama Ninive tufomu i biganowana, kana kwabudoga i teweiya keta tufomu kanibubuna i visaniniisiya atu nuya yomuyomu utuutusiyai kikifufunisi i kotonija eketa kausibiyai i nuvitoiya.

⁷ Yana visime si otamatamaniya Ninive namoğa kana matatafu nenesiyai. I bwaduwa,

“Visime nofe o iyau yami tufomu keta yaku tovisime nukusi nenekiyai.

Namoğa matatafumi eketa yami yomuyomu nakanakasisi be musumususi nukusi muka tamo aviyavana kwana kaniya o kwana yumiya.

⁸ Atu namoğa matatafumi nuya yomuyomu utuutusiyai kikifufunisi kwana kikotonina. Naki maise yota nuyasima yomuyomu matatafusi etasiyai kwana kitewekabwanina. Matatafumi kwana kawanunuku-manimaniniya Guyau nenei eketa kwana ugevinimiya yami fufunagoyo be yami givikuvakuvavana namoğa nenesiyai.

⁹ Muka tata sanamanei kamo Guyau yana nuwanuwa ina kaviniya keta yana kayokuğā ina kakaviya be muka tana mate.”

¹⁰ Tovanama Guyau i kitisiya ibasima si fufunisiya keta yasi fufunagoyo nenesiyai si ugevinisiya, yana nuwanuwa i kaviniya eketa muka tuyakweyakwena ita nemiei nenesiyai avana i bwaduwiya ita fufuniya maise.

4

Yona Yana Kayokuğā Yave Yana Sineganigani Fasinei

¹ Atu Yona o nuwatana i dauna nakasina yota i kayokuğā nofe ibanama fasinei.

² Eketa i kawanunukuwa i bwaduwa, “Yave yo, tovanama a fakwafakwa yaku fafaniyai a bwaduwa vitana nofemaise ina kikinomana, na fasinei a anuvanuva be ata dibwana ata niya Tasisi. Uğuna a sanamaniya kwağā o Guyau toomukumukutana keta tosineganigani, ya nuwagoyo muka ita vevenudibwana eatu ya nuwagabubu fakwafakwa-vağasina nenei namoğa muka kuna vimatadawaneisi.

³ Nofe yaku uğunanama fasinei muka nuwanuwaku ana fakwa. Yave yo, naki mate dewadewamokena nenekuwai yo ana fakwa na yawasiku. Na fasinei yawasiku o ku viteweyei.”

⁴ Atu Yave i nufata i bwaduwa, “Ava uğuna yo nofe ibanama fasinei kuna nuwagoyo!”

⁵ Yona menana nakasinei i kikinomana keta i niya gagasa kuveyaina kweta i yoniya tauna fasinei eketa sifunei i nuvitoiya, eatu i kitakitanufota be ina kitiya avamasi ina kikinomana Ninive nenei.

⁶ Eyo Yave Guyau kisisiku na dadana nokomai i givitafwiya. I tafwa i vaneya keta kikwakunei Yona i vikikwakuya ebe muka inaina nakasina ina nutoğoniya. Eketa Yona i sebobowa nakasina kisisikunama fasinei.

⁷ Atu kuyadayada venuwanei nuwabunimokeyai, Guyau mwatamwata i visimeiya keta kisisikunama tofwana i kutiya eketa i wenonuya.

⁸ Tovanama vanavana i vaneya, Guyau fonimana inainana gagasei i gikikinomaniya keta i siveya. Vanavana Yona debabouna i guwaniya eketa kabegomokena ita sasana. I yawikosiya nuwanuwana be ita mateya eketa i bwaduwa, “Naki mate dewadewamokena nenekuwai yo ana fakwa na yawasiku.”

⁹ Atu Guyau Yona i iyaviya i bwaduwa, “O namaise kwaḡa ka nufota kisisikunama yana wenono fasinei kuna nuwagoyo!”

I nufata i bwaduwa, “Ika, a kayokuḡamataiya kaku nufota be ana mateya!”

¹⁰ Atu Yave i bwaduwa, “I tafwa keta kuyadayada kana vinuwa nenei i mateya. Atu kwaḡa muka kuta kitavikaviniya o kuta givitafwai ebe yo kuna sineganiganiyei.

¹¹ Atu Ninive menana nakasina nenei namoḡa kasi yagwana 120,000 na kana tufo aviyaonana nokomai si fakwafakwa muka fufuna dewadewana keta goyona sita kitanisaḡai, maise yota yomuyomu yagwanisi. Na fasinei kaku nufota be menananama nakatamokena ana sineganiganiya!”

Maka

Givimayeta

Nufunufu nofe o miki viginiwina Yeisu yana mudadava keta yana visawavenena fasisiyai. Nufunufu nofe kana toviginawa o muka kana wava ita iyaveita atu nauna tovitumağana kasi toviketanuneina si vivisawavenena o Maka i viginiwiya. Maka o muka tanake Yeisu yana tonowana sinesiyai, atu tonuwatasuyasuya si vitumağana Maka Fita nukusi Noma si fakwa keta Fita i nusifufuviya Yeisu yana mudadava keta yana visawavenena fasisiyai. Eketa Maka nusifufusima i viginiwiya me Noma tovitumağana nenesiyai i ovivitisiba be sina sanamaniya Yeisu aitevana.

Bwadubwadu naumokena viginiwa nofe sinenei i iyavita o biga dewadewana Yeisu Togifafafana Gigibokeinana Guyau Natuna fasinei. Nufunufu nofe sinenei tana kitiya Yeisu na yana fiwana be iba matatafunu ina savivinisiya. Noko nenei tana kitiya yana visawavenena namoğna nenesiyai, kanunu goyosi i vikikinomanisiya, kasi katona i givibwina eketa yasi fufunagoyo i vinuwateweina. Maka i viginiwa nakasina Yeisu yana savivina fasinei atu muka ita viginiwa nakasina yana visawavenena fasinei. I visawavenita namaise Yeisu yana mate ogonağanağai be namoğna matatafusi i gifafafanisiya keta namaise Guyau mateyai i sinaviyawasa-savaviniya.

Biga dewadewana kana kafa viuğu. (1:1-13)

Yeisu yana mudadava Ganini sinenei. (1:14—9:50)

Ganini nenei tu i niya Yenusanema. (10:1-52)

Wiki kana kafa nusafu Yenusanema sinenei. (11:1—15:47)

Yeisu yana misini-savavineina. (16:1-18)

Yeisu i nikikinomana keta i vaneya abamai. (16:9-20)

Yoni Togivibutabuta Ke'ta I Gidewadewiya Yeisu Fasinei

Madiu 3:1-12, Nuke 3:1-18, Yoni 1:19-28

¹ Nofe biga dewadewana kana kafa viuğu Guyau natuna fasinei, tanake Yeisu Togifafafana Gigibokeinana.

² Tova manatuwaina Guyau yana tomatakawa Aiseya i viginiwiya maise,

“Guyau i bwaduwa, ‘Nauna yaku tomatakawa ana visimeiya kunauğu
be ya ke’ta ina menaniya’

³ Tanake kayona i bwaubwauwa wanakikaoğowai i bwadubwaduwa,
‘Ke’ta kwa menaniya Tuveka yana nemi fasinei,
yana ke’ta kwa nudawaniniyei.’ ”

⁴ Eketa nofe tomatakawanama Yoni i nemiya namoğna i givibutibutisiya wanakikaoğowai yota Guyau sifufuna namoğna nenesiyai i numamaniya, “Kwa ugevinaimi yami go'yonanenesiyai be Guyau ina vinuwateweimiya. Ana givibutibutimiya be ita visawavenena, kwaminiaki i kavinimiya yami go'yonanenesiyai.”

⁵ Eketa namoğna matatafusi si fakwafakwa Yudiya kawakawana sinenei be Yenusanema menana nakasina sinenei, si kikinomana Yoni sina vaneneiya. Tovanama yasi go'yonasi fonayauwa, Yonidani ukowai i givibutibutisiya.

⁶ Yoni kana nuya kameni utuututuna i kotoniya, yota kana wakina niniwasiniae kikimetanina o kikifufunina yomuyomu kwafinina nenei. Kana kabwaga o gonofa keta makawa.

⁷ Namōga i iyavisiya i bwaduwa, “Munikuwai namōga tamokaḡa i nenemiya o fifiwanamokena yo iyau. Iyau muka kaku nufota be ana okodu kana kaevatakutakuna kasi unava ana yausi.

⁸ A gigivibutibutimiya ukowa nenei atu tanake ina givibutibutimiya Kanunu Tafutafuna nenei.”

Yoni Yeisu I Givibutabutiya

Madiu 3:13-17, Nuke 3:21-22

⁹ Noko tovanama nenei Ganini kawakawana sinenei menana Nasaneti nenei Yeisu i misiniya eketa i nemiya Yoni nenei, eketa Yoni Yeisu i givibutabutiya Yonidani ukowai.

¹⁰ Tovanama Yeisu i kakanakasiya ukowa sinenei, muka mwanenena i kitia abama i kawiya eketa Guyau Kanununa vitana bunebune maise i sobunemiya nenei.

¹¹ Eketa kayokayo abamei i nusifufuwa i bwaduwa, “Kwaḡa o Iyau natukatekateku. Yaku sebobo nakatamokena nenewe.”

Seitani Yeisu I Anuvanuviya

Madiu 4:1-11, Nuke 4:1-13

¹² Muka mwanenena Guyau Kanununa Yeisu i noḡokawawiya wanakikaoḡowai.

¹³ Eketa kuyadayada 40 nokomai i fakwa eatu Seitani i anuvanuviya Yeisu be ita go'yon. Yomuyomu-wanawanaki nukusi si fakwa kabāğanama nenei atu Guyau kana kaetoḡa abamei si kitavikaviniya.

Yeisu Kana Tomuniyeina Naumokena

Madiu 4:12-22, Nuke 4:14-15, 5:1-11

¹⁴ Tufomu Enoda Anitifasi deniyai Yoni i tenefotiya muninei, Yeisu i niya kawakawana Ganini nenei Guyau yana biga dewadewana i yaugeyaniya namōga nenesiyai.

¹⁵ I bwaduwa, “Nofe tova Guyau yana kawasasa vivinuwadadaneinana i nemiya! Guyau yana kafa visime i niketamwakufwa. Yami go'yon nenesiyai kwa ugevinaimi be biga dewadewana kwa vitumaḡanei.”

¹⁶ Eketa kuyadayada tamokaḡa Yeisu Ganini tobu nenei kwadewai i fanafana atu tofanufa nasi nuwa i kitisiya, Saimoni keta taina Anideneya, tobu nenei kanevatu si neneneiya.

¹⁷ Eketa i iyavisiya i bwaduwa, “Kwa muniyeiku be ana visawavenimiya namōga kasi tofanufa.”

¹⁸ Muka mwanenena yasi kanevatu si dawana atu si muniyya.

¹⁹ Simokaḡamoka i fana i niya, Sebedi natunatuna Yemesa keta Yoni i kitisiya yasi waka sinenei yasi kanevatu si nunubwatabwatata.

²⁰ Tovanama i wenisiya kana muniyeina fasinei, amasi Sebedi yana tobunanige na fatasi nukusi waka sinenei si venumakanovisiya atu si muniyya.

Yeisu Kanunu Goyona I Nukakiya Namōga Nenei

Nuke 4:31-37

²¹ Yeisu kana tomuniyeina nukusi si niya Kafenaumi menana nakasinei. Tovanama kuyadayada Sabati nenei i kanasuna numa kafa yokoyoko sinenei, eketa i vibantuwa Guyau fonana i visawavenena namōga nenesiyai.

²² I vivisawavenena naki maisemoka tamo aitevana fakinina muka maise Mosese yana visime kana tovisawavenena, na nenei keta namōga si mayaḡa yana visawavenena nenei.

²³ Yeisu i vivisawavenena numa kafa yokoyoko sinenei eatu tovanama nenei namōga tamokaḡa kanunu goyona i nuwafiya, i fina i bwaduwa,

24 “Aviyavana tamo ya nuwanuwa kima fasikiyai Yeisu tene Nasaneti? Omasi ku nemiya kima kuna nyaunikiya? Iyau a sanamaniya kwaāga aitevana, kwaāga o Guyau yana Namoāga Tafutafuu!”

25 Yeisu i kanamaifata atu i bwaduwa, “I kanoveu! Namoāga ku gionovei.”

26 Eketa kanunu goyona i tatakwayana, namoāga i sinanewanewiya keta i gionoviya.

27 Namoāga matatafusi si mayaāga venemokena eketa si vikanunutoniya si bwaduwa, “Ava o nofe! Nofe visawavenena kiouna yota fakinina. Tumadama yo kanunu goyosi i vivisimeisiya eketa fonana si munimuniyya!”

28 Kakimokimokima tu Yeisu bigana i geyana eketa i venutamatamana Ganini kawakawana kana matatafu i gikafufuya.

Yeisu Namoāga Yagwanisi I Givibwina

Madiu 8:14-17, Nuke 4:38-41

29 Tovanama numa kafa yokoyoko si teweiya, Yemesa keta Yoni nukusi si niya Saimoni na taina Anideneya yasi numai.

30 Saimoni nawana gumayogu si vinafeyana keta kiviyai si matamataveya eketa fasisiyai muka mwanenena atu si iyavefotefotiya.

31 Eketa i kanasuna i niya nenesiyai, nimasiyai i ova eketa i sinatowamisiniisiya. Na tovanama nenei nafeyana tofwasiyai i kaniniya eketa gumayogusima kabwaga si suniniya Yeisu kana tomuniyeina nukusi fasisiyai.

32 Eketa kana navinavi vanavanasonu muninei,* namoāga yasi tovisafwavinaāga keta yota tasike aviyaonana kanunu goyosi si nuwafisiya, si nemina Yeisu nenei.

33 Menana noko kana matatafu si yokowa numanama wasiketanei.

34 Eketa sabu kasi visafwavinaāga tunisitunisi nenesiyai i givibwina keta yota namoāga yagwanisi sininisiyai kanunu goyosi i nukakisiya. Atu kanunu goyosi o sanasanamanisi tanake Guyau Natuna na fasinei muka ita sawateweysi be sina nusifufu.†

Yeisu Ganini I Numamana

Nuke 4:42-44

35 Tovawedanai Yeisu i towamisiniya, numa i teweiya keta i niya kabaāga nunukamumunina nenei eketa nokomai i kawakawanunuwa.

36 Atu Saimoni unaunana nukusi si niya si nunuwasiya.

37 Tovanama si nisaiya, si iyaviya si bwaduwa, “Namoāga matatafusi si nunuwasiwa.”

38 I bwaduviyewa i bwaduwa, “Ta nai namai tunisi menana ketamwakufwai ebe Guyau fonana yota a yaugeyaniya nenesiyai. Nofe yaku uğunama fasinei a nemiya.”

39 Nofe fasinei, Ganini kana matatafu i fanakwaniwiya eketa Guyau fonana i yaugeyaniya yasi numa kafa yokoyoko sinesiyai yota namoāga yagwanisi sininisiyai kanunu goyosi i nukakisiya.

Yeisu Namoāga Gosagosawina I Givibwiniya

Madiu 8:1-4, Nuke 5:12-16

* **1:32** Vanavanasonu muninei kana givina vitana Sabati naki i kakaviya. Fiyao Diu yasi Sabati i vibutuwa Fanaidei vanavanasonuwai keta i kakaviya Satadei vanavanasonuwai. † **1:34** Yeisu naki i sanamaniya taki kanunu goyosi ina sawateweysi be sina bwadukinomana vitana Yeisu tanake Togifafafana Gigibokeinana, nao namoāga sina kamanemaniya be ina vikaimatana tonuaviya fasisiyai, namaise yawane i kitakitafota kasi togifafafana fasinei, e maise Yoni 6:15. **1:39** Madiu 4:23, 9:35

40 Tova tamokaġa namoġa kwafinina gosagosawina i nemiya Yeisu nenei i fekuwa kaetutunei eketa i kamanemaniya i bwaduwa, “Ae, taki nuwanuwau maise, kuta givibwinikuwa be ata eyaeya.”‡

41 Yeisu na yana sineganigani nimana i tuniya keta namoġa tofwanei i teniya eketa i bwaduwa, “Ika, Iyau nuwanuwaku. Ku eyaeya!”

42 Eketa kakimokimokima tu kwafinina kana gosawa i kakaviya eketa i eyaeyasavaviniya.

43-44 Eketa Yeisu bwadu fifiwanina nenei i iyaviya i bwaduwa, “Nofe tova ku nai eatu muka tamo aitevana kuna iyavei nofe ibanama fasinei. Dawaniniina kuna niya eketa tauġu kuna visawaveniwa tovibwanaose nenei. Eketa ku bwina fasinei Mosese yana visime maise, vibwanaose kana ketaketai kuna saviviniya ebe ita vikafakita sabu nenesiyai vitana naki ku eyaeya.”§

45 Atu Yeisu yana bwadu muka ita muniyei keta i kikinomana namoġa nenesiyai i eyowiya aviyavana i kikinomana tauna nenei fasinei. Yeisu na yana uġunama fasinei muka kana nufota be namoġa matasiyai ina kanasuna menana nakasina sinenei, atu i fakwa kabaġa nunukamumunisi nenesiyai. Eatu menana matatafunu nenesiyai namoġa si nemiya nenei.

2

Yeisu Namoġa Tanaina Matematena I Gidewadewiya

Madiu 9:1-8, Nuke 5:17-26

1 Kuyadayada muka yagwanina muninei Yeisu kana tomuniyeina nukusi si makavinisiya Kafenaumi. Namoġa si biganowana vitana i nemiya tauna yana menanai,

2 eketa yagwanisi si yokowa nokomai. Na fasinei muka tamo kawasasa numa sinenei o ketakawana kafakainei. Eatu Yeisu Guyau fonana i numamaniya nenesiyai.

3 Namoġa nasi nufunina, namoġa tanaina matematena na sitana si uniya keta si nemiya nenei.

4 Yoko nakasina si tenefotifotisiya eketa muka kasi fata namoġanama sina nemiyei Yeisu nenei. Na fasinei menanai kaevaavaġa nenei si vaneiya kudukuduwi keta si tananabuya namai Yeisu i fakwafakwa nenei. Eketa tovanama kudukudu si tananabuya muninei, na sitana si otanowiya unava nenei eketa i sobuwa Yeisu naunei.

5 Tovanama Yeisu i kitija namoġa nasi nufunina yasi vitumaġana, namoġa tanaina matematena i iyaviya i bwaduwa, “Natuku, ya go'yon a vinuwateweysiya.”

6 Tunisi Diu yasi visime kana tovisawavenena nokomai si nunuvitoġa. Tututausi nuwasinesiyai si bwaduwa,

7 “Au, naki Guyauġa kana nufota go'yon ina vinuwateweina. Ava uġuna nofe namoġa nokomaise i nunusifufu eyo i bwadubwadu-tafakaikokona Guyau nenei!”

8 Eatu yasi vinuwadadanisma Yeisu waniya i venusanamaniya eketa i iyavisiya i bwaduwa, “Ava fasinei nanemaise kwa vivinuwadadana nuwafoumiyai?

9 Avi bwadubwadu o meyameyanina namoġa tanaina matematena nenei, ‘Ya go'yon a vinuwateweysiya’ o ‘Ku misini ka sita ku uni be ku nidadana’?

10 Eatu kwata sanamaniya vitana Iyau Namoġa Natuna na yaku visime fakinina kana fata go'yon a ana vinuwateweina fwayafwaya etanei yota namoġa ana givibwina.” Eketa namoġa tanaina matematena i iyaviya i bwaduwa,

‡ **1:40** Fiyao Diu yasi visime nenei, namoġa kwafinina gosagosawina tanake muka eyaeyana eketa nunuteweineinana. Fiyao Diu muka kasi sawateweineinana be nofe visafwavinaganama sina givikaviniya. Namoġa gosagosawisi muka kasi sawateweineinana be sina kodukodu Numa Kodukodu nenei yota muka menana sinenei sina fakwa. Na fasinei taki namoġa gosagosawina ina bwina, nao tanake naki i eyaeyasavaviniya. Yota Guyau ina visawadewadewiya eketa kana nufota be namoġa nukusi sina fakwa keta sina kodukoduwa Numa Kodukodu sinenei.

§ **1:43-44** Tovibwanaose namoġa yasi kavenenakaoġo ina vibwanaoseiya fasisiyai Guyau nenei, nofe ina visawavenena naki venemokena namoġa kana gosawa i kakaviya. (Visime Tafu 14:1-32)

11 “Neneweu a bwadubwaduwa, ku misini! Ka sita ku uni be ku nai numai!”

12 Tovanama nenei namōga i misiniya, kana sita i uniya keta namōga sabu matasiyai i niya. Matatafusi si mayāga eketa Guyau si daviya si bwaduwa, “Mukamokena tamo tova ibanama maise tata kitai!”

Yeisu Nebi I Bwauwiya

Madiu 9:9-13, Nuke 5:27-32

13 Yeisu kana tomuniyeina nukusi yota menana Kafenaumi si teweiya atu si niya Ganini tobu kafakainei. Sabu nakasina si nemiya nenei eketa Guyau fonana i visawavenena nenesiyai.

14 Kabegona i vaniya, Anafasi natuna kana wava Nebi i kitia i nunuvitōga yana kafa savivina nenei gabana i nunuvemuvemuwa Noma gabemani fasisiyai. Eketa Yeisu i iyaviya i bwaduwa, “Ku muniyeiku be ku vitomuniya.” Nebi i misiniya keta i muniya.

15 Noko muninei, Yeisu Nebi yana numai i vivianonaviya atu tonuvemuvemu keta togo'yona yagwanisi aviyaonana si munimuniye-dadaniya, yota kana tomuniyeina nukusi si kakawa.*

16 Eatu tunisi visime kana tovisawavenena atu yota Fanasi kunumina nenei si kitia tonuvemuvemu be togo'yona nukusi si kakawa eketa Yeisu kana tomuniyeina si iyavisiya si bwaduwa, “Ava fasinei i kaka tonuvemuvemu keta togo'yona nukusi?”

17 Tovanama Yeisu i nowaniya, i iyavisiya i bwaduwa, “Aviyaonana muka vivisafwaviniasi o muka ita nufotaisi sina nai togivibwina nenei. Vivisafwaviniasi kasi nufota sina niya togivibwina nenei. Iyau a nemiya o muka aviyaonana si vivinuwadadana tasike toeyaeyana fasisiyai eatu aviyaonana si sanamaniya tasike togo'yona fasisiyai.”

Nutoninuveina Vikokowana Fasinei

Madiu 9:14-17, Nuke 5:33-39

18 Tova tamokāga Yoni Togivibutabuta kana tomuniyeina keta tunisi Fanasi si vivikowana atu namōga tunisi si nemiya Yeisu nenei eketa si bwaduwa, “Yoni kana tomuniyeina keta Fanasi si vivikowana eatu ava fasinei yo ka tomuniyeina muka sita vivikowana?”

19 Eketa nenesiyai i nufata i bwaduwa, “Tovanama vikawana kana ka-sebobo kana tovai, muka ita nufotai be tovivikawana kana wagawaga sina vikokowana taki tovivikawana tauna noko nukusi. Muka kana nufota ūguna tauna o nukusi si sesebobowa.

20 Eatu tamoka tova kana kaniyabina sina nemiya keta unaunana nenesiyai sina oviya keta sina niiya. Noko tovanama nenei yo sina vikokowana ūguna nuwatasi ina dauna.”

21 Yota i bwaduwa, “Iba kiouna a nemiya atu muka kami sanu manatuwaina nukusi ita ovivikawaniya. Muka tamo aitevana nuya bidimina kiouna ina vai be nuya manatuwaina kana kabwasasa nenei ina suyakafukafuya. Taki ina fufuniya, kigona muninei nuya bidimina kiouna ina gogomiya nenei, nuya manatuwaina kana kaganini ina nakatadewadewa.

22 Muka tamo aitevana kana fata be waini kiouna kikitanina kana nogona fasinei waini kana koni manatuwaina nenei ina vininiwiya. Taki ina fufuniya, noko waininama tovanama bugobugo ina kawanakanana eketa kawasiveina ina vaneya nenei, koninama manatuwaina ina nuyavayavaniya ūguna muka kana fata koninama ina fata. Mwavinana nenei koni keta waini sina goyowa. Atu koni kiouna nenei, waini kiouna ina vininiwatotoiya.”

Yeisu I Nusifufuwa Kuyadayada Sabati Fasinei

Madiu 12:1-8, Nuke 6:1-5

23 Sabati tamokāga nenei Yeisu kana tomuniyeina nukusi witi bwibwiyaguna sinenei

* **2:15** Moses Guyau yana visime i viginiwiya keta Fanasi noko visimesima si muniye-dewadewisiya. Diu fiyaosi kasi sanu yagwanina yota maise si muniye-dewadewisiya. Si bwaduwa, namōga aviyaonana muka visimesima keta sanusima sita munimuniyeisi nao tasike togo'yona. **2:23** Visime Nuvinavinana 23:25

si niniya eatu tomuniyeina witi sisina si gigimumuta sina kawa fasinei.

²⁴ Tunisi Fanasi tomuniyeina si kitisiya eketa Yeisu si iyaviya si bwaduwa, “Ku kitai! Ava fasinei yo Sabati kana visime si yakweyakweniya?”

²⁵ Eketa i bwaduviyewa nenesiyai i bwaduwa, “O tamo tova Guyau fonakituna sinenei viviginiweinana kwa ginağanaiya aviyavana Deivida i fufuniya tovanama yana namonamoğā nukusi vitanona si kikanata! Ava fasinei yo muka kana givina kwata vinuwadadanei?

²⁶ Tovanama Abiata tanake tovibwanaose kasi toviketanuneina yana tovai, Deivida i kanasuna Guyau yana Vada Tafutafuna sinenei keta i vikokoniya maneka fasinei. Eketa i veniya eatu noko manekanama o gigivitafuna eketa tovibwanaoseğā kasi nufota sina kaniya. Eatu Deivida tunina i kaniya yota aviyaonana si kwafuya tunina maneka i venisiya.”

²⁷ Yota i iyavisiya i bwaduwa, “Guyau Sabati i fufuniya be namoğā ina ovivitiya fasinei eatu muka namoğā ita fufuniya be Sabati kana dauna ina uniya fasinei.

²⁸ Na fasinei Namoğā Natuna o Sabatinama kana Tuveka!”

3

Yeisu Namoğā Nimana Matematena I Gidewadewiya

Madiu 12:9-14, Nuke 6:6-11

¹ Tova tamokağā nenei Yeisu yota i makaviniya eketa i kanasuna numa kafa yokoyoko sinenei keta nokomai namoğā nimana matematena i kitiya i nunuvitoğā.

² Namoğā tunisi nuwanuwasi be Yeisu sina vinoiya fasinei, matasi si vikanaoğosiya si tonetoneiya taki namoğā noko ina gidewadewiya kuyadayada Sabati nenei o muka.

³ Yeisu namoğā nimana matematena i iyaviya i bwaduwa, “Ku nemai be namoğā nausiyai ku misini.”

⁴ Eketa namoğasima i nutoninuvenuvisiya i bwaduwa, “Avamasi yata visime i sawateweita tata fufuniya kuyadayada Sabati nenei? Kita dewadewana tana fufuniya o goyonā tana fufuniya? O kita yawasi tana gifafafaniya o taki tana nuvimiatiya?” Eatu matatafusi si numananava.

⁵ Na yana kayokuğā i kitadadana nenesiyai. Atu katekatesi yana gua fasinei i nuwatadauna venemokena keta namoğā nimana matematena i iyaviya i bwaduwa, “Nimau ku tunei.” Namoğā nimana i tuniya eketa i dewadewa.

⁶ Tovanama nenei Fanasi si venukikinomana keta si niya tufomu Enoda kana tomuniyeina nenesiyai eketa tamo nenei Yeisu waina si fufuniya kana nuvimate fasinei.

⁷ Eketa Yeisu kana tomuniyeina nukusi si niya tobu nenei eatu Ganiniyei sabuvekamoka si muniyi.

⁸ Yeisu kiyakiyaya kafa nuwatabau i savivinişiya bigana si nowaniya eketa biga si yauniya i niya Yudiya, Yenusanema, Idumiya yota menanasima Yonidani ukowa fafaninei be i fanakwaniüğā Taya eketa Saidoni nenesiyai namoğā si nemiya.

⁹⁻¹⁰ Noko kuyadayadanama nenei namoğā yagwanisi i givibwinisiya. Na fasinei tovisafwavinüğā matatafusi kunausi si ketoketowiwiya be nuwanuwasi Yeisu sina gisikoniya. Eatu sabu nakasina fasinei kana tomuniyeina i iyavisiya be waka sina gidewadewiya fasinei be namoğā muka sina nibwatabwatavina.

¹¹ Kanunu goyosi aviyaonana namoğā si nuwfisiya tovanama Yeisu si kitakitiya, si fekufejuwa tafakainei eketa si bwaubwauwa, “Kwağā o Guyau Natuna!”

¹² Atu kanunu goyosi i viketofotisiya be muka wakakana sina sai tanake aitevana.

Yeisu Yana Tonowana 12 I Gibokisiya

Madiu 10:1-4, Nuke 6:12-16

- ¹³ Yeisu i vaneya koya nenei keta namoḡasima yana nuwanuwa i wenisiya si nemiya nenei.
¹⁴ Namoḡa nasi 12 i gibokisiya keta i wenisiya tonowana. Tasike o tanake nukusi eketa ina visimeisiya sina kikinomana be sina numamana,
¹⁵ eketa yota visime i venisiya be namoḡa nenesiyai kanunu goyosi sina nukakisiya.
¹⁶ Nasi 12 i gibokisiya kasi wava o nofemaise.

Saimoni (i weniya Fita*),

¹⁷ Sebedi natunatuna, Yemesa eketa taina Yoni (i wenisiya *Bowanegesi* kana givina o kanitana natunatuna),

¹⁸ Anideneya,

Finifi,

Batonomiu,

Madiu,

Tomasi,

Yemesa Anafasi natuna,

Tadiusi,

Saimoni Senoti[†] yokonama nenei,

¹⁹ eketa Yudasa Isikaniyoti, tanake o Yeisu kana toviwaifufuna.

Namoḡa Si Bwaduwa Kanunu Goyona Yeisu I Vivisimeiya

Madiu 12:22-32, Nuke 11:14-23, 12:10

²⁰ Yeisu kana tomuniyeina nukusi si kanasuna numa sinenei, atu yota sabu si yokosavavinisiya eketa muka kasi fata be sina ka.

²¹ Tovanama ugunina kana sifufu noko si nowaniya keta si bwaduwa, “Namoḡa noko debabouna i goyowa.” Eketa si niya be sina oviya.

²² Tunisi visime kana tovisawavenena Yenusanemei si sobunemiya keta si bwaduwa, “Seitani tauna kanunu goyosi kasi toviketanuneina, Yeisu i vivisimeiya. Tanake yana fiwana nenei eketa kanunu goyosi i vivikikinomanisyi.”

²³ Yeisu i wenisiya keta nenesiyai i bwadusobusobuwa i bwaduwa, “Namaise yo Seitani atu yota Seitani tauna ina kwaviniya?

²⁴ Taki kafa visime tauna ina sinatakatakiya be sina vikamunumunuwa, na kafa visime-nama muka ina fakwa nubwayouna.

²⁵ Taki yota namoḡa ugunina ina sinatakatakiya be sina vikamunumunuwa, noko uguni-nama ina kayakweniya.

²⁶ Eketa taki Seitani yana yoko ina sinatakatakiya be sina vikamunumunuwa nao muka kana fata ina misini, yawane ina kakaviya.

²⁷ Muka tamo aitevana kana fata be namoḡa fifiwanina yana numa ina kanasunei be yana nogonogo ina gikuma. Kana nivaniva tamo namoḡa fifiwanamokena ina yoniya, yo muniyai yana numai ina gikuma.

²⁸ A iyaiyavimiya venemokena. Namoḡa yasi go'yonan matatafunabe yasi bwadutafakaikona Guyau nenei o ina vinuwateweisiya.

²⁹ Atu taki kwaḡa aitevana Kanunu Tafutafuna kuna bwadu-tafakaikokoniya Guyau mukamokena ina vinuwateweyeu atu ya go'yonan ina fakwawaḡata.”

³⁰ Yeisu i bwaduwa nofemaise uḡuna visime kana tovisawavenena si bwaduwa, “Kanunu goyona i nuwafiya.”

Yeisu Ugunina Venemokena

Madiu 12:46-50, Nuke 8:19-21

* ^{3:16} Giniki fonasiyai, *Fita kana givina maise gabana.* † ^{3:18} *Senoti kana givina maise, Diu fiyaosi eatu yoko kabegona. Tasike nuwanuwasi Noma kana tovisime nukusi sina vikamunumunuwa.* ^{3:22} *Madiu 9:34, 10:25* ^{3:29} *Nuke 12:10*

³¹ Tovanama nenei Yeisu ayona eketa sisitaina si nemiya menanai si misimisiniya, atu kana matakawa si teweiya i niya be ina nemiya ina kitisiya.

³² Sabu Yeisu si toḡafifiniya eketa tasike fiyaoſima o si iyaviya si bwaduwa, “Ayou keta sisitai menanai, nuwanuwasi kwaḡa.”

³³ Nenesiyai i nufata i bwaduwa, “Avi ayoku o avi sisitaiku?”

³⁴ Eketa namoḡasima si toḡafifiniya i kitanainaisiya eketa i bwaduwa, “Kwa kitai! Nofe o ayoku eketa unaunaku.

³⁵ Aitevana Guyau yana nuwanuwa ina fufuniya, tanake unaku, nouku eketa ayoku.”

4

Fwayafwaya Nufunina Kasi Bwadusobusobu

Madiu 13:1-9, Nuke 8:4-8

¹ Yeisu yana visawavenena i kakina-savaviniya Ganini tobu kafakainei eketa sabuvekamoka si niya yana sifufu sina vaneneiya. Eatu si yokokwafuya na uḡuna wakai i toḡa atu namoḡa o tobu kafakainei si fakwa.

² Eketa iba yagwanina fasisiyai bwadusobusobuwai i visawavenena. I iyavisiya i bwaduwa,

³ “Kwa nowaniya! Namoḡa tamokaḡa kana bwibwiyaguwai fwayafwaya matatafunu i fonoyauyauniya eketa nugi etanei i giyauyauniya.

⁴ Tunisi ketai si fekuwa eketa manuwa si nemiya si kawa.

⁵ Atu tunisi gabagabaninei si fekuwa atu muka fwayafwaya badobadona na uḡuna si venuketovitakana,

⁶ atu kikwanakwanamisi muka sita sobu venemokena keta vanavana i vaneya nenei o i taoyayanisiya.

⁷ Nugi tunisi si fekuwa bubu kikikwanekwanena nenesiyai si tafwa atu bubusima si tunatautaunisiya keta muka sita vikabwaga.

⁸ Eatu tunisi nugi si fekuwa fwayafwaya dewadewanei keta si tafwadewadewa. Tunisi si sakuna 30 na kana vifofo, 60 na kana vifofo, eketa 100 na kana vifofo.”

⁹ Eketa i iyavisiya i bwaduwa, “Taki na taniyami maise avana a iyavimiya kwana nowaniya.”

Yeisu Yana Bwadusobusobu Na Kana Uḡu

Madiu 13:10-17, Nuke 8:9-10

¹⁰ Tovanama Yeisu kana kisina, yana tonowana kasi 12 yota namoḡa tunisi si nemiya Yeisu nenei keta si nutoninuvenuviya yana bwadusobusobusima fasinei.

¹¹ I nufata i bwaduwa, “Kwami fiyaomima a gibokimiya be Guyau yana kafa visime kana nuwasiskona ana nusifufuwimiya. Atu mani namoḡa nenesiyai o muka ana givimayetadewadewai, naki bwadusobusobuḡa nenei ana nusifufuwisiya.

¹² Nokomaise ana fufuniya ebe avana manatuwaina Guyau yana tomatakawa tamokaḡa i viginiwiya fasisiyai ina vivenemokena.

Naki sina kitakitiya,

atu muka sina kitakinanei.

Naki sina nowanowaniya,

atu muka sina nuwatasanamananei.

Taki yasi fufunagoyo sina kitakinaniya keta sina nuwatasanamaniya ebe sita ugevinisiya nenekuwai

nao ata vinuwateweisiya.”

Fwayafwaya Nufunina Kasi Tunina Kana Sanamana Fasinei

Madiu 13:18-23, Nuke 8:11-15

¹³ Yeisu i iyavisiya i bwaduwa, “Nofe bwadusobusobunama tamo kana sanamana nene-miyai? Avi bwadusobusobu yoke kwana sanamanei?”

¹⁴ Nugi kana toyauyauneina nao Guyau fonana kana toyauyauneina namoḡa yagwanisi nenesiyai.

¹⁵ Namoḡa tunisi yasi fakina maise ke'ta bwadusima si nowanowanisiya atu muka mwane-nena Seitani i nenemiyia keta i viviteweisiya.

¹⁶ Namoḡa tunisi o maise fwayafwaya gabagabanina, bwadu si nowanowaniya eketa muka mwanenena si katukatuvya na yasi sebobo,

¹⁷ atu muka na kikwanakwanamisi, na nenei keta yasi fakwa muka nubwayouna. Tovanama biga dewadewana fasinei dauna keta kuvavana i kikkinomanisiya, si venuvenudibutoyoga.

¹⁸ Namoḡa tunisi o maise bubu sakasakanununa. Nofe namoisima o biga si nowanowaniya,

¹⁹ atu yasi nuwanuwa o kimoki fwayafwaya kana fakwafakwa ibasima nenesiyai, gabana keta iba tunisi kasi nisaḡa si nuwagabubuwisiya. Eketa noko ibasima biga dewadewana si tunatunatauniya eketa muka ita viviuwa.

²⁰ Fwayafwaya dewadewana o maise namoḡa tasike biga dewadewana si nowaniya keta si katuvya. Eketa tunisi si sakuna 30 na kana vifofo, 60 na kana vifofo, eketa 100 na kana vifofo.”

Kimayeta Yana Kafa Misini Etanei

Nuke 8:16-18

²¹ Yeisu yota i iyavisiya i bwaduwa, “Muka tamo aitevana kana fata kimayeta ina kanasunei keta kabomai ina kabwaniya o kivi sifunei ina tenei. Atu naki kana nufota be yana kafa misiniyai ina teniya.

²² Aviyavana makamakaviuneinasi o naki maise be ana tene-kikkinomanisiya, eatu aviyavana kikikabwanisi o naki maise be ana vitanadadisiya.

²³ Taki na taniyami maise avana a iyavimiya kwana nowaniya.”

²⁴ Keta yota i kanakakina, “I kanoveimi be kwa vaneneḡa-dewadewa, yami nowanautuutu-nama nenei yami sanamana ina givinakasiya yota ina vifofwiya.

²⁵ Tasike aviyaonana simo nenesiyai ina venefifofwisiya. Eatu tasike aviyaonana muka nenesiyai atu kabegona, naki nenesiyai ina viteweiyi.”

Guyau Yana Kafa Visime

Yana Tafwatafwa Kana Bwadusobusobu

Madiu 13:31-32,34, Nuke 13:18-19

²⁶ Yeisu yota i bwaduwa, “Guyau yana kafa visime o nofemaise. Namoḡa tamokaḡa yana bagunai nugi i gyauyauniya.

²⁷ Nuwabuna i banubanuwa keta kuyadayada i misimisiniya, atu nugi o si tafwatafwa eatu muka ita sanamanei namaise.

²⁸ Fwayafwaya o nugi i gigivitafwiya, nauna ina ketovitakana, ina tafwa ina vaneya, eyo ina vikabwaga.

²⁹ Tovanama kabwagamokena ina gumaiya keta kiyana kana tova, namoḡanama ina vibutuwa ina totuya.”

³⁰ Eketa Yeisu yota i iyavisiya i bwaduwa, “Avi bwadusobusobu tamo ebe nenei Guyau yana kafa visime ata sawanuvenuveyei?

³¹ Naki maise kayawana nugina musumusumokena namoḡa si bagubaguniya,

³² atu tovanama ina tunakutuva o kaiuwauwa matatafusi i tufutufuteweisiya, naḡanina o si nakanakata keta bayawinei kana nufota be manuwa kasi gigi sina kiyona.”

³³ Nofemaise bwadusobusobusima yagwanina nenesiyai i nusifufuwisiya kana ni-vaniva si nowana kasi fata na yasi sanamana.

³⁴ Yana kikitana namōga nenesiyai matatafuno o bwadusobusobu nenei, eatu kana tomuniyeināga nenesiyai o matatafuno i gigivimayesiya.

Yeisu Fonimanabutu I Sawataniya

Madiu 8:23-27, Nuke 8:22-25

³⁵ Noko kuyadayadanama kana navinavi, Yeisu kana tomuniyeina i iyavisiya i bwaduwa, “Tana tamana fafaninei.”

³⁶ Tanake o wakai atu kana tomuniyeināga si tōga eketa tanake nukusi yoko si teweisiya atu waka tunisi nukusi si tamana.

³⁷ Muka mwanenena atu fonimana i towa eketa nefo waka i siwatotoiya, eketa ukowa i vibutuwa i maamāga wakai.

³⁸ Yeisu waka kunenei i videbaboununakata keta i banubanuwa. Atu kana tomuniyeina si nuvauniya keta si bwaduwa, “Aiye, muka kuta vinuwana tana mateya fasineil!”

³⁹ I misiniya keta fonimana i dageiya i bwaduwa, “I katanai!” Yota nefo i iyaviya, “Ku nigwana!” Muka mwanenena fonimana i kataniya eketa manokutukutu i teweiya.

⁴⁰ Eketa kana tomuniyeina i iyavisiya i bwaduwa, “Ava fasinei yo kwa matutamoka? Yawane muka yami vitumāgana?”

⁴¹ Naki kawasi si yaowa eketa tututausi si vikatonitoniya, “Nofe avi namōga yo fonimana keta nefo fonana si nowaniya!”

5

Yeisu Kanunu Goyosi I Nukakisiya Namōga Tamokāga Nenei

Madiu 8:28-34, Nuke 8:26-39

¹ Yeisu keta kana tomuniyeina si nemiya Ganini tobu fafaninei fiyao Genasa yasi fafaniyai.

² Tovanama Yeisu i sobuwa wakai, namōga tamokāga kanunu goyona i nuwafiya matematesi kasi vatunuma nenesiyai i kikinomana-nemiya nenei.

³⁻⁵ I fakwafakwa vatunumai. Muka tamo aitevana fifiwanamokena be ina vanetanai. Tova matatafuno kaena keta nimana seni nenesiyai si yonayoniya atu unavasima i kikionota eketa muka tamo aitevana kana fata be ina yona-savavinei. Kuyadayada keta nuwabuna tamokatamokāga vatunuma keta koya nenesiyai i ninikaokaōgowa keta i bwaubwauwa yota tauna gabanai i nunugisagisasiya.

⁶ Tovanama Yeisu kedawanauwai i kitia i dibwana i niya eketa naunei kaetutuna i viketogunisiya,

⁷ eketa kayona nakasinei i tatakwayana i bwaduwa, “Yeisu, Guyau Etanemokenei Natuna! Ava ya nuwanuwa nenekuwai? Guyau kana wavai a vivikokona-sineganiganija muka kuna givikuvakuvavaneiku.”

⁸ Nofemaise i bwaduwiya ūguna o Yeisu kanunu goyona nauna i miki-iyaviya, “Kanunu goyou namōga nofe ku gionovei!”

⁹ Yeisu i nutoniiya i bwaduwa, “Namaise ka wava?”

I nufata i bwaduwa, “Kaku wava Sagisagigi ūguna kima yagwaniki namōga nofe sinenei.”

¹⁰ Eketa kanunu goyosi Yeisu si kamanemaneyeweyewi be muka sina nai tamo fafani nenei.

¹¹ Niniusiyai o fonoyauwa si kakabubuna koya kafakainei,

¹² eketa kanunu goyosi Yeisu si kamanemaniya si bwaduwa, “Ku sawateweeyeiki be ku teweyeiki ka nai fono sinesiyai.”

¹³ Eketa sawatewe yeina i venisiya keta namōga sinenei si kikinomana atu si niya fono nenesiyai si kanasuna. Fonoyauwasima kasi yagwana 2,000 maise, tefai si sinowa eketa tobuwai si gavivina.

¹⁴ Fonosima kasi tokitavikavina si dibwana si niya menana nakasinei eketa yota menana tamokatamokāga nenesiyai matakawa si venutamatamaniya. Namōga si niya eketa aviyavana i kikinomana si kitija.

¹⁵ Tovanama si nemiya Yeisu nenei, namōganama manatuwaina kanunu goyosi si nuwafiya si kitija na kana nuya keta yana nuwanuwa dawaniniina nenei i nuvitogā eketa matatafusi si matuta.

¹⁶ Aviyaonana si kitija avana i kikinomana namōganama keta fono nenesiyai namōga si iyavisiya.

¹⁷ Eketa Yeisu si kamanemaniya be vitana yasifafani ina teweia.

¹⁸ Tovanama Yeisu wakai i tōgatogā, namōga nauna kanunu goyosi si nuwafiya i kamanemaniya be nukusi sita niya.

¹⁹ Atu Yeisu i sawataniya eketa nenei i bwaduwa, “Ku makavinay ya menanai be ya sabu kuna iyavisiya avana iba nakasina Tuveka i saviviniya fasiweu, eketa namaise yota yana sineganigani neneweu.”

²⁰ Namōganama i makaviniya eketa Dekafonisi* nenesiyai i nusifufuwa avana Yeisu i saviviniya nenei. Namōga matatafusi si nowaniya keta si mayagā.

*Yainusi Natuna Gumayogu Matematena
Keta Gumayogu Visafwavinaina*

Madiu 9:18-26, Nuke 8:40-56

²¹ Yeisu i tamana-savaviniya tobu fafaninei. Yawane tobu kafakainei atu sabuveka si nemiya keta si yokokwafuya.

²² Eatu namōga tamokāga kana wava Yainusi, tanake tamo numa kafa yokoyoko kana toviketanuneina, i nemiya Yeisu nenei. Tovanama Yainusi Yeisu i kitija i fekuwa kaeyafayafanei,

²³ eketa nenei i vikokona-sineganiganiya i bwaduwa, “Natuku gumayogu kabegona, kabegomokena ina mateya. Kuta nemiya nimau tofwanei kuta teniya be kuta givibwiniya keta ita fakwa na yawasina.”

²⁴ Tovanama si nōgokawawa, namōga sabuveka si yokokwafukwafuya keta nukusi si niya.

²⁵ Gumayogu kana katona ufaufa i toatogateweteweia manamana 12 o nukusi sine-siyai.

²⁶ Yana nogonogo matatafuna tokwenikweni nenesiyai i teweia ebe vitana ita bwina eatu katonanama i nakatamoka.

²⁷⁻²⁸ Yeisu fasinei i biganowana keta nuwasinenei i bwaduwa, “Taki kana nuyāga ana gisikoniya nao ana dewadewa.” Eketa namōga sabuveka kasi sinefouwai i niya Yeisu kumunina keta kana nuya i gisikoniya.

²⁹ Muka mwanenena ufaufana dibwadibwana i kaonosiya eketa tauna i kamukoniya vitana kana katona naki i kakaviya.

³⁰ Noko tovanama nenei Yeisu i sanamaniya yana fiwana naki i kikinomana eketa namōga kasi sinefouwai i sāgabwataviniya keta i bwaduwa, “Aitevana kaku nuya i gisikoniya?”

³¹ Kana tomuniyeina si iyaviya si bwaduwa, “Ku kitai! Namōga sabuveka si yokokwafuwa atu namaise yo ku bwadubwadu, ‘Aitevana i gisikoniku?’ ”

³² Atu Yeisu i kitakitadadana be nuwanuwana ina kitija aitevana i gisikoniya.

* ^{5:20} Giniki fonasiyai, Dekafonisi kana givina menana 10 nakanakasisi.

³³ Atu gumayogu i nuwatasanamaniya aviyavana i kikinomana nenei eketa na yana matuta yota na yana kinikuna i niya Yeisu naunei kaeyafayafanei i fekuwa, keta i iyaviya iba matatafunu kana venemokena nenei.

³⁴ Keta Yeisu i iyaviya i bwaduwa, “Natuku, ya vitumağanai ku dewadewa. Ka katona naki i kakaviya. Keiya nenei ku nai.”

³⁵ Yawane i nunusifufuwa atu namoğa tunisi Yainusi yana numei si nemiya keta si iyaviya si bwaduwa, “Natuu gumayogu naki i mateya. Ava fasinei tovisawavenena kuna visinatamatamane-kaogowei?”

³⁶ Yeisu yasi bwadunama i nowanateweiya eatu i iyaviya i bwaduwa, “Muka kuna matuta, naki ku vitumağanamoka.”

³⁷ Muka tamo aitevana ita sawateweyei ebe yo nukusi sina nai naki Fita, Yemesa eketa kana tufunuwa Yoni nukusi sina niya.

³⁸ Tovanama Yainusi yana numai si kikinomana Yeisu namoğa yagwanisi i kitisiya si bwedibwedi-bwaubwauwa,

³⁹ eketa i kanasuna sinenei keta i iyavisiya i bwaduwa, “Ava uğuna yo kwa bwedibwedi-nukwae. Gwadimonamona nai muka ita mate atu i banubanuwa.”

⁴⁰ Namoğa si kawanaviya fasinei matatafusi i vikikinomanisiya eatu gwadimonamona ayona keta amana yota kana tomuniyeina kasi tonu nukusi si kanasuna totomuwai namai gwadimonamona i matamataveya nenei.

⁴¹ Nimanei i ova keta i bwaduwa, “*Tanita kumi*,” kana givina, “Gumayogu kabegou a iyaiyaviwa ku misini.”

⁴² I venuotowamisinya keta i fanakwanikwaniğā. (Tanake kana manamana 12.) Eketa si mayağamatatafuwa.

⁴³ Eketa Yeisu visime fifiwanamokena i venisiya ebe muka tamo aitevana sina iyavei. Eyo i bwaduwa, “Ava tamo kwa venei be i kawa.”

6

Fiyao Nasaneti Yeisu Si Dibutoyoiya

Madiu 13:53-58, Nuke 4:16-30

¹ Yeisu kana tomuniyeina nukusi menana noko si teweiya keta si makavinisiya Nasaneti tauna yana menana nenei.

² Sabati kana kuyadayada nenei i vibutuwa visawavenena numa kafa yokoyoko sinenei. Namoğa yagwanisi si nowaniya keta si mayağā. Tututausi nenesiyai si vikatonitoniyi si bwaduwa, “Namasimo nofe nuwanuwasma i vaisi, avi nuwatasuyasuya nenei eyo kafa nuwatabau fifiwanisi i gigikikinomaneisi?

³ Namoğa nofe o naki tokabitamomoka. Ayona o Meni eketa sisitaina o Yemesa, Yosefa, Yudasa keta Saimoni, yota nounouna nukusinofemai ta fakwafakwa.” Eketa si dibutoyoemokiya.

⁴ Yeisu i iyavisiya i bwaduwa, “Namоgа Guyau yana tomatakawa si vivifotuvisiya, eatu tututausi yasi menana namoisi be yasi sabu eketa yasi fasekwa o muka sita vivifotuweisi.”

⁵⁻⁶ Eketa Yeisu i mayağā uğuna namoğa muka sita vitumağana, na fasinei muka kana fata be tamo iba fifiwanina nokomai ita fufuniya eatu nimana i dawana nasi viyamoka tofwasiyai eketa si bwina.

Yeisu Yana Tonowana I Visimeisiya Si Niya Menana Nenesiyai

Madiu 10:5-15, Nuke 9:1-6

Eketa i fanakwanığā menana nenesiyai i vivisawavenena.

⁷ Yeisu yana tonowana i wenevakukusisiya eketa nuwesinuwesi i visimeisiya menana nenesiyai. Eketa visime i venisiya ebe kanunu goyosi sina vatanisiya,

8 eketa i iyavisiya i bwaduwa, “Yami nainama nenei muka tamo aviyavana kwana uniya, muka kabwaga, kautu o gabana, naki kiwanağā tamokağā.

9 Kami kaevatakutakuna kwana kikotonina eatu muka tamo nuya kana vinuwa kwana uniya.

10 Taki avi menana nenei kwana niya, tamoka numanama nenei kwana fakwa kana nivaniva na menaninama kwana teweiya.

11 Taki kwana nemiya tamo menana nenei atu namoğā muka sina katuvaimi o sina nowanimi, kaeyafayafami kasi kafusisima kwana nubutusiya eatu kwana niya. Noko ina visawavenena vitana matasi ina kanakasiya.”

12 Eketa si niya namoğā si iyaiyavisiya, “Yami fufunagoyo nenesiyai kwana ugevinimiya ebe kwana makavinimiya Guyau nenei.”

13 Kanunu goyosi yagwanisi si vikikinomanisiya eketa onive bubunei namoğā tovisafwavinağā tofwasiyai si kisiwağā eketa si givibwinisiya.

Tufomu Enoda Anitifasi Keta Yoni Togivibutabuta Yana Mate

Madiu 14:1-12, Nuke 9:7-9

14-16 Yeisu bigana i kewa eketa namoğā matatafusi kana wava si sanamaniya. Tunisi namoğā si bwadubwaduwa, “Kana fata be iba fifiwanisi ina saviviniya uğuna tanake Yoni togivibutabuta matematesi nenesiyai i misini-savaviniya.” Tunisi namoğā si bwaduwa, “Tanake o Inaitiya i makaviniya.” Tunisi namoğā yota si bwaduwa, “Tanake maise tomatakawa manatuwaina.”

Nofe ibasima fasisiyi, tufomu Enoda Anitifasi i biganowana eketa i bwaduwa, “Yoni togivibutabuta kayona a nuonotateweiya eatu mateyai i misini-savaviniya.”

17-20 Kana sifufumokena nofemaise. Muniyai yo Yeisu i vibutuwa visawavenena, Enoda taina Finifi kawana Enodiyasi i vikawanisiya. Munifotai Yoni Enoda i iyaviya i bwaduwa, “Yata visime nenei muka tamo ka sawateweeyeina be taiu kawana ku vikawanisi.” Na fasinei Enoda yana tonuaviya i visimeisyia si niya. Yoni si givikaviniya, si yoniya eketa deniyai si teniya. Enoda keta Yoni yasi vikanunusifufu nenei Enoda nuwanuwa yaona venemokena i viya, eatu naki nuwanuwana be ina vanevaneneiya. Enodiyasi o si kayokayokuğā nuwanuwasi be Yoni sina nuvimiatiya atu Enoda i sanamaniya Yoni o namoğā dewadewana keta tafutafuna na uğuna i matuta eketa i ofafafiya. Na nenei Enodiyasi muka kasi fata Yoni sita nuvimatei.

21 Enodiyasi yasi kuyadayada dewadewana i kikinomana, Enoda yana kafa tufuwa kana tuku kana tovai. Enoda ka nakasina i fufuniya tovisime nakanakasisi be tonuaviya kasi toviketanuneina keta Ganini kasi toviketanuneina fasisiyi.

22 Enodiyasi natusi gumayogu i kanasunanemiya keta yana vağai Enoda kana yokoyoko nukusi i givisemwanisiya. Eketa tufomu gumayogu kakaabana i iyaviya i bwaduwa, “Aviyavana ya nuwanuwa kuna bwaduwiya, ana veniwa.”

23 Eketa bwadudabadaba fifiwanina nenei i iyaviya i bwaduwa, “Aviyavana ya nuwanuwa kuna vikokonikuwa, maise yaku kafa visime tunina ana veniwa.”

24 Gumayogu i kikinomana keta ayona i iyavisiya i bwaduwa, “Avamasi fasinei ata vikokona?”

Ayona si nufata si bwaduwa, “Yoni togivibutabuta debabouna fasinei kuna vikokona.”

25 Dibwadibwanina nenei i venumakaviniya tufomu nenei eketa i bwaduwa, “Nuwanuwaku nofe tova Yoni togivibutabuta debabouna kuna nuonosiya keta kanusana nenei kuna totoiya keta kuna venikuwa.”

26 Nofe bwadunama tufomu nuwatana i gividauniya venemokena, eatu naki kana yokoyoko matasiyai i bwadudabadaba na fasinei yana vikokona muka ita dibutoyoğei.

27 Eketa muka mwanenena tonuaviya i visimeiya be Yoni debabouna ina nemiiya. Namoğanama i niya deni nenei eketa Yoni kayona i nuonosiya,

28 kanusana nenei debabouna i nemiiya gumayogu i veniya eketa gumayogu i viya ayona i venisiya.

29 Tovanama Yoni kana tomuniyeina bigana si nowaniya, si nemiya eketa tofwana si viya keta vatunuma nenei si odewadewiya.

Yeisu Namoğā 5,000 I Vikanisiya

Madiu 14:13-21, Nuke 9:10-17, Yoni 6:1-14

30 Tonowana si makavinisiya eketa iba matatafunu avana si fufuniya yota si visawavenena, si bwaduwe-kikinomaniya Yeisu nenei.

31 Na tovanama nenei, namoğā yagwanisi Yeisu si venuvenuyeweyewiya eketa muka tamo yasi kawasasa be sina biyawasa. Na fasinei Yeisu i iyavisiya i bwaduwa, “Kwamiğā kwa nemai. Sabu nofe ta teweyeisi be ta nai kabağā nunukamumunina nenei ebe ta viyawasi.”

32 Eketa tasikeğā wakai si niya kabağā nunukamumunina nenei.

33 Atu yasi noğokawawanama nenei, namoğā menana kana matatafu nenesiyai si kitakinanisiya eketa si venufana noko kabağanama nenei muniyai yo Yeisu kana tomuniyeina nukusi si saniniya.

34 Tovanama Yeisu wakai i sobuwa, sabuveka i kitisiya. I kitasineganiganiisiya uğuna tasike maise sifi muka na kasi tokitavikavina, na uğuna i vibutuwa i visawavenena iba yagwanisi nenesiyai.

35 Navinavimokeyai kana tomuniyeina si nemiya nenei eketa si bwaduwa, “Nofe wanakikavai eatu vanavana naki i sonusonuwa.

36 Na fasinei namoğā ku teweyeisi be si nai menana ketamwakufwai, tututausi kasi kabwaga simo si vikimwane ebe si kawa.”

37 Eatu i nufata i bwaduwa, “Kwami tututaumi tamo aviyavana kwa veneisi be si kawa.”

Eketa si iyaviya si bwaduwa, “Omasi 200 siniva* nenei maneka kana kimwanisiya keta kana vikanisiya?”

38 Eketa i nutoninuvenuvinsiya i bwaduwa, “Aviyesi maneka nenemiyai? Kwa nai be kwa dadana.”

Tovanama si nisaiya, si bwaduwa, “Maneka 5 eketa iyana nuwesi weka.”

39 Yeisu sabuveka i iyavisiya i bwaduwa, “Bubuwai kwana fakwasiotoğā yoko nenesiyai.”

40 Eketa yoko nenesiyai si fakwasiotoğā. Tunisi kasi yagwana 50 atu tunisi o 100.

41 Tovanama Yeisu maneka 5 keta iyana nuwesi i visiya, i kitavaneya abamai ibasima fasisiyi Guyau i viagigikuwiya. Maneka i gisinesiniya eketa kana tomuniyeina i venisiya keta si vitukuwa namoğā nenesiyai. Keta yota iyana nuwesi i gikotokotova keta i vitukuwa matatafusi nenesiyai.

42 Eketa matatafusi si kasiyuwa venemokena,

43 munifotai Yeisu kana tomuniyeina maneka keta iyana tufotufo si kwakwiya keta feyawa 12 si vimaisiya.

44 Namoğā kasi yagwana 5,000 na yasi susu kabwaginama si kaniya.

Yeisu Ukowa Etanei I Niya

Madiu 14:22-33, Yoni 6:15-21

45 Muka mwanenena Yeisu kana tomuniyeina i iyavisiya be wakai sina venuviketanuna menana Betisaida nenei tobu fafaninei, eatu noko sabusima i teweisiya si niya.

46 I vioyoowisiya muninei i vaneya koyai kawanunuku fasinei.

6:34 Ginağanağā 27:17, 1 Tufomu 22:17, 2 Sifusifufu 18:16, Isikeni 34:5, Madiu 9:36 * **6:37** 200 siniva o yamayamana 8 tobunanige fatana maise.

⁴⁷ Navinavinama nenei Yeisu kana tomuniyeina yasi wakai tobu sinefounei si kikinomana, eatu tanake kana kisina si sinanoviya.

⁴⁸ Eketa i kitisiya kana tomuniyeina si oioiya na yasi fiwana uğuna fonimana keta yoyo si viketosoğaniya. Eketa tovawedanai Yeisu ukowa etanei i niya kuweyaisi be vitana ina tutuunisiya.

⁴⁹ Atu tovanama si kitiya si bwaduwa vitana mayamayau ukowa etanei ita nenemai eketa si tatakwayaniya.

⁵⁰ Matatafusi si kitiya si matuta.

Eketa Yeisu i venubwadufotafota i iyavisiya, “Muka kwana matuta. Kwa katevatu. Iyau weka.”

⁵¹ Yeisu i toğā wakai eketa fonimana i onoviya. Kawasi i yaowa,

⁵² uğuna avana i saviviniya maneka nenesiyai si kitiya eatu muka sita nuwatasanamanei yana fiwana keta katekatesi si fakina.

Yeisu Tovisafwavinağā Yagwanisi

I Givibwinisiya Menana Genasaneti Nenei

Madiu 14:34-36

⁵³ Tobu si witamaniya keta Genasaneti si saniniya. Nokomai waka si nusifwiya.

⁵⁴ Tovanama wakai si sobuwa, namoğā Yeisu si venukitakinaniya.

⁵⁵ Namoğā si venusavaneneğāfafaninama nenei. Avi kabığa nenei sina nowaniya Yeisu nokomai, tovisafwavinağā na sitasi si nenemiisiya nenei.

⁵⁶ Yeisu i niya menana-sifunu yota menana nakanakasisi eketa numa-sifunu nenesiyai. Noko kabığasima nenesiyai namoğā tovisafwavinağā si nenemiisiya eketa kabığa kafa vivitamaneina nenesiyai si dawadawana, eatu Yeisu si vivikokoniya be kana kwame matakafafanağā sita gisikoniya. Eketa aviyaonana si gisikoniya si dewadewa.

7

Guyau Yana Visime, Wağawağası Kasi Sanu I Vanetaniya

Madiu 15:1-9

¹⁻⁴ Fanasi keta Diu fiyaosi yagwanisi wağawağası nenesiyai kasi sanu i donanisiya eketa si munimuniyya. Kasi owa be tukwawa eketa taga si nunutamatama kana ketaketai venemokena ebe si vitumaganiya noko kukuwasima eyaeyasi Guyau matanei. Tovanama kafa vivitamaneina nenei sina makavinisiya, nauna nimasi sina kigona kana ketaketai muniyai yo sina kawa. Tova tamokağā Fanasi keta yota tunisi Mosese yana visime kana tovisawavenena Yenusanemei si nemiya nukusi Yeisu si yokokwafuya be sina vaneneiya fasinei. Si kitisiya tunisi tomuniyeina muka nimasi nauna sita kigona eatu kasi kabwaga si kakawa.

⁵ Eketa si iyaviya si bwaduwa, “Ka tomuniyeina nimasi gavigavisi atu si kakawa. Ava uğuna yo wağawağata kasi sanu muka sita munimuniyei?”

⁶ I nufata i bwaduwa, “Kwami meyami vinavinasi avage vitana dewadewami! Tova manatuwaina Guyau yana tomatakawa Aiseya venemokena i viginiwiya kwami fasimiysi. Nofemaise i viginiwiya,

*Guyau i bwaduwa, ‘Namoğā nofe kawagebunasiyiğā si vivifotuwikuwa
eatu katekatesi i fakwa sasanei.*

⁷ *Tututausi kasi sanu si vivisawavenena yo muniyai si bwadubwaduwa vitana noko Guyau yana visime,
eketa kaku kodukodu nenesiyai o i viibakaokaoğowa.’*

⁸ Eketa Yeisu i bwaduwa, “Guyau yana visime kwa dibudibutoyoiya atu kwami tututaumi kami sanu kwa munimuniyya.

⁹ Kwa vivinuwadadana vitana dewadewana kwata fufufuniya atu Guyau yana visime kwa visağaketuketuvisiya eatu wağawağami kasi sanu kwa viya o kwa munimuniyedewadewamokisiya.

¹⁰ Nofe yota tamo kafa kita kwa fufufuniya. Mosese i viginiwiya i bwaduwa, ‘Amau keta ayou kuna vifotuwisiya,’ keta ‘Taki tamo aitevana ina vikanatafutafuwa amana o ayona nenesiyai, na gwadinama kwana nuvimiatiya.’

¹¹ Atu nofemaise kwa vivisawavenena. ‘Taki tamo aitevana ibanama nenei, kana nufota be amana o ayona ina ovivitsiya eatu ita iyavisiya, “Iba nofe kaku nufota be nenei ata ovivitimiya eatu a tenesiniya be Guyau ana veniya, na fasinei muka kaku nufota be ana veneimi.”’

¹² Taki nokomaise ina fufuniya nao kwana bwaduwa, ‘Naki dewadewana.’ Na nenei kwa viviketofotiya eketa muka ayona be amana ina oviviteisi.

¹³ Tovanama nofemaise kwana fufuniya, nao wağawağami kasi sanuğā kwa munimuniyya eatu Guyau yana visime kwa vivibakaokaogowiya keta yota ketaketa yagwanisi nenesiyai nofemaise kwa fufunisiya.”

Avi Fufuna Namoğā I Gigavigavigavisi Guyau Matanei

Madiu 15:10-20

¹⁴ Yeisu namoğā i wene-savavinisiya si nemiya nenei eketa i iyavisiya i bwaduwa, “Matatafumi yaku sifufu kwana nowanautuutuya be kana sanamana kwana viya.

¹⁵ Aviyavana tamo namoğā kawanei ina kanasuna o muka ina givigavigaviya. Eatu avana kawanei ina kikinomana, enao ina givigavigaviya Guyau matanei.”*

¹⁷ Namoğā i teweisiya eatu i kanasuna numai, keta kana tomuniyeina si nutoninuveviya bwadusobusobu i nusifufuviya kana sanamana fasinei.

¹⁸⁻¹⁹ I nufata nenesiyai i bwaduwa, “O kwami yota yawane muka kwata sanamanei yaku sifufu kana givina! Muka kwana nuwatasanamanei tovanama namoğā kabwaga ina kaniya, noko kabwaganama muka ina kanasuna nuwfounei, eatu ina niya kamokamonei eketa ina kikinomana. Muka kana fata be ina givigavigaviya.” Tovanama Yeisu noko i bwaduwiya, i visawavenena vitana kabwaga matatafuna o eyaeyana Guyau matanei.

²⁰ Yota i bwaduwa, “Avana namoğā sinenei ina kikinomana noko ibanama ina givigavigaviya.

²¹ Nofe ibasima o namoğā nuwfounei si kikinomana — vinuwadadana goyosi, vimomona-kaokaogo, gikuma, nuvimate, kudo,

²² kanufafa, fufuna goyosi, bwadu-vikanonono, matayaiyaina, vikumaigī, sawanuketu, nuwavane, akwavakwava.

²³ Nofe ibasima matatafuna goyosi nuwfounei si kikinomana eketa namoğā si gigavigavigaviya.”

Ne Foenisiya Yasi Vitumağana Yeisu Nenei

Madiu 15:21-28

²⁴ Eketa Yeisu menana noko i teweiya eatu i niya menana tamokağā nenei Taya keta Saidoni niniusiyai eketa i niya numa tamokağā nenei. Muka nuwanuwana be namoğā sina sanamanei tanake o noko menananama nenei, eatu muka kana fata ina makaviuna.

²⁵⁻²⁶ Gumayogu tamokağā si nowaniya vitana Yeisu o nokomai eketa muka mwanenena si nemiya nenei. Gumayogu nofe o muka ne Diu, tasike ne yauyauna. Si tufuwa menana Foenisiya neneifafani Siniya sinenei. Kanunu goyona natusi gumayogu i vivisimeiya fasinei keta si nemiya Yeisu nenei. Eketa si fekuwa kaeyafayafanei eketa si kamanemaniya be natusi nenei kanunu goyona ita vikikinomaniya.

^{7:10} Yauna 20:12, 21:17, Visime Tafu 20:9, Visime Nuvinavinana 5:16 * ^{7:15} Tunisi viginiwa manatuwaisi nenesiyai o kana nukisi 16 si nunatuya. “Taki na taniyami maise avana a iyavimiya kwana nowaniya.”

²⁷ I sanamaniya tasike muka ne Diu eketa i iyavisiya i bwaduwa, “Fiyagenagena nauna sita mikikawa, muka kana nufota be fiyagenagena kasi kabwaga ana vai keta ana teweyei anuketa nenesiyai.”[†]

²⁸ Eatu si nufata si bwaduwa, “Tuveka yo, ava ku bwaduwuya o venemokena, eatu anuketa sonama sifunei fiyagenagena kasi kawamusumusu i fekufekuwa, si kanikaniya.”

²⁹ Eketa i iyavisiya i bwaduwa, “Yami bwadunama dewadewana na fasinei kwa nai yami ketai, eatu kanunu goyona o natumi gumayogu naki i gionoviya.”

³⁰ Tovanama si kikinomana numai, natusi si kitiya i matamataveya kana kiviyai eketa si sanamaniya vitana kanunu goyona naki natusi i gionoviya.

Yeisu Namōga Taniyana Kweuna Yota Meyana Danuna

I Gidewadewiya

³¹ Yeisufafani Taya i teweiya eketa i vaonota Saidoni sinefounei. Eketa i niya Ganini tobuwai Dekafonisi yana fafani sinesiyai.

³² Nokomai namōga tamokāga taniyana kweuna yota meyana danuna si nemiiya. Eketa Yeisu si vikokona-sineganiganiya be nimana ita teniya tofwanei be ita dewadewa.

³³ Namōganama i oviya eketa kasi nuwa si niya si misinikafasina eketa namōganama taniyanei nimatafwana i katukanasunisiya, muniyai yo i nufuniya eketa meyana i gisikoniya.

³⁴ Eyo i kitavaneya abamai, yawasina i tuniya eketa namōganama nenei i bwaduwa, “Efata!” Kana givina o “I kagegeu!”

³⁵ Tovanama nenei namōga taniyana i kanabuya yota meyana i savivina keta i nusifufudewadewa.

³⁶ Yeisu i sawasawatanisiya be muka tamo aitevana sina iyavei aviyavana i kikinomana fasinei. Eatu namōga yagwanisi nenesiyai si nusifufuwe-dadaniya.

³⁷ Tovanama namōga biga noko si nowaniya, si sabanutūga eketa si bwaduwa, “Iba matatafunu i saviviniyiya o dewadewana. Namōga taniyasi kweusi i gigidewidewisiya keta si nowanowana, yota meyasi danusi i gigidewidewisiya keta si nunusifufuwa.”

8

Yeisu 4,000 Namōga I Vikanisiya

Madiu 15:32-38

¹ Noko tovanama nenei namōga yagwanisi yota si yokowa. Sabu kabwaga muka, na fasinei Yeisu kana tomuniyeina i wenevakukusisiya eketa i iyavisiya i bwaduwa,

² “Namōga a kitasineganiganiisiya ūguna kasi kabwaga muka, eatu kuyadayada tonusi naki ka fakwafakwa.

³ Taki na vitanonisi ana teweisiya be sina niya yasi numai ketai sina sasana. Yota tunisi kedawanauwai si nemiiya.”

⁴ Kana tomuniyeina si nufata si bwaduwa, “Nofe o wanakikavai, keta namao kabwaga tana vai yo namōga tana vikanisi?”

⁵ Keta Yeisu i nutoninuvenuveisiya i bwaduwa, “Aviyesi maneka nenemiyai?”

Si bwaduwa, “Naki 7moka.”

⁶ Yeisu namōga i iyavisiya keta fwayafwayai si fakwasiotoga. Maneka 7 i visiya, Guyau nenei i viagigikuwa eketa maneka i gisinesiniya. Kana tomuniyeina i venisiya eketa namōga nenesiyai si vitukuwa.

⁷ Yota iyana tonusi musumususi tomuniyeina nenesiyai i visiya, Guyau nenei i viagigikuwa eyo i iyavisiya keta namōga nenesiyai sina vitukuwa.

⁸ Namōga matatafusi si kasiyuwa venemokena eatu yota gisinesine yagwanina i tufowa. Munifotai tomuniyeina feyawa 7 si vimaisiya gisinesinesima nenesiyai.

[†] 7:27 Fiyagenagena bwadusobusobu nofe sinenei o Diu fiyaosi. Si vivinuwadadana vitana tasike dewadewamokesi yo yauyauna namoisi. Na fasinei tam tova namōgasima si weniwenisiya anuketa.

⁹ Namoga kasi yagwana 4,000 maise Yeisu i vikanisiya, muniyai yo i visimeisiya si niya yasi menanai.

Fanasi Guyau Nenei Kiyakiyaya Fasinei Si Vikokoniya

Madiu 12:38-42, 15:39–16:4

¹⁰ Muka mwanenena Yeisu kana tomuniyeina nukusi wakai si toga eketa si niya Danumanuta kawakawana nenei.

¹¹ Fanasi tunisi si nemiya keta si vibutuwa Yeisu nukusi si vikawabwadubwaduwa be Yeisu sina anuvanuviya, na fasinei si vikokoniya be tamo kiyakiyaya abamei ita visawavenisiya.

¹² Yeisu yawasina i tununoviya keta i iyavisiya i bwaduwa, “Ava fasinei yo kwami nofe tovasima kasi namoga kiyakiyaya fasinei kwa vivikokona Guyau nenei? A iyaiyavimiya venemokena, muka tamo kiyakiyaya ana visawaveneimi.”

Fanasi Keta Enoda Yasi Nutuva

Madiu 16:5-12

¹³ Eketa Yeisu Fanasi i venumakanovisiya eatu i toga-savaviniya wakai keta kana tomuniyeina nukusi si tamana Ganini tobu fafaninei.

¹⁴ Tomuniyeina nuwatasi i unuwa eketa muka tamo maneka sita niyei, eatu naki tamokagamoka waka sinenei.

¹⁵ Yeisu i bwaduwa, “Matami i nakata ebe muka Fanasi eketa Enoda yasi nutuvai sina vikonaimi.”

¹⁶ Tomuniyeina tututausiga si vikanusifusifufuwa yana bwadunama fasinei keta si bwaduwa, “Muka tamo maneka tata nemiei na uguna nutuva fasinei i bwadubwaduwa.”

¹⁷ Yasi vikanusifusifufunama Yeisu naki i sanamaniya eketa i iyavisiya i bwaduwa, “Ava fasinei kwa bwadubwadu vitana muka tamo maneka nenemiyai! O yawane muka kwata kitaniaga o kwata nuwatasanamanie! Kwami gewa katekateki guasi.

¹⁸⁻¹⁹ Na matami atu muka kwata kitakitadewadewa eketa na taniyami atu muka kwata nowanowanadewadewa! Kwana tukuya tovanama maneka 5 a gisinesinisiya namoga 5,000 fasisiyai, aviyesi tufotufo feyawa?”

Si bwaduwa, “Feyawa 12 si tufowa.”

²⁰ “Eatu maneka 7 a gisinesinisiya namoga 4,000 fasisiyai, nao aviyesi feyawa tufotufo kwa vimagaaisi.”

Si bwaduwa, “Feyawa 7.”

²¹ Eketa i bwaduwa, “O atu yawane muka kwata nuwatasanamanie!”

Menana Betisaida Nenei Yeisu Tomatagoyo I Gidewadewiya

²² Tovanama si kikinomana menana Betisaida nenei, nokomai namoga tunisi tomatagoyo tamokaaga si nemiiya eketa Yeisu si kamanemaniya ita givikaviniya be ita dewadewa.

²³ Eketa tomatagoyo nimanei i givikaviniya eketa i kikinomaniya menana kukwauna. Matana i nufunatanisiya eketa nimana i dawana tofwanei eatu i iyaviya i bwaduwa, “Tamo aviyavana ku kitakitiya?”

²⁴ Matana i kabwasasiya eketa i bwaduwa, “Ika, namoga a kitikitisiya eatu vitana kai sita ninidadana.”

²⁵ Yota Yeisu nimana i tene-savaviniya namoga matanei. Matana i katototuya eketa iba matatafunu i kitadewidewisiya.

²⁶ Eketa Yeisu i bwaduwa, “Muka kuna makavineu menanai, naki dawaniniina kuna niya ya numai.”

Fita Yana Bwadukikinomana Togifafafana Gigibokeinana Fasinei

Madiu 16:13-20, Nuke 9:18-21

²⁷ Yeisu kana tomuniyeina nukusi si niya menana Sisaniya Finifai niniunei keta si niniya atu ke'ta tofwanei i nutoniisiya i bwaduwa, "Namaise namōga si bwadubwadu fasikuwai, Iyau aitevana?"

²⁸ Eketa si nufata si bwaduwa, "Tunisi namōga si bwadubwadu avage kwāga o Yoni Togivibutabuta, eatu tunisi o si bwadu avage Inaitiya. Eatu tunisi o si bwadubwadu kwāga tamo Guyau yana tomatakawa."

²⁹ Eketa i nutoninuvevisi ya i bwaduwa, "Eatu kwami o namaise kwata bwadu fasikuwai?"

Eketa Fita i nufata i bwaduwa, "Kwāga o Togifafafana Gigibokeinau."

³⁰ Eatu Yeisu tauna i viketofotisiya ebe muka wakakana sina sai tanake aitevana.

Yeisu Yana Mate I Bwaduviōgoniya

Madiu 16:21-23, Nuke 9:22

³¹ Eketa Yeisu i vibutuwa tomuniyeina i gisawakedanisiya aviyavana yawane ina kikinomana tauna nenei. I iyavisiya i bwaduwa, "Namōga Natuna yawane ina kuavava iba yagwanina nenesiyai. Tokawakawa be tovibwanaose nakanakasisi keta yota visime kana tovisawavenena sina utuvifwayafwaiya. Nifanifaina sina nuvimatiya eatu kuyadayada tonusi muninei mateyai ina misini-savaviniya."

³² Tovanama nofemaise i givimayetamokiya nenesiyai, Fita Yeisu i oviya i niiya kuniniusi eketa i dageiya.

³³ Atu Yeisu i sāgaviniya kana tomuniyeina i toneisiya eketa Fita i dageiya i bwaduwa, "Seitani, ku nai sasanei! Ya vinuwadadana muka Guyau yana vinuwadadana maise, eatu maise namōga."

Vitomuniyeina Kana Ketaketa

Madiu 16:24-28, Nuke 9:23-27

³⁴ Yeisu sabu i wenevakukusisiya kana tomuniyeina nukusi eketa i nusifufuwisiya i bwaduwa, "Taki kwāga aitevana nuwanuwau be kuna muniikuwa, ya nuwanuwa kuna tenemuniukwanisiya eatu taūgu ka ogonāganagā kuna uniya keta kuna muniikuwa.*"

³⁵ Taki kwāga aitevana nuwanuwau yawasiu kuna gifafafaniya, nao kuna niteweiya. Eatu taki fasikuwai keta yota biga dewadewana fasinei yawasiu kuna niteweiya, nao kuna gifafafaniya.

³⁶ Taki aitevana tamo fwayafwaya kana matatafu kana kaikaiwabu ina viya eatu yawasi muka, nao ava tamo kana dewadewana?

³⁷ Na fasinei taki namōga yawasina venemokena ina niteweiya, muka kana fata be tamo avana nenei ina fatai be yo ina visavavinei.

³⁸ Nofe tovasima kasi namōga o tokudo keta tofufunakaokaōgo maise eketa taki aitevana ina sinemumuikuwa maise yota yaku bwadu ina sinemumuwiya nofe namoisima yasi tovai, yawane Namōga Natuna yota ina sinemumuwiya tovanama ina makaviniya fwayafwayai amana yana kaiwabu keta yota kana kaetōga tafutafusi abamei nukusi."

9

¹ Yeisu i iyavisiya i bwaduwa, "A iyaiyavimiya venemokena, namōga tunimi nofemai kwa misimisiya Guyau yana kafa visime ina nemiya na yana fiwana kwana mikikitiya muniyai yo kwana mateya."

Yeisu I Dawanavinavina

Madiu 17:1-13, Nuke 9:28-36

8:28 Maka 6:14,15, Nuke 9:7,8

8:29 Yoni 6:68,69

* **8:34** Nofe bwadusobusobu kana givina Yeisu kana

tomuniyeina sina katuviya tamo kafa sinemumu o kuavava sina viya na fasinei si munimuniya. Muka ita bwadubwadu vitana kana tomuniyeina sina mate ogonāganagā maise tanake. (Madiu 10:38, Nuke 14:27) **8:35** Madiu 10:39, Nuke 17:33, Yoni 12:25

² Kuyadayada 6 muninei Yeisu kasi tonuā, Fita, Yemesa yota Yoni i ovisiya eketa tasikeā si vaneya koya etanei. Nokomai tututausi matasiyai si kitia Yeisu i dawanavinavina.

³ Kana nuya si kwaya eketa si nukawanamanamanina. Muka tamo aitevana fwayafwayai kana fata īna gonaisi nokomaise.

⁴ Munifotai Inaitiya keta Mosese si kenokikinomana keta Yeisu nukusi si nusifufuwa.

⁵ Fita i bwaduwa, “Tovisawavenena, naki dewadewamokena kima nukusi nofemai eketa vada tonusi kana yonisiya, tamokaāga kwaāga fasiweu, tamokaāga Mosese eketa tamo o Inaitiya.”

⁶ Fita bwaduna i bauwiya uāguna kasi tonu si matutamoka, na fasinei nofemaise i bwaduwa.

⁷ Munifotai busibusi i nemiya i kabwanisiya eketa busibusi sinenei Guyau fonana i kikinomana i bwaduwa, “Natuku nofe a nuwagabubuwiya, fonana kwana nowaniya.”

⁸ Tomuniyeina si kitadadana eatu muka tamo aitevana sita kitai naki Yeisu kana kisina si kitia.

⁹ Tovanama koyai si sobunemiya, i viketofotisiya be muka tamo aitevana sina iyavei avana si kitia kana nivaniva Namōga Natuna mateyai ina misini-savaviniya.

¹⁰ Yana sawatana si muniya, atu tututausīga si vibutuwa si vivikanunusifusifufuwa, “Ava nofe misini-savavineina mateyai kana nuwanuwa?”

¹¹ Eketa Yeisu si nutoniya si bwaduwa, “Ava fasinei yo visime kana tovisawavenena si bwadubwadu Inaitiya ina mikinemai muniyi yo Togifafafana Gigibokeinana ina nemiya?”

¹² I nufata i bwaduwa, “Inaitiya ina mikinemai ebe iba matatafunu ina omanafufuniya. Eatu Guyau fonakituna yota i bwadubwaduwa vitana Namōga Natuna o ina kuavana nakasina eketa namoāga sina utuvifwayafwaiya.

¹³ A iyaiyavimiya venemokena, Inaitiya naki i nemiya atu namoāga si fufunakaokaogowa nenei. Naki maise Guyau fonakituna i bwaduvioōgoniya.”*

*Yeisu Kanunu Goyona I Nukakiya
Gwadimonamona Namōga Nenei
Madiu 17:14-21, Nuke 9:37-43a*

¹⁴ Tovanama si savavinisiya tomuniyeina tunisi nenesiyai, si kitisiya visime kana tovisawavenena nukusi si vivikawabwadubwaduwa namoāga yagwanisi sinesiyai.

¹⁵ Tovanama sabuveka Yeisu si kitia si sabantuāga eketa si venufotefotiya.

¹⁶ I nutoniisiya i bwaduwa, “Avamasi kwa oovigwavigwaeāgei?”

¹⁷ Namōga tamokaāga sabuveka sinesiyai i bwaduwa, “Tovisawavenena, kanunu goyona natuku i nuwafiya eketa muka ita nunusifufu, na fasinei a nemiya nenewe be kuna givibwiniya.

¹⁸ Tovanama kanunu goyona i gigivikaviniya, na kawatefutefunina i tuāgatuāgaiya fwayafwayai. Niōna i kikitanavikavikavina keta i fatofatokiya. Ka tomuniyeina a vikokonisiya be kanunu goyona sita nukakiya atu si vibaiwayosa.”

¹⁹ Yeisu i nufata i bwaduwa, “Kwami namoāga avi tovai masi kwana vitumaāganeiku! Nukusi tana fakwakaoō? Ana kunuwanekaogoweimi? Gwadimonamona kwa nemiei nenekuwai.”

²⁰ Eketa gwadimonamona si nemiiya Yeisu nenei. Tovanama kanunu goyona Yeisu i kitia, gwadimonamona i nikuniya fifiwanina eketa i fekuwa fwayafwayai. Keta i vikenobwatabwataviniya na kawatefutefunina.

²¹ Yeisu gwadimonamona amana i nutoniya i bwaduwa, “Namaise kana nubwayou nofemaise i fufufuna?”

Amana i nufata i bwaduwa, “Fwefweyanei i vibutuwa.

* **9:2** 2 Fita 1:17,18 **9:7** Madiu 3:17, Maka 1:11, Nuke 3:22 **9:11** Manakai 4:5, Madiu 11:14 * **9:13** Yeisu nofe i nunusifufuwa Yoni Togivibutabuta vitana tanake maise Inaitiya. (Madiu 11:13-14, 17:10-13)

²² Kanunu goyona nuwanuwana be ina nuvimatiya na fasinei tamo tova i tuğatugaiya kikanakanatai yota ukowai. Taki ka fata maise, kuta sineganiganiikiya be kuta ovivitikiya.”

²³ Yeisu i iyaviya i bwaduwa, “Ava uguna yo ku iyaiyaveiku taki kaku fata maise? Tanake aitevana Guyau ina vitumağaniya, Guyau iba matatafuna ina fufunisiya fasinei.”

²⁴ Muka mwanenena eatu gwadimonamonanama amana i fina i bwaduwa, “Na yaku vitumağana eatu muka nakasina, ku oviviteiku be ku givinakasiya.”

²⁵ Eatu Yeisu i kitisiya sabu si yokoyokwiya eketa kanunu goyona i visimeiya i bwaduwa, “Taniyakweu keta meyadanu kana kanunu goyona, a vivisimewa namoğa kuna teweiya keta muka yota kuna kanasuna-savavineu.”

²⁶ Kanunu goyona i tatakwayana eketa gwadimonamona i nikuniya fifiwanina keta i gionoviya. Gwadimonamonamokena kana fusa vitana namoğa matematena, eketa namoğa yagwanisi nokomai si bwaduwa, “Naki i mateya!”

²⁷ Eatu Yeisu nimanei i ova i sinanakasiya eketa gwadimonamona i otowamisiniya.

²⁸ Muninei Yeisu i kanasuna numai eketa kana kisina nenei kana tomuniyeina si nutoninuvenuveiya si bwaduwa, “Ava uguna muka kama fata kanunu goyona kata nukakiya?”

²⁹ Eketa i iyavisiya i bwaduwa, “Naki kawanunukuğanenei kana fata nofe kanunusima goyosi tana nukakisiya.”

Yeisu I Bwadu-savaviniya Yana Mate Fasinei

Madiu 17:22-23, Nuke 9:43b-45

³⁰ Yeisu tomuniyeina nukusi noko kabağanama si teweiya eketa si vaonota Ganiniyei. Yeisu muka nuwanuwana tamo aitevana ina sanamanei tanake namai,

³¹ be vitana nuwanuwana simo yana tova matanubwayouna ita viya be kana tomuniyeina nenesiyai ita visawavenisiya. I iyavisiya i bwaduwa, “Namoğa Natuna sina viwaifufuniya keta nifanifaina nimasiyai sina teniya keta sina nuvimatiya, eatu kuyadayada tonusi muninei mateyai ina misini-savaviniya.”

³² Nofemaise i nusifufuwisiya eatu muka nuwatasi ita mayesiya, si matuta eketa yana bwadunama fasinei muka sita nutonikuyekuye.

Tomuniyeina Si Vikawabwadubwaduwa

Aitevana Nakatamokena Fasinei

Madiu 18:1-5, Nuke 9:46-48

³³ Si kikinomana menana Kafenaumi nenei keta numa tamokağanama sinenei si kanasuna eyo Yeisu i nutoninuvenuveiya i bwaduwa, “Avamasi ketai kwa vikanusifufuwei?”

³⁴ Atu matatafusi si manava uguna ketai si vikawabwadubwaduwa aitevana sinesiyai nakatamokena.

³⁵ I fakwasiotoga eyo yana tonowana kasi 12 i wenisiya si nemiya eketa i bwaduwa, “Taki aitevana nuwanuwana ina viketanuna nao tauna ina tenemuniukwaniya eketa ina vitovikaetoga namoğa matatafusi fasisiyai.”

³⁶ Gwadimonamona i viya kasi kawasasai i vimisiniya eyo i nutaviya eketa i iyavisiya i bwaduwa,

³⁷ “Taki aitevana tamo nofe gwadimonamonanama maise ina katuviya kaku wawai, nao ina katuvikuwa. Yota aitevana ina katuvikuwa nao muka Iyauğanita katukatuvaike eatu yota kaku tovininita i katukatuviya.”

Taki Aitevana Muka Ita Vinifaineita,

Tanake O Kita Kata Sabu

Nuke 9:49-50

³⁸ Yoni Yeisu i iyaviya i bwaduwa, “Tovisawavenena, namoğa ka kitiya kanunu goyosi i nunukakisiya ka wawai. Atu tanake o muka kata sabu, na fasinei ka iyaviya be ina onoviya.”

39 Atu Yeisu i bwaduwa, “Muka kwana sawatanai uguna muka kana fata be tamo aitevana kaku wawai iba fifiwanina ina savivinei eatu kakimokimokima tu yota iba goyosi ina bwaduweisi fasikuwai.

40 Taki aitevana muka ina vinifaineita nao tana kata sabu.

41 A iyaiyavimiya venemokena, taki aitevana ukowa ina venimiya uguna kwami kaku tomuniyeina, nao naki maisemoka fatana ina nisaiya.”

Vimatasyasaya Fasinei

Madiu 18:6-9, Nuke 17:1-2

42 I tenesaviya i bwaduwa, “Nofe fiyagenagenasima kaku tovitumağana, eatu taki aitevana go'yna nenei ina weifekusiya, nao Guyau vimatadawana nakatamokena ina veniya. Muka maise gabana nakasina kayonei sina nusifwiya yo gibowai sina vigamomoniya.

43 Taki nimau go'yna nenei ina teniwa, nao ku dabateweyei. Kana nufota be nimafafaniüğa nenei kuna kanasuna yawasivağata nenei muniyai yo nimau nuwesi nukusi kuna kanasuna kikanakanata muka yana kweunuwanuva kana kabağai.[†]

45 Taki kaeu go'yna nenei ina teniwa, nao ku dabateweyei. Kana nufota be kaefafaniüğa nenei kuna kanasuna yawasivağata nenei muniyai yo kaeu nuwesi nukusi sina tewesobuwiwa kabağanama nenei.[‡]

47 Taki matau go'yna nenei ina teniwa, nao ku mwamwateweyei. Kana nufota be matafafana tamokağna nenei kuna kanasuna Guyau yana kafa visime nenei muniyai yo matau nuwesi nukusi sina tewesobuwiwa kabağanama nenei.

48 Noko kabağanama nenei, ‘Mwatamwata muka simo yasi matenuvanuva namoğasi kanikanisiya, yota kai kanakanata muka yana kafa kweu.’

49 Kaku tomuniyeina matatafusi dauna sina nisaisiya kikanakanata maise, eatu mwavinana o Guyau ina givieyaeisiya.

50 Gibo o iba dewadewana, atu tovanama kana onaona ina kakaviya, nao namaise tana nuvionaona-savavinei. Kwana fufuna maise kabwaga na gibona ina tava. Kwana fakwa na yami viyao.”

10

Yeisu I Givisawakedana Visobu Fasinei

Madiu 19:1-12, Nuke 16:18

1 Yeisu kabağna noko i teweiya eatu i niya kawakawana Yudiya nenei eketa i tamana ukowa Yonidani fananinei. Sabuveka si nemi-savavinisiya nenei eketa naki kana iduwa maise i vibutuwa nenesiyai i gisawakedana.

2 Fanasi tunisi nuwanuwasi be Yeisu sina anuvanuviya na fasinei si nemiya nenei eketa si nutoninuvenuveiya si bwaduwa, “Namaise, yata visime namoğna i sawateweiya be kawana ina visobuviya o muka?”

3 Eketa i nufata i bwaduwa, “Atu Moses visime i venimiya o namaise i bwadu?”

4 Eketa si iyaviya si bwaduwa, “Mosese yana visime o namoğna i sawateweiya ebe visobu kana nufunufu ina viginiwiya eketa kawana ina veniya, muniyai yo gumayogu ina teweiya ina niya.”

5 Atu Yeisu i nufata keta i iyavisiya i bwaduwa, “Katekatemi yasi gua fasinei Moses visime nofe i viginiwiya fasimiyai.

9:40 Madiu 12:30, Nuke 11:23 **9:41** Madiu 10:42 **9:43** Madiu 5:30 [†] **9:43** Tunisi viginiwa nenesiyai o kana nukisi 44 si nunatuya. *Noko kabağanama nenei, ‘Mwatamwata muka simo yasi matenuvanuva namoğna si kanikanisiya, yota kai kanakanata muka yana kafa kweu.’* [‡] **9:45** Tunisi viginiwa nenesiyai o kana nukisi 46 si nunatuya. *Noko kabağanama nenei, ‘Mwatamwata muka simoyasi matenuvanuva namoğna si kanikanisiya, yota kai kanakanata mukayana kafa kweu.’* **9:47** Madiu 5:29 **9:48** Aiseya 66:24 **9:50** Madiu 5:13, Nuke 14:34,35 **10:4** Visime Nuvinavinana 24:1-4, Madiu 5:31

⁶ Eatu kwana tukuya kafa viūuwai tovanama Guyau i kifufunavauvauwa, ‘Namōga keta gumayogu i fufunisiya.’

⁷ ‘Na fasinei namōga amana keta ayona ina teweisiya eatu kawana nukusi sina saviya tamo nenei,

⁸ eketa kasi nuwa sina vitamokāga.’ Eketa muka nuwesi eatu naki tamokāga.

⁹ Na fasinei keta avana Guyau i viketosaviya muka tamo aitevana ina nutakai.”

¹⁰ Tovanama si makavinisiya numai, Yeisu kana tomuniyeina si nutoninuvenuve-savaviniya nofe ibanama fasinei.

¹¹ Eketa i iyavisiya i bwaduwa, “Taki namōga kawana ina visobuwiya eatu tamo gumayogu ina vikawaniya nao naki i kudowa kawana nenei.

¹² Maise yota taki gumayogu kawana ina visobuwiya, eatu tamo namōga ina vikawaniya nao naki i kudowa.”

Yeisu Fiyagenagena I Sawanuwagabubuwisiya

Madiu 19:13-15, Nuke 18:15-17

¹³ Tunisi namōga fiyagenagena si nemiisiya Yeisu nenei ebe nimana ina dawana nenesiyai. Eatu kana tomuniyeina fiyagenagena amamasí keta ayoayosi si dageisiya ebe muka Yeisu sina visinatamatamaniei.

¹⁴ Tovanama Yeisu i kitia avana i kikikinomana, i nuwagoyowa eketa i iyavisiya i bwaduwa, “Fiyagenagena kwana gionvisiya sina nemiya nenekuwai. Muka kwana sawatanaisi. Ūguna Guyau yana kafa visime o tasike aviyaonana maisemoka fiyagenagena nofe.

¹⁵ A iyaiyavimiya venemokena, taki aitevana Guyau yana kafa visime muka tamo ina katuvai maise gwadimonamona, muka kana fata ina kanasuna Guyau yana kafa visime nenei.”

¹⁶ Fiyagenagena i nutavisiya kavaunei eketa nimana i dawana debabousiyai, eketa i sawanuwagabubuwisiya.

Namōga Tufunakasina Kaikaiwabuna Yeisu

I Nutoninuvenuveiya Yawasivāgata Fasinei

Madiu 19:16-30, Nuke 18:18-30

¹⁷ Yeisu i nōgokawawa keta yana ketai i niniya, eatu namōga tamokāga i dibwana i niya kaetutuna i viketogunisiya eketa i nutoninuvenuveiya i bwaduwa, “Tovisawavenena dewade-wau, aviyavana ana fufuniya be yawasivāgata ana nisāgai?”

¹⁸ Eketa Yeisu i iyaviya i bwaduwa, “Ava ūguna yo ku visawa-dewadewaiku? Naki Guyaūga kana kisimokena dewadewana.

¹⁹ Kwāga naki ku sanamaniya Guyau yana visime. ‘Muka kuna nuvimate, muka kuna kudo, muka kuna gikuma, muka kuna meyanono tamo aitevana nenei, muka yasi nogonogomokeyai kuna nonoisi, yota amau keta ayou kuna vifotuwisiya.’ ”

²⁰ Eatu namōganama i bwaduwa, “Tovisawavenena, kabegokuwai kana nivaniva kimoki visimesima matatafunu a muniye-kōgoisiya.”

²¹ Yeisu i kitantuwanagabubuwiya keta i iyaviya i bwaduwa, “Iba tamokāgamoka yawane muka kuta fufuniya. Kuna makaviniwa ya nogonogo matatafunu kuna vikimwaneisiya eyo gabanna goyogoyo kuna venisiya, eketa Guyau kaikaiwabu abamai ina veniwa. Eyo kuna nemiya kuna muniikuwa.”

²² Namōganama o kaikaiwabuna eketa tovanamanofemaise bwadubwadunama i nowaniya, tafakaina i kanawenonowa eketa i misiniya na nuwatadaunina i niya.

²³ Yeisu i kitadadana eketa kana tomuniyeina i iyavisiya i bwaduwa, “Aviyaonana kaikaiwabusinao yasi kanasuna Guyau yana kafa visime nenei daunamokena.”

²⁴ Yana bwadunama fasinei kana tomuniyeina si mayāga eketa i iyave-savaviniya i bwaduwa, “Natunatuku, Guyau yana kafa visime kana kanasuna daunamokena.

²⁵ Yomuyomu nakasina kameni o muka kana fata aima matana ina kanasunei. Naki maisemoka namoġa kaikaiwabuna o muka kana fata Guyau yana kafa visime ina kanasunei.”

²⁶ Kawasi i yaowa keta tututausīga nenesiyai si vikanunutoniya si bwaduwa, “Taki nane-maise nao aitevana gifafafana ina nisaġai?”

²⁷ Yeisu i toneisiya keta i bwaduwa, “Namoġa muka kasi fata be tututausi sina gifafafaneisi. Naki Guyauġa kana fata, uġuna iba matatafunu Guyau nenei meyameyanina.”

²⁸ Eketa Fita i iyaviya i bwaduwa, “Ku nowaniya, atu kima namaise? Yama nogonogo matatafunu naki ka venuteweisiya munikiyai eatu ka munimuniwa.”

²⁹ Yeisu i bwaduwa, “A iyaiyavimiya venemokena, taki aitevana yana numa be unaunana, nounouna, ayona, amana, natunatuna eketa yana baguna ina venuteweisiya eatu ina muniikuwa be biga dewadewana ina yauniya fasikuwai,

³⁰ nao fatana nakasina Guyau ina vifofwiya 100 na kana vifofo keta ina veniya nofe tovanama. Yana numa be unaunana keta nounouna yota ayoayona be natunatuna eketa yana baguna ina nisaisiya keta yota namoġa sina givikuvavaniya, eatu tova i nenemiya nenei yawasivaġata ina nisaiya.

³¹ Atu yagwanisi aviyaonana nofe tova si viviketanuna nao sina vimunifota keta yagwanisi nofe tova si vivimunifota nao sina viketanuna.”

Yeisu Yana Bwadu Kana Vitonu Yana Mate Fasinei Madiu 20:17-19, Nuke 18:31-33

³² Yeisu ke'ta i nuniya eketa kana tomuniyeina nukusi si vanevaneyā Yenusanema, kana tomuniyeina o si wagavana yota namoġa tunisi si munimuniya o si matuta. Yana tonowana kasi 12 i katuvisiya eketa i vibutuwa i nusifufuwisiya iba matatafunu yawane ina kikinomana nenei fasinei.

³³ Yeisu i bwaduwa, “Kwa nowaniya, nofe naki ta niniya Yenusanema eketa nokomai tamo aitevana Namoġa Natuna ina katuteweija tovibwanaose nakanakasisi eketa visime kana tovisawavenena nenesiyai. Sina sawavimatiya eketa Kani Kwauna nimasiyai sina teniya.

³⁴ Sina sawaviniyya yota sina nufunataniya. Sina nafanafasiya eketa sina nuvimatiya. Atu kuyadayada tonusi muninei mateyai ina misini-savaviniyi.”

Yemesa Keta Yoni Yasi Vikokona Madiu 20:20-28

³⁵ Tamō tova nenei Sebedi natunatuna Yemesa keta Yoni si nemiyā Yeisu nenei eketa si bwaduwa, “Tovisawavenena, aviyavana kata vikokoniwa nuwanuwaki kuta fufuniya fasikiyai.”

³⁶ Eketa i nutoninuveisiya i bwaduwa, “Avana nuwanuwami ata fufuniya fasimiyai?”

³⁷ Eketa si bwaduwa, “Tovanama ka kwabudoga na kana kaiwabu nenei kuna nuvitogā kuta sawateweikiya be nukusi tata nuvitogā. Tamō kikikataweu eatu tamō o kikimawaweu.”

³⁸ Atu Yeisu i iyavisiya i bwaduwa, “Muka kwata sanamanei ava fasinei kwa vivikoneiku. Kuvavana owana ana yumiya, kami fata maise yota kwana yumiya? O kami fata givibutabuta kwana viya maise sina givibutibutikuwa?”

³⁹ Si iyaviya si bwaduwa, “Kama fata.”

Eketa i iyavisiya i bwaduwa, “Owanama ana yuwiya nenei kwana yuwa, yota sina givibutibutikuwa maisemoka yota sina givibutibutimiya.”

⁴⁰ Eatū muka kaku sawatewejeina ebe ana gibokeisi aviyaonana kukikikataiku o kukikimawaku sina nuvitogā. Guyau noko kivisima i gidewidewisiya aviyaonana naki i gibokisiya fasisiyai.”

⁴¹ Tovanama tonowana kasi 10 si nowaniya Yemesa eketa Yoni yasi vikokona Yeisu nenei si kayokuġa nenesiyai.

⁴² Yeisu yana tonowana matatafusi i wenevakukusisiya eketa i iyavisiya i bwaduwa, "Kwami naki kwa sanamaniya. Aviyaonana Kani Kwauna kasi tovisime nuwanuwasi be yasi namonamoga sina vivisimeisiya, keta yota yasi namoغا nakanakasisi visime daudaunisi nenesiyai si viviketanunisiya.

⁴³ Atu kwami o muka noko ketaketanama nenei kwana fufuna. Taki aitevana tamo sinemiyai nuwanuwana ina vikainakata, nao ina vitovikaetoga fasimiyai.

⁴⁴ Taki sinemiyai aitevana tamo nuwanuwana ina viketanuna, nao tanake ina vitovikaetoga matatafumi fasimiyai.

⁴⁵ Maisemoka Namoغا Natuna muka ita nemai ebe namoغا sina vikaetoei, eatu i nemiya be namoغا ina vikaetoisiya eketa tauna yana nuwanuwai yawasina ina kaveneniya be namoغا yagwanisi ina tutuvisobusuya."

Yeisu Batimiyosi Matana I Gidewidewisiya

Madiu 20:29-34, Nuke 18:35-43

⁴⁶ Yeisu kana tomuniyeina nukusi si kikinomana Yeniko eketa tovanama noko menaninama si teweiya, namoغا sagisagigi si muniiyi. Namoغا tomatagoyo kana wava Batimiyosi, Timiyosi natuna, ke'ta kafakainei i nuvitoga atu gabana fasinei i vivikokona.

⁴⁷ Tovanama i nowaniya namoغا si bwaduwa Yeisu tene Nasaneti i niniya eketa i bwauwa i bwaduwa, "Yeisu, Deivida natuna, kuta kitasineganiganikuwa."

⁴⁸ Namoغا yagwanisi si dageiya keta si iyaviya be ina kanoviya.

Eatu i tenegwaeiya kayona nakasinei i bwaubwauwa, "Yeisu, Deivida natuna, kuta kitasineganiganikuwa."

⁴⁹ Yeisu i nigwana eketa i bwaduwa, "Kwa iyavei be i nemainofemai."

Eketa tomatagoyo si weniya si bwaduwa, "Katekateu i vatu be ku otowamisini! Yeisu i weneweniwa."

⁵⁰ Batimiyosi kana kwame i nukasibibiiya eatu i venuotowamisiniya eketa i nemiya Yeisu nenei.

⁵¹ Yeisu i iyaviya i bwaduwa, "Ava ya nuwanuwa ata fufuniya fasiweu?"

Eketa tomatagoyo i nufata i bwaduwa, "Tovisawavenena, nuwanuwaku ana toneya."

⁵² Yeisu i iyaviya i bwaduwa, "Ku nai, ya vitumaગana i givibwiniwa." Muka mwanenena atu matana si kabwasasa eketa i vibutuwa Yeisu i muniiya ketai.

11

Yeisu I Kanasuna Yenusanema

Madiu 21:1-11, Nuke 19:28-40, Yoni 12:12-19

¹ Tovanama Yeisu kana tomuniyeina nukusi Yenusanema si vevenukitekiya, si nemiya menana Betifegi keta Bedani nenesiyai koya Onive nenei. Yeisu kana tomuniyeina nasi nuwa i visimeisiya keta si venuviketanuna.

² I iyavisiya i bwaduwa, "Kwana niya menana kutafakaita. Tovanama kwana kikinomana nokomai, kwana nisaiya doniki mwanavauna si nusikwaniya muka tamo aitevana ita toغا-nuwanuvai. Kwana giyauya eketa kwana nemiya.

³ Taki aitevana ina bwaduwa, 'Ava uguna kwa gigiyauya?' Nao kwana iyaviya kwana bwaduwa, 'Tuveka nuwanuwana fasinei, eyo ina venuviyewiya nofemai.'

⁴ Tonowana kasi nuwa si kanasuna menana sinenei, eketa doniki mwanavauna si kitia ketai i misimisiniya nunusikwanina numa kana ketakawana niniunei. Tovanama si gigiyauya,

⁵ namoغا tunisi niniunei si misimisiniya si nutoninuveiseysi si bwaduwa, "Ava fasinei yo doniki mwanavauna kwa gigiyauya?"

⁶ Eatu namoغا nenesiyai si nufata naki maisemoka Yeisu i iyavisiya, na uguna si sawateweisiya.

7 Tovanama doniki mwanavauna si nemiiya Yeisu nenei, kasi kwame si tewevanevaneina doniki kwaunei eketa i toğatakutakunisia.

8 Namoga yagwanisi kasi kwame ketai si kiyavena eatu tunisi o kai nağanisi na dadasi si nuonota eketa si kiyavena.

9 Eketa namoga si viketanuna kunauna yota muni si fotiya, si vibutuwa si bwaubwauwa,

“Osana!*

Tuveka kana wavai i nenemiya tana daviya.

10 *Tana daviya wağata Deivida natuna tanake i nenemiya ina visimeita,
Osana etanemokenei abamai!*

11 Yeisu i kanasuna Yenusanema eketa i niya Numa Kodukodu nenei. Iba matatafuna i dadaniya eatu naki i vinavinavimoka, na fasinei yana tonowana kasi 12 nukusi si kikinomana eketa si niya Bedani.

Yeisu Kai Nugweda I Ituya

Madiu 21:18-19

12 Kuyadayada venuwanei Yeisu kana tomuniyeina nukusi tovanama Bedani si teweiya, Yeisu vitanona i kanasiya.

13 Kedawanauwai kai nugweda i vidada i kitija eketa i niya vitana tamo uwana ina nisaiya, eatu kainama o muka kana tutuya ebe ina viuwa na fasinei dadanağ i kitija.

14 Eketa Yeisu kai i iyaviya i bwaduwa, “Mukamokena tamo aitevana uwau nenei ina kasavavinei.” Eketa bwadunama kana tomuniyeina si nowaniya.

Yeisu Numa Kodukodu I Givieyaeiya

Madiu 21:12-17, Nuke 19:45-48, Yoni 2:13-22

15 Tovanama si nemiiya Yenusanema, Yeisu i kanasuna Numa Kodukodu kumenanina kana wasiketai keta tovikimwane i nukwavikwavina si kikinomana. Gabana kana todawanatamatamaneina yasi sonama yota bunebune kasi tovikimwane yasi kafa nunuvitoğ i nubwatabwatavina,

16 eketa i viketofotisiya be muka tamo aitevana aviyavana tamo ina kanasunei ina vaonota Numa Kodukodu kumenanina kana wasiketai.

17 Eketa i gisawakedanisiya i bwaduwa, “Kwa sanamaniya Guyau fonakituna i bwaduwa, ‘Yaku numa sina weniya
kawanunuku kana numa kunuma matatafusi fasisiyai.’
Atu kwa fufufuniya maise ‘togikuma yasi kafa makaviuna.’”

18 Tovibwanaose nakanakasisi eketa visime kana tovisawavenena nofe bwadunama si nowaniya. Eketa ketaketa si nuwasa ebe sina nuvimiatiya. Si matutiya uğuna yana gisawakedana nenei sabuveka si mayağ.

19 Tovanama i vivinavinaviya, Yeisu kana tomuniyeina nukusi Yenusanema si teweiya.

Kai Nugweda I Teweyayaniya

Madiu 21:20-22

20 Nuwabuniyai si makamakavinisiya eatu si kitija kai nugweda kikwanakwanaminei tu i vaneya dadanei naki i teweyayaniya.

21 Fita Yeisu yana bwadu i tukuya eketa i iyaviya i bwaduwa, “Tovisawavenena, ku kitai! Kaima ku ituya naki i teweyayaniya!”

22 Yeisu i iyavisiya i bwaduwa, “Guyau kwa vitumağanei.

* **11:9** Same 118:25,26 * **11:9** *Osana o Aneimiki fonasi, naumokena nenei bwadunama kana givina nofe tova ku gifafaneiki, eatu munifotai namoga kasi okatuyuna keta yota namoga sina davisiya kana tovai nofe bwadunama si kinakinaniya.* **11:17** Aiseya 56:7, Yenemaiya 7:11

²³ A iyaiyavimiya venemokena, taki aitevana tamo nofe koya ina iyaviya, ‘Ku sinanakasiu be ku tewesobuweu gibowai,’ eketa muka katekatenei ina vinuwana eatu ina vitumağaniya avana i bwaduwiya naki maisemoka ina kikinomana, nao Guyau ina fufuniya fasinei.

²⁴ Na uđuna a iyaiyavimiya, taki aviyavana tamo fasinei kwana kawakawanunukuwa eketa kwana vitumağaniya vitana naki kwa nisaiya, nao ina venimiya.

²⁵ Tovanama kwana kawakawanunukuwa, nauna aitevana yana fufunagoyo nenemiyai kwana vinuwateweiya eyo muniyai, amami abamai yami go'yon a yota ina vinuwateweina.”†

Yeisu Yana Visime Kana Nutoninuvuvenuveyeina

Madiu 21:23-27, Nuke 20:1-8

²⁷ Yeisu kana tomuniyeina nukusi si makavina-savavinisiya Yenusanema eketa tovanama i wanewaneba Numa Kodukodu kumenanina kana wasiketai, tovibwanaose nakanakasisi keta visime kana tovisawavenena yota tokawakawa si nemiya nenei,

²⁸ eketa si nutoninuvuvenueiya si bwaduwa, “Aitevana ya visime i veneu yonofemaise ku savivinei? Namai ya visime ku vai?”

²⁹ Yeisu i iyavisiya i bwaduwa, “Nutoninuvuvenuveyeina tamokağana ana venimiya ebe taki kwana fatiya maise, nao ana iyavimiya avi visime nenei nofe ibasima a savisavivineisi.

³⁰ Kwa iyaveiku, Yoni namai yana visime i vai yo i givibutabuta, abamei o namoğana nenesiyai?”

³¹ Tututausiğā si vikanunutoniya si bwaduwa, “Taki tana bwaduwa, ‘Abamei,’ nao ina bwaduwa, ‘Ava fasinei yo Yoni muka kwata vitumağanei?’

³² Yota muka kata fata be tana bwadu, ‘Namoğana nenesiyai.’” Sabuveka si matutisiya uđuna namoğana si sanamaniya vitana Yoni o Guyau yana tomatakawa.

³³ Eketa si nufata Yeisu nenei si bwaduwa, “Muka kata sanamanei.”

Eketa i iyavisiya i bwaduwa, “Muka yota ana iyaveimi avi visime nenei nofe ibasima a savisavivineisi.”

12

Tobaguna Kasi Bwadusobusobu

Madiu 21:33-46, Nuke 20:9-19

¹ Eketa Yeisu bwadusobusobuwai i iyavisiya i bwaduwa, “Namoğana tamokağana genefi i baguniya eketa i kanififiya. Genefi kana kafa vatanitani kana doko i yaniya yota kafa vimatagewagewaya kana numa i yoniya. Genefi bwibwiyaguna i tenetaniya keta tobaguna nimasiyai i teniya, atu i niya tamo fafani nenei.

² Oyuna kana tovai kaetoğana tamokağana i visimeya i niya tobagunasima nenesiyai be kana tuku ina viya.

³ Eatu tobagunasima kaetoğana si tabiya eketa si munuya eyo si viyewiya makaekaena.

⁴ Kaetoğana kana vinuwa i teweye-savaviniya nenesiyai, eatu debabounei si munuya eketa si givisinemumuya.

⁵ Tonibaguna kaetoğana kana vitonu i visimeya eatu si nuvimatiya. Yota yagwanisi i teweisiya atu tamokağana fufuinama si fufuniya, tunisi si munusiya atu tunisi o si nuvimatisiya.

⁶ Naki tamokağamoka i tufowa o tauna natukatekatena. Tovanama i visimeya tobagunasima nenesiyai, nuwasinenei i bwaduwa, ‘Nofe o natuku eketa sina vifotuwiya.’

⁷ Tobagunasima tututausi si vikanunutoniya si bwaduwa, ‘Ake, tonibaguna natuna i nenemiyai. Kwa dibwana, ta nuvimatei ebe yana baguna tana vitoniwagiya.’

⁸ Gwadinama si givikaviniya si nuvimatiya eyo genefi baguna nenei si tewekikinomaniya.”

11:23 Madiu 17:20, 1 Kononita 13:2 **11:25** Madiu 6:14,15 † **11:25** Tunisi viginiwa nenesiyai o kana nukisi 26 si nunatuya. Eatu taki kuna dibutoyoğana be muka kuna vinuwateweyei nao Amau abamai ya go'yon a muka ina vinuwateweyeisi.

12:1 Aiseya 5:1,2

⁹ Eketa Yeisu i nutoninuveisoya i bwaduwa, “Namaise yami vinuwadadana? Tonibaguna ava ina fufuniya nenesiyai? A iyaiyavimiya, ina nemiya eketa ina nuvimatisiya. Eatubagunanama ina tenetamaniya tamo yota tobaguna nimasiyai.

¹⁰ Guyau fonakituna i bwaduwa,

*'Kōgonanama tokiyona si dibutoyoiya
i visabuova.*

¹¹ *Tuveka nofemaise i saviviniya
keta kana kita dewabauna matatiyai.'* ”

¹² Diu toviketanuneina si sanamanemokiya Yeisu fasisiyai i nusifufuwa na fasinei ketaketa si nuwasa be sita givikaviniya, eatu sabuveka si matutisiya eketa si kitamokiya i fakwa atu si kafiyauyauna.

*Takesi Kana Nufata Sisa Nenei
Madiu 22:15-22, Nuke 20:20-26*

¹³ Munifotai, Diu toviketanuneina tunisi Fanasi eketa Enoda kana tomuniyeina si visimeisyia Yeisu nenei vitana sina tonisebiya be tamo aviyavana ina bwaduwe-goyowiya.

¹⁴ Si nemiya nenei eketa si bwaduwa, “Tovisawavenena, ka sanamaniya kwāga namōga venemokena. Muka tamo aitevana yana nusuyai kuta ninai yota Guyau yana ketaketa venemokena nenei ku vivisawavenena. Yamasi ku iyaveiki, takesi kata nufata Sisa nenei o muka?”

¹⁵ Yeisu naki i sanamanemokiya vitana si aanuvanuva be sina nonuya na fasinei i iyavisiya i bwaduwa, “Ava fasinei kwa aanuvanuva be kwana vikonaiku? Yamasi tamo gabana kwa nemiei be a kitai.”

¹⁶ Tovanama si nemiiya nenei i iyavisiya i bwaduwa, “Aitevana mayamayauna eketa kana wava nofe gabana nenei?”

Si bwaduwa, “Sisa.”

¹⁷ Eketa i iyavisiya i bwaduwa, “Make nao Sisa yana nogonogo kwa venei, eatu aviyavana Guyau fasinei nao Guyau kwa venei.”

Yana nusifufu nenei si mayāga.

*Sadusi Tunisi Yeisu Si Nutoninuveisoya
Misini-savavineina Fasinei
Madiu 22:23-33, Nuke 20:27-40*

¹⁸ Sadusi si vitumāgana vitana mate nenei muka tamo misini-savavineina. Eketa tunisi si nemiya Yeisu nenei eketa si nutoninuveisoya si bwaduwa,

¹⁹ “Tovisawavenena, Guyau yana visime Mosese nofemaise i viginiwiya fasikiyai. Taki namōga kawana ina matemakanoviya eatu muka tamo natunatuna, nao kwafunina kana tufunuwa ina vikawaniya. Eketa tovanama ina vinatuna, nao tomate natunatuna.

²⁰ Tova tamokāga namōga tufudenideni kasi 7 nenesiyai, kotokikinuna i vikawana eketa muka tamo natunatuna eatu i mateya.

²¹ Eketa gwadiyei yota nekwafunana i vikawaniya eketa muka tamo natunatuna eatu i mateya. Yota taisi kotokinena i vikawaniya eketa muka tamo natunatuna eatu i mateya.

²² Tufudenideni kasi 7 nekwafuna si vikawaniya. Eatu muka tamo natunatusi atu si mateya. Munifotamokeyai nekwafunana i mateya.

²³ Kasi 7 nekwafunana si vikawaniya eketa misini-savavineina kana tovai, aitevana o kawana venemokena?”

²⁴ Yeisu i nufata i bwaduwa, “Kwa sinatamaniya ūguna muka kwata sanamanei Guyau fonakituna keta yota muka kwata sanamanei Guyau yana fiwana.

²⁵ Tovanama mateyai sina misini-savavinisiya, muka sina vikawana atu sina fakwa naki maise Guyau kana kaetoġa abamai.

²⁶ Atu mateyai yasi misini-savavineina fasinei, muka kwata ginaġġanaġġai Mosese yana nufunufu kisisiku nununuina fasinei? Noko viginiwanama sinenei Guyau i nusifufuwiya i bwaduwa, ‘Iyau o Ebenaamu yana Guyau, Aisake yana Guyau, eketa Yakobo yana Guyau.’

²⁷ Eketa tanake o yawayawasisi yasi Guyau atu muka matematesi.* Naki kwa sinatamaniya venemokena.”

Visime Nakatamataina

Madiu 22:34-40, Nuke 10:25-28

²⁸ Visime kana tovisawavenena tamokaġa i nemiya keta i nowanisiya Yeisu keta Sadusi si vivikawabwadubwaduwa. Tovanama i nowaniya Yeisu yana nufata kana dewadewana, i nutoninuveviya i bwaduwa, “Guyau yana visime nenei, avi visime o nakatamataina?”

²⁹ Yeisu i nufata i bwaduwa, “Visime nakatamataina o nofe, ‘Isineni kwa vaneneġġal Tuveka o yata Guyau eketa kana kisimokena Tuveka.

³⁰ Eketa Tuveka ya Guyau kuna nuwagabubuwiya katekateu matatafunei, yawasiu matatafunei be ya nuwanuwa matatafunei yota ya fiwana matatafunei.’

³¹ Eyota visime kana vinuwa nao, ‘Unafafani kuna nuwagabubuwiya maise tauġu ka nuwagabubu.’ Nofe nuwesi o nakatamataisi yo muniyai visime yagwanina.”

³² Eketa visime kana tovisawavenena i bwaduwa, “Tovisawavenena, ku bwaduwa dawaniniina. Bwadu venemokena tanake kana kisimokena yata Guyau eketa muka tamo yota aitevana.

³³ Yata Guyau tana nuwagabubuwiya katekateta matatafunei yota yata nuwanuwa matatafunei be yota yata fiwana matatafunei. Eketa unafafanita tana nuwagabubuwiya maise tutauta kata nuwagabubu. Nofe visime nuwesi kasi muniyeina o nakatamokena muniyai yo yata vibwanaose keta yomuyomu kasi gumatatafu Guyau nenei.”

³⁴ Tovanama Yeisu i kitiya namoġa i nusifufuwa na yana nuwatasanamana, i iyaviya i bwaduwa, “Kwaġa o muka ka kedawanau Guyau yana kafa visime nenei.” Noko muninei muka tamo aitevana ita katevatu be tamo nutoninuveyeina Yeisu ita venei.

Aitevana Natuna o Togifafafana Gigibokeinana?

Madiu 22:41–23:36, Nuke 20:41-47

³⁵ Yeisu i gigisawakedana Numa Kodukodu kumenanina kana wasiketai eatu i bwaduwa, “Namaise yo visime kana tovisawavenena si bwadubwadu vitana Togifafafana Gigibokeinana o Deivida natuna?

³⁶ Kanunu Tafutafuna Deivida i viketiiya keta nofemaise i bwaduwa,

‘Guyau yaku Tuveka i iyaviya i bwaduwa,

“Kukikikataiku ku nuvitōġa vifotu kabaina nenei

kana nivaniva nifanifaiu ana vatanisiya keta kaeyafayafaweu ana tenisiya.”’

³⁷ Deivida tauna o Togifafafana Gigibokeinana nenei i visawatuveka eketa namaise yo nenei yota ita visawanatuna?” Yana nusifufuwi sabuveka nuwatasi i oviya.

³⁸ Yeisu yana gisawakedana nenei yota i bwaduwa, “Matami ina kanakasiya visime kana tovisawavenena nenesiyai. Yasi waneba nenesiyai, nuwanuwasi nuya dewabausi sina kotokotonisiya. Nuwanuwasi sabu namoġa vifotuwai sina venuvenuyofifiya kabaġa kafa vivitamaneina nenesiyai.

* **12:26** Yauna 3:6 * **12:27** Yeisu yana uġu noko vitana Guyau taki ita givimayesiya tauna fasinei waġġawaġġana tonusi yasi Guyau, eketa naki tasike yawane na yawasisi Guyau i nusifufuwa Mosese nenei eketa tasike naki sina misini-savavinisiya. **12:28** Nuke 10:25-28 **12:29** Visime Nuvinavinana 6:4,5 **12:31** Visime Tafu 19:18

12:32 Visime Nuvinavinana 4:35 **12:33** Oseya 6:6 **12:36** Same 110:1

³⁹ Yota nuwanuwasi kivi dewadewasiga numa kafa yokoyoko sinesiyai, maise yota ka kana tovai nuwanuwasi kawakawa kasi kivi nenesiyai sina nunuvitoğā.

⁴⁰ Yasi kawanunuku o nubwanubwayousi ebe namoğā sina davisija, eatu tasike namoisima o vivinekwafukwafuna yasi numa kasi nogonogo si kakanema. Guyau ina vimatadawanisiya nakatamokena.”

Nekwafuna Yasi Kavenenakaoğō

Muke 21:1-4

⁴¹ Numa Kodukodu kumenanina kana wasiketai Yeisu kavenenakaoğō kana koni kutafakainai i fakwasiotoğā eatu sabu i vivinanusiya yasi gabana si kikivitotoğā. Namoğā yagwanisi kaikaiwabusi yasi gabana nakanakasisi si dawana.

⁴² Eatu negoyogoyo nekwafuna si nemiya keta gabana nuwesi musumusus i totoisiya.

⁴³ Eketa kana tomuniyeina i wenisiya si nemiya keta i iyavisiya i bwaduwa, “A iyaiyavimiya venemokena, negoyogoyo nekwafuna o yasi kavenenakaoğō nakatamataina muniyi yo namoğā matatafusi.

⁴⁴ Uğuna namoğā kaikaiwabusi o yasi gabana matatafumokena i fakwa atu kasiminağā si teniya yasi kavenenakaoğō fasinei, eatu noko negoyogoyomoka o yasi kinofe tausi kasi ovivita fasinei, matatafumokena si nubutuya.”

13

Yeisu I Nusifufuwa Numa Kodukodu Kana Kiyawena Fasinei

Madiu 24:1-2, Nuke 21:5-6

¹ Tovanama Yeisu Numa Kodukodu sinenei i kikinomana, kana tomuniyeina tamokağā i iyaviya i bwaduwa, “Tovisawavenena, numa nofe dewabausi ku kitaisi keta yota gabana kitagoyosi nenesiyai si kiyona.”

² Eketa Yeisu i bwaduwa, “Numasima nofe kitagoyosi ku kitikitisiya o yawane matatafusi sina yakwena-kögöisiya. Muka tamo gabana ina tufo naki matatafuna sina tewesobuwe-kögöiya.”

Dauna Keta Kuvavana

Madiu 24:3-14, Nuke 21:7-19

³ Yeisu koya Onive nenei i nuputoiya eketa i kitatamana Numa Kodukodu kuveyaina. Tovanama nenei, Fita, Yemesa, Yoni eketa Anideneya tasikeğā si nemiya si nutoninuveviya si bwaduwa,

⁴ “Yamasi kuta iyavikiya, nofe ibasima ku iyaiyavikiya o avi tovai sina kikinomana. Avi kiyakiyaya nenei kana sanamanei vitana nofe ibasima o kabegomokena sina kikinomana?”

⁵ Eketa Yeisu i iyavisiya i bwaduwa, “Matami ina fekuwa ebe muka tamo aitevana ina nonoimi.

⁶ Yawane namoğā yagwanisi sina nemiya eketa kaku wavai sina bwaduwa, ‘Make iyau togifafafanamokeku.’ Nofe nenei yawane namoğā yagwanisi sina nonusiya.

⁷ Muka kwana kate-kuvavana taki aviya bigana kwana nowaniya ketamwakufwai o kedawanauwai. Nofe ibasima o sina mikikikinomana eatu nai o muka vitana tova kana kafa nusafu.

⁸ Tamo kunuma ina misiniya keta tamo kunuma ina vikaniyabiniya. Yota tamo kafa visime ina misiniya keta tamo kafa visime ina vikaniyabiniya. Yawane nikuniku ina kikinomana kabaga tunisitunisi nenesiyai. Yota noga ina kikinomana. Nofe ibasima nao maise vinatuna kana kuvavana kana kafa viuğu.

⁹ Tututaumi kwana kitavikavina-dewidewimiya. Namoğā sina givikavinimiya keta menana kasi toviketanuneina nimasiyai sina tenimiya. Yota numa kafa yokoyoko nenesiyai sina munumiya. Yawane kasi tovisime keta tufomu nausiyai sina vimisiniimiya eatu

sina vinuesanimiya uğuna kwami kaku tomuniyeina. Nokomai wakakaku kwana siya nenesiyai.

¹⁰ Muniyai yo kafa nusafu, nauna biga dewadewana kaku tomuniyeina sina yauniya kunuma matatafusi nenesiyai.

¹¹ Tovanama sina givikavinimiya eketa sina vinuesanimiya, muka kwana nuwanuwa aviyavana kwana nusifufuviya fasikuwai uğuna kwami muka tututaumi yami nuwanuwai kwana nusifufu. Eatu Kanunu Tafutafuna yami nusifufu ina gidawadawaniniya. Na fasinei keta avana Guyau ina venimiya maise, naki kwana bwaduwe-kikinomaniya.

¹² Namogā tauna kana tufunuwa ina viwaifufuniya eketa nifanifaisi sina nuvimatiya. Ama naki maisemoka tamoka fufuninama nenei natuna ina dewiya. Natunatu sina misiniya ayoayosi be amamasi nenesiyai sina maniniya eketa sina viwaifufunisiya kasi nuvimate fasinei.

¹³ Namogā matatafusi sina adibutoyotoyoimiya uğuna Iyau kwa munimuniikuwa. Eatu taki aitevana ina kunuwaniya be ina muniikuwa kana nivaniva kafa nusafu, nao tanake Guyau ina gifafafaniya.”

Kuvavana Nakasina Kana Tova

Madiu 24:15-28, Nuke 21:20-24

¹⁴ “Tovanama iba goyomokena kwana kitija kabağā vivikanatafunu nenei namai muka kana nufota nenei ina misini atu nenei i misimisiniya, (Nufunufu nofe kana toginağanağā kwata nuwatasanamaniya avana a bwadubwaduviya.) enao aviyaonanafafani Yudiya nenei si fakwafakwa sina dibwana koyai.

¹⁵ Eatu taki aitevana yana numa kana kudukudu etanei ina fakwafakwa, nao muka ina kanasuna numa sinenei yana nogonogo ina vaisi,

¹⁶ maisemoka yota aitevana yana bagunai ina bagubaguna, muka ina makavinai numai kana kwame fasinei.

¹⁷ Noko tovanama nenei vivisifüga keta tovisusu sina vimainuwinuviya venemokena.

¹⁸ Eatu Guyau nenei kwana kawakawanunukuwa be nofe ibasima muka tutuya goyonei sina kikinomana.

¹⁹ Noko tovasima nenesiyai kuvavana nakasina ina kikinomana, muka tamo maise kuvavanana ita kikinomana tovanama Guyau fwayafwaya i fufunavauvauya kana nivaniva kimoki. Yawane nofemaise kuvavanana muka yota ina kikinomana-savavinei.

²⁰ Eatu noko tovasima o Tuveka naki i givibwatisiya. Taki muka, nao namogā matatafusi sita matekoğā. Eatu i givibwatisiya ebe nuwanuwana aviyaonana i gibokisiya tauna fasinei ina gifafafanisiya.

²¹⁻²² Yawane togifafafana gigibokeinana keta tomatakawa vikanonono sina nemiya keta kiyakiyaya kafa nuwatabau sina savivinisiya. Ebe taki kasi fata maise Guyau yana namonamoğā gigibokeinasi nuwatsi sina kaniya. Taki tamo aitevana ina iyavimiya ina bwaduwa, ‘Ei, nofe Togifafafana Gigibokeinamokena,’ o taki ina bwaduwa, ‘Ake, noko namoğamokena.’ Nao muka bwadunama kwana vitumağanei.

²³ Eketa matami ina fekuwa. Eatu a matatakawe-vağasimiya ebe yo na yami gide-wadewa tovanama ibasima sina kikinomana.”

Namogā Natuna Yana Makavina

Madiu 24:29-31, Nuke 21:25-28

²⁴ “Noko tovasima nenesiyai tovanama kuvavana nakasina ina kakaviya.

*‘Vanavana ina vikumanovana
keta yota yamayamana muka ina tafa.*

*25 Abamei kinavinavi sina kafifekufekuwa
keta yota iba fifiwanisi abamai ina kayufeyufisiya.'*

26 Tovanama nenei Namōga Natuna sina kitiya busibusi nenei ina nenemiya na yana fiwana nukusi keta na yana kaiwabu.

27 Eyo Guyau kana kaetōga abamei ina visimeisiya sina niya. Bomatuwei, gagasei, nanakoyei keta yavanatei, fwayafwaya be abama bwatanei tu bwatanei yana namon-amōga gigibokeinasi sina katuvivisiya tamokāga."

*Kai Nugweda Kana Bwadusobusobu
Madiu 24:32-35, Nuke 21:29-33*

28 "Kafa kita o kai nugweda nenei kwana kitasanamaniya. Tovanama nāganina mwanavauna sina vikiviyavena nao kwa sanamaniya nugutabo kana tova i niketamwakufwa.

29 Naki maisemoka tovanama nofemaise ibasima kwana kitisiya sina savisavivina nao kwa sanamaniya Namōga Natuna yana nemi naki i niketamwakufwamoka.

30 A iyaiyavimiya venemokena, nofe susunama yasi tovai nofe ibasima sina mikisavivina muniyai yo sina kfimatemateya.

31 Abama keta fwayafwaya sina kaōgoniya atu fonaku muka ina kaōgoniya."

*Muka Tamo Aitevana Ina Sanamanei
Kana Kuyadayada O Kana Kawasasa*

Madiu 24:36-44

32 "Muka tamo aitevana ita sanamanei kana kuyadayada o kana kawasasa avi tovai ibasima nofe sina savivina, mukamokena Guyau kana kaetōga abamai o taki Natuna tauna. Naki Amanāga i sanamaniya.

33 Kuna tonetoneya keta kuna gigidewadewa ūguna muka kuta sanamanei kana tovamokena.

34 Naki maisemoka tovanama namōga tamo yana numa ina venuteweiya eatu ina niya kedawanauwai, kana kaetōga tamokatamokāga yasi mudadava ina kavenena yota kawa kana tokitavikavina ina iyaviya be ina kitakitanufota.

35 Kwami yota naki maisemoka kwana kitakitanufota, ūguna muka kwata sanamanei toninuma yana makavina. Taki ina nemiya navinaviyi o kamo nuwabuna sinefouna o kamo kamukamu yasi kuae kana tovai o taki tovakatakiyi.

36 Kwana gigidewadewa ebe tovanama ina nikikinomana muka ina nisāgaimi kwana banubanu.

37 Avana a iyaiyavimiya, naki maisemoka yota namōga matatafusi a iyaiyavisiya, 'Kwana tonetoneya! "

14

*Diu Toviketanuneina Si Viwaifufuna Be Yeisu Sina Nuvimatiya
Madiu 26:1-5, Nuke 22:1-2, Yoni 11:45-53*

1 Naki kuyadayada nuwesimoka muniyai yo Venuvisinatana keta Maneka Muka Nakana Nutuva Kana Ka ina nisia. Tovibwanaose nakanakasisi keta visime kana tovisawavena ketaketa si nuwasa be Yeisu sita givikavina-samwagauwiya ebe sita nuvimatiya.

2 Si bwaduwa, "Muka ka kana tovai tana givikaviniya, akata namōga sina nuwagoyowa keta vigwaēga sina vibutuya."

*Gumayogu Bubu Mamadina I Siwaiya
Yeisu Debabounei Menana Bedani Nenei
Madiu 26:6-16, Nuke 22:3-6, Yoni 12:1-8*

³ Yeisu i niya Bedani namoḡa kana wava Saimoni yana numai. Namoḡanama o nauna kwafinina gosagosawina. Nokomai si kakawa atu gumayogu tamokaḡa bubu mamadina yota fatana kitagoyona kana wava nadi na konina i kanasunanemiya. Kana koni si fufuniya anabasita nenei. Kayona i gikotoviya keta bubunama Yeisu debabounei i siwaiya.

⁴ Aviyaonana namoḡa nokomai si kayokuḡa keta tututausi si vikagigigamana keta si bwaduwa, “Ava uḡuna yo bubu noko mamadina i vivinuwateteweyei?

⁵ Kana nufota be manamana tamokaḡa tobunanige fatana 300 siniva maise nenei ita vikimwaneiiya keta gabarinama goyogoyo ita venisiya.” Eketa si dageiya.

⁶ Atu Yeisu i iyavisiya i bwaduwa, “Kwa tenei nuwatanei be ava i fufufuniya o i fufuniya. Nofe o iba dewadewana i fufuniya nenekuwai. Atu ava fasinei yo kwa visinamatamatanei?

⁷ Kwami tova matatafunu goyogoyo nukusi kwa fakwafakwa eketa avi tovai nuwanuwami maise enao kwana ovivitisya. Eatu Iyau o muka tova matatafunu nukusi tana fakwafakwa.

⁸ Avana kana nufotai maise naki i fufuniya. Bubu mamadina tofwakuwai i siwaiya be tofwaku i gidewadewaḡasiya kaku odewadewa fasinei.

⁹ A iyaiyavimiya venemokena, tovanama biga dewadewana fasikuwai fwayafwaya kana matatafu sina yauniya, avana gumayogu nofe i fufuniya nenekuwai yota kana kafa tuku fasinei sina numamaniya.”

¹⁰ Noko tovanama nenei Yudasa Isikaniyoti tanake tamokaḡa tonowana kasi 12 sinesiyai i niya tovibwanaose nakanakasisi nenesiyai Yeisu kana viwaifufuna fasinei.

¹¹ Tovanama si nowaniya sebobo i tewesafusya eketa yasi bwadudabadaba si veniya si bwaduwa, “Gabana kana veniwa” eketa Yudasa ketaketa i nuwasa be nimasiyai ina teniya.

Yeisu Yana Tonowana Nukusi Venuvisinatana Kana Ka Si Fufuniya

Madiu 26:17-25, Nuke 22:7-14,21-23, Yoni 13:21-30

¹² Maneka Muka Nakana Nutuva Kana Ka kana kuyadayada kafa viuḡu nenei, sifi mwanavausi si munumunuwa Venuvisinatana Kana Ka fasinei. Na kuyadayadanama nenei Yeisu kana tomuniyeina si nutoninuveveiya si bwaduwa, “Namao nuwanuwau Venuvisinatana Kana Ka kata gidewadewai fasiweu?”

¹³ Eketa kana tomuniyeina nasi nuwa i iyavisiya i bwaduwa, “Kwana kanasuna Yenusanema keta namoḡa tamokaḡa tukwava na ukowina i uniuniya ina nisaimiya. Na gwadina kwana muniyya,

¹⁴ eketa avi numai ina kanasuna, toninuma kwana iyaviya kwana bwaduwa, ‘Tovisawavenena i bwaduwa, “Nama totomunama nenei kaku tomuniyeina nukusi Venuvisinatana Kana Ka kata kawiyei?”’

¹⁵ Eketa totomu nakasina gigidewadewana kuetana ina visawavenimiya. Nokomai iba matatafunu kwana gidewadewiya fasitiyai.”

¹⁶ Yeisu kana tomuniyeina si noḡokawawa eketa si niya Yenusanema avana Yeisu i iyavisiya maisemoka i kikinomana keta si gidewadewa Venuvisinatana Kana Ka fasinei.

¹⁷ Tovanama i vimatasisinovanovana Yeisu yana tonowana kasi 12 nukusi si kikinomana.

¹⁸ Sonamai si kakawa atu Yeisu i bwaduwa, “A iyaiyavimiya venemokena, namoḡa tamokaḡa sinemiyai ina viwaifufuniwa, namoḡanama nukusi ta kakawa.”

¹⁹ Nuwatasi i dauna eketa tamokatamokaḡa si iyaviya, “A sanamanikuwa iyau muka.”

²⁰ I iyavisiya i bwaduwa, “Kami 12 sinemiyai aitevana kana maneka Iyau nukusi kabomai ina kutuviya, na tana namoḡanama.

²¹ Namoḡa Natuna ina mateya naki Guyau fonakituna i bwaduwa maisemoka, eatu aitevana Namoḡa Natuna i viwaifufuniya nao daunina venemokena ina nisaiya. Kana nufotamoka be ayona muka sita vinatunei.”

²² Tovanama si kakawa nenei, Yeisu maneka i viya eketa i kawanunuku-viagigikuwa. Eketa i gisiniya eyo kana tomuniyeina i venisiya keta i bwaduwa, “Kwa vai, nofe o tofwaku.”

²³ Yota owa i viya keta Guyau nenei i viagigikuwa eyo i venisiya eketa owanama nenei si yuwa.

²⁴ Eketa i iyavisiya i bwaduwa, “Nofe o ufaufaku, yawane ina ketosiwaġa namoġa yagwanisi fasisiyai keta Guyau yana dedeni kwami nukusi ina givifikiniya.

²⁵ A iyaiyavimiya venemokena, muka tamo nofemaise waininama ana yunuwanuvai kana nivaniva Guyau yana kafa visime nenei waini kiouna ana yumiya.”

²⁶ Eyo si osedavadava muniyai yo si kikinomana keta si niya koya Onive nenei.

Yeisu I Bwaduvioġoniya Fita Yana Vikewa

Madiu 26:31-35, Nuke 22:31-34, Yoni 13:36-38

²⁷ Yeisu i iyavisiya i bwaduwa, “Matatafumokemi kwana butuwa atu kwana sinanovikuwa uġuna Guyau fonakituna viviginiwina i bwaduwa,

*‘Tokitavikavina ana nuvimatiya
keta sifi sina venusavaneneġa.’*

²⁸ Atu tovanama mateyai ana misini-savavinikuwa, ana viketanuna Ganini.”

²⁹ Atu Fita i iyaviya i bwaduwa, “Yawane sabu matatafusi sina butuwa atu iyau o muka.”

³⁰ Eketa Yeisu Fita i iyaviya i bwaduwa, “A iyaiyawiya venemokena, kimoki nuwabunana nenei kuna vikeweikuwa kawa tonu muniyai yo kamukamu yana kwaе ina vinuwiya.”

³¹ Atu Fita i kawafatafata i bwaduwa, “Na namaise taki fasiweu sina nuvimatikuwa, eatu muka tamo kana fata be ana bwadu, ‘Muka ata sanamanei.’ ” Eketa tomuniyeina matatafusi tamoka bwadunama yota si bwaduwija.

Yeisu I Kawanunukuwa Getesemani Nenei

Madiu 26:36-46, Nuke 22:39-46

³² Yeisu kana tomuniyeina nukusi si nemiya kabaġa kana wava Getesemani nenei keta i iyavisiya i bwaduwa, “Nofemai kwana fakwafakwa eatu ana kawanunukuwa.”

³³ Eketa Fita, Yemesa keta Yoni i ovisiya keta nukusi si niya. Tovanama nenei kana nutoġona i weifanufanuya,

³⁴ eketa i iyavisiya i bwaduwa, “Nuwatadauna nakatamokena i munumunukuwa keta katekateku i nunubudabudaniya maise mate. Nofemai kwana fakwafakwa eatu kwana tonetoneya.”

³⁵ Kabegomokena i vaniya, eyo i fekuwa fwayafwayai keta i kawanunukuwa be taki kana fata maise kuavvana kana kawasasa ita niuniya.

³⁶ I bwaduwa, “Amaku, iba matatafuna ka fata, na fasinei kuavvana nofe owana ku viteweyi nenekuwai. Eatu muka yaku nuwanuwa atu avana ku nuwenuwiya maise kuna fufuniya.”

³⁷ I makaviniya kana tomuniyeina kasi tonu nenesiyai atu i nisaisiya si banubanuwa eketa Fita i iyaviya i bwaduwa, “Saimoni, omasi ku banubanuwa. Muka kana fata be matau ina fakina kawasasa bwatanaġa?”

³⁸ Eketa i iyavisiya i bwaduwa, “Kwana tonetoneya keta kwana kawakawanunukuwa ebe kami anuwanuva nenei muka kwana feku. Yami vinuwadadana avana dewadewasi katekatemiyai kwana savivinisiya o fifiwanisi atu tofwami i seġakamekameya.”

³⁹ I makaviniya i kawanunukuwa keta tamoka bwadubwadusima nenesiyai i kawanunukuwa.

⁴⁰ I makavina-savaviniya nenesiyai eatu i nisaisiya yota si banubanuwa, uġuna matasi naki i goyomoka. Eketa bwadusi si bauwiya.

⁴¹ Tovanama kana vitonu i makavina-savaviniya nenesiyai, i iyavisiya i bwaduwa, “Omasi yawane kwa banubanuwa keta kwa viviyawasiya. Nakiyai. Tova naki i nuvifotiya. Toviwai-fufuna Namoga Natuna kabegomokena be togo'yonam nimasiyai ina teniya.

⁴² Ake, kaku toviwaifufunamokena naki i kikinomana. Kwa misini be ta nai.”

Yeisu Si Givikaviniya

Madiu 26:47-56, Nuke 22:47-53, Yoni 18:3-12

⁴³ Yeisu yawane i nunusifufuwa atu Yudasa tanake tamokaغا tonowana kasi 12 i venukikinomana. Tovibwanaose nakanakasisi keta visime kana tovisawavenena yota tokawakawa sabuveka si visimeisiya, keta na fetosi yota na funumisi Yudasa si vinuwiya keta nukusi si nemiya.

⁴⁴ Toviwaifufunana kiyakiyaya tamokaغا i mikigisawakedanisiya, “Namoga Natuna ana viyuiya na tanake kwana givikaviniya eketa kwana niiya.”

⁴⁵ Tovanama si kikinomana Yudasa i niya Yeisu nenei keta i bwaduwa, “Tovisawavenena!” Eyo navanavanei i viyuiya.

⁴⁶ Eketa Yeisu tofwanei si ova keta si givikaviniya.

⁴⁷ Atu namoga tamokaغا nokomai i misimisiniya yana feto i soniyaginiya keta tovibwanaose kasi toviketanuneina kana kaetoغا taniyana i nuonosiya.

⁴⁸ Yeisu i iyavisiya i bwaduwa, “Omasi na fetomi keta na yami funuma kwa nemiya be kwana givikavinikuwa vitana tamo togikuma maise?”

⁴⁹ Iyau tova nubwayouna Numa Kodukodu kumenanina kana wasiketai nukusi ta fakwafakwa eatu a gigisawakedana namoga nenesiyai eatu ava uguna yo muka kwata givikaviniku? Eatu nakiyai, ebe avana Guyau fonakituna i bwaduwiya, ina vivenemokena.”

⁵⁰ Eyo kana tomuniyeina matatafusi si butuwa atu Yeisu si sinanoviya.

⁵¹ Tufunakata tamokaغا o nuyaغا tofwanei i sinawaminiya keta Yeisu i muniya. Tanake yota si anuvanuva be sita givikaviniya,

⁵² eava kana nuyaغا si sinayauya atu gonegonena i dibwana.

Yeisu Si Nutoninuvenuveiya

Madiu 26:57-68, Nuke 22:54-55, 63-71, Yoni 18:13-14, 19-24

⁵³ Namoga sabu Yeisu si niiya tovibwanaose kasi toviketanuneina yana numai. Nokomai tovibwanaose nakanakasisi matatafusi keta tokawakawa yota visime kana tovisawavenena si yokowa.

⁵⁴ Fita i muniya simokaغا sasanei keta i niya tovibwanaose kasi toviketanuneina yana numa kana wasiketai. Nokomai i nuvitoiya tuiyo nukusi keta kaiyai i vivikivanavana.

⁵⁵ Tovibwanaose nakanakasisi keta Diu Kawakawa matatafumokesi si nuwasa Yeisu kana tokanakakikakina ebe yo sina nuvimatya. Atu muka tamo sita nisaغا.

⁵⁶ Tokanakakikakina-vikanonono yagwanisi o si bwaduwa Yeisu fasinei atu yasi sifufumokesi muka tamo ita nuvifotei.

⁵⁷ Namoga tunisi si misiniya eketa nofemaise Yeisu fasinei si bwadu-vikanononowa,

⁵⁸ “Ka nowaniya i bwaduwa, ‘Namai Numa Kodukodu namoga nimasiyai si yoniya o ana yakweniya atu kuyadayada tonusi nenei ana yona-savaviniya muka namoga nimasiyai.’”

⁵⁹ Eatu muka tamo yasi sifufunama tamo ita nuvifotei.

⁶⁰ Eketa tovibwanaose kasi toviketanuneina sabu matasiyai i otowamisiniya keta Yeisu i nutoninuvenuveiya i bwaduwa, “Yasi vinoisima fasinei tamo avana kuna bwaduwiya o muka?”

⁶¹ Atu Yeisu muka tamo avana ita bwaduwei naki i manava. Tovibwanaose kasi toviketanuneina yota i nutoninuvenuveiya i bwaduwa, “O venemokena kwaغا Togifafafana Gigibokeinana, Guyau ta sawadavadaviya kwaغا Natuna?”

62 Yeisu i bwaduwa, “Ika Iyau. Yawane matatafumi kwana kitiya Namōga Natuna ina fakwasiotoga Tofiwanaonaona kikikatainei keta abamei busibusi nenei ina nenemiya.”

63 Tovibwanaose kasi toviketanuneina kana nuya i kiganiniya* keta i bwaduwa, “Muka yota tana vinuwadadana tokanakakikakina fasisiyai.

64 Yana bwadu-tafakaikokona Guyau nenei naki kwa nowaniya eketa namaise kwata bwadu?”

Eketa matatafusi si bwaduwa, “I goyona na fasinei kana nufota be ina mateya.”

65 Tunisi si vibutuwa si nufunataniya. Matana si sumiya eyo si munuya atu si bwaduwa, “Taki kwaaga Guyau yana tomatakawa, ku iyaveiki aitevana i munuu!” Eyo tuiyo si givikaviniya eketa si munuya.

Fita Yeisu I Vikeweiya

Madiu 26:69-75, Nuke 22:56-62, Yoni 18:15-18,25-27

66 Fita yawane wasiketai i fakwafakwa atu tovibwanaose kasi toviketanuneina kana kaetoaga gumayogu i nemiya.

67 Tovanama i kitiya Fita kaiyai i vivikivanavana, i toneye-dewadewiya keta i bwaduwa, “Kwaaga o noko namoaganama Yeisu tene Nasaneti nukusi.”

68 Eatu Fita i vikewa i bwaduwa, “Iyau muka ata sanamanei ava fasinei ku bwadubwadu,” keta i kikinomana kawa nenei. Tovanama nenei kamukamu i kwaeya.

69 Tamoka gumayogunama yota Fita i kita-savaviniya, keta aviyaonana namoaga nokomai si misimisiniya i iyavisiya i bwaduwa, “Nofe tanake Yeisu unana tamokaaga!”

70 Eatu Fita yota i vikewa-savaviniya.

Muniyai aviyaonana namoaga nokomai si misimisiniya Fita si iyaviya si bwaduwa, “Bwadu venemokena, kwaaga o unasi tamokaaga uguna kwaaga yota tene Ganini.”

71 Atu Fita i vikewatautauna i bwaduwa, “Guyau matanei a iyaiyavimiya venemokena! Namoaganama kwa bwadubwaduwiya o muka ata sanamanei.”

72 Tovanama nenei kamukamu yana kuae i vinuwiya eketa Fita nuwatana i kakwaniya Yeisu yana bwadu, “Kuna vikeweikuwa kawa tonu muniyai yo kamukamu yana kuae ina vinuwiya.” Eketa i kafuwaiya keta i bwediya.

15

Yeisu Fainato Naunei I Misiniya

Madiu 27:1-2,11-14, Nuke 23:1-5, Yoni 18:28-38

1 Nuwabunimokeyai tovibwanaose nakanakasisi be tokawakawa yota visime kana tovisawavenena keta Diu Kawakawa matatafusi si yokowa keta si vikanusifusifufuwa Yeisu fasinei. Eyo nimana si kiyona keta si niiya Noma tovisime Fainato nimanei si teniya.

2 Eketa Fainato Yeisu i nutoninuvenuveiya i bwaduwa, “O kwaaga fryao Diu yasi Tufomu?”

Eketa Yeisu i nufata i bwaduwa, “Ika. Na naki ku bwaduwa maise.”

3 Eketa tovibwanaose nakanakasisi Yeisu si vinoiya iba yagwanisi goyosi fasisiyai.

4 Yota Fainato Yeisu i nutoninuvenuveiya i bwaduwa, “Tamo avana kuna bwaduwiya o muka? Ku kitai goyona kana yagwana fasinei si vivinoiwa!”

5 Atu Yeisu muka tamo avana ita bwaduwei eketa Fainato i mayaga.

Fiyao Diu Nuwanuwasi Yeisu Ina Mateya

Madiu 27:15-26, Nuke 23:13-25, Yoni 18:39–19:16

6 Manamana tamokatamokaaga Venuvisinatana kana Ka kana tovai, tova matatafuna Fainato finisina tamokaaga deniyai i vivikikinomaniya namoaga yasi nuwanuwai maise.

7 Na tovanama nenei namoaga kana wava Banabasi o deniyai i fakwafakwa. Tanake o tunisi tovigwaeaga nukusi Noma gabemani nukusi si vigwaeaga, keta yota tunisi

namōgakaokaōgosi atu si nuvimatisiya. Eketa Noma tonuaviya si givikaviniya keta deniyai si teniya.

⁸ Sabuveka si yokowa keta Fainato si vikokoniya be tamo aitevana ita ketoyauya, naki manamana tamokatamokāga i fufufuniya maise.

⁹ Eketa Fainato i nutoninuvenuveisiya i bwaduwa, “Omasi nuwanuwami fiyao Diu yami Tufomu ana ketoyauya fasimiysi?”

¹⁰ Nofemaise i iyavisiya ūguna waniya i mikisanamaniya vitana tovibwanaose nakanakasisi o Yeisu si vikumaīgiya, na fasinei si katuteweiya nenei.

¹¹ Eatu tovibwanaose nakanakasisi o sabuveka si ketoyakayakanisiya be Fainato sina vikokoniya be Banabasi ina ketoyauya fasisiyi atu muka Yeisu.

¹² Atu Fainato i iyave-savavinisiya i bwaduwa, “Atu namōga nofe kwa weneweniya Diu yami Tufomu o namaise ana iyavei?”

¹³ Si vikafinafina si bwaduwa, “Ku giviogonāganagai!”

¹⁴ Atu Fainato i iyave-savavinisiya i bwaduwa, “Atu avao ūguna? Avi goyona i fufuniya yoke?”

Atu si finadewadewa si bwaduwa, “Ku giviogonāganagai!”

¹⁵ Eketa namōga nuwatasi kana kata fasinei, Banabasi i ketoyauya atu tonuaviya i visimeisiya keta Yeisu si nafanafasiya eyo i katuteweiya be sina giviogonāganaiya.

Tonuaviya Yeisu Si Sawaviniyiā

Madiu 27:27-31, Yoni 19:2-3

¹⁶ Tonuaviya Yeisu si niiya Fainato yana numa kaikaiwabuna kana wasiketai eyo unau-nasi si wenevakukusisiya.

¹⁷ Kwame yabeyabenina Yeisu si vikotoniya keta kisisiku nāganina kikikwanekwanena nenei gedugedu si fufuniya keta debabounei si teniya.

¹⁸ Keta si sawaviniyiā si bwaduwa, “Ae mukanono. Naki Diu yasi Tufomu!”

¹⁹ Kiwanai si munumunuya be si nufunataniya eatu naunei vifotuwai kaetutusi si viketogunisiya vitana kana venufotafota tufomu maise.

²⁰ Si sawaviniyiā muninei, kwame yabeyabenina si visaniniyiā eatu Yeisu tauna kana nuya si vikotoniya eketa si oviya si kikinomaniya menanai be sina giviogonāganaiya.

Yeisu Si Giviogonāganaiya

Madiu 27:32-44, Nuke 23:26-43, Yoni 19:17-27

²¹ Si niiya atu ke'ta tofwanei namōga tamokāga Saimoni tene Sainini si venusaiya kawayavatei i nemiya. Tanake Anekisenida keta Nufusi amasi. Namogānama si nuyakayakaniya keta Yeisu kana ogonāganaga i uniya.

²² Yeisu si oviya keta si niiya kabāga kana wava Gonigota nenei. Gonigota kana nuwanuwa o Navakanuwa kana Kabāga.

²³ Nokomai bubu kana wava meya, waini nukusi si viniya eketa Yeisu si venenuvanuvia eatu i dibutoyoiya.*

²⁴ Eketa si giviogonāganaiya atu kana nuya fasinei, nao daisi nenei si vikaneeneiya. Nofe ketaketanama nenei, kana nuya si vitukuwiya tututausi nenesiyai.

²⁵ Nuwabuni 9 kanafafani nenei Yeisu si giviogonāganaiya.

²⁶ Kana bwaduvinoi vivigniwina si tutuvifotiya kuetana i bwadubwaduwa, TANAKE DIU YASI TUFORMU.

²⁷ Togikuma nasi nuwa Yeisu nukusi si giviogonāganaisiya, tamokāga kukikikatainei eatu tamokāga o kukikimawanei.†

* **15:21** Noma 16:13 * **15:23** Waini keta meya nukusi si viniya o kuvalava kana kafa nuvitutuma. **15:24** Same
22:18 **15:27** Aiseya 53:12 † **15:27** Tunisi viginiwa nenesiyai o kana nukisi 28 si nunatuya. *Eketa Guyaufonakituna i vivenemokena bwadu noko, “Aviyaonana totaniyagunu sinesiyai tanake na kana sawasawa.”*

²⁹ Namōga sabu ketai si niniya be si nenemiya eatu si nunuwaututuna atu si bwadubwaduwa, “Ake, naki ku sanamaniya! Omasi Numa Kodukodu kuta yakweniya eatu kuyadayada tonusi nenei kuta yona-savaviniya, mukanono!

³⁰ Make nao ogonāganāga nenei ku sobunemai be taūgu ku gifafafaneu!”

³¹ Tamoka ketaketanama nenei tovibwanaose nakanakasisi keta visime kana tovisawavenena tututausi nenesiyai Yeisu fasinei si sawavinīga si bwaduwa, “Mani namōga i gifafafanisiya atu tauna o muka kana fata!

³² I bwaduwa avage tana Togifafafana Gigibokeinana keta yota Isineni kana tufomu. Make nao ogonāganāgai ita sobunemiyata kitiya be tata vitumāganiya.” Namōga kasi nuwa o kuniniuna si giviogonāganaisiya yota si sawanuketuwiya.

Yeisu Yana Mate

Madiu 27:45-56, Nuke 23:44-49, Yoni 19:28-30

³³ Tovanama vanavana i nemiya sinefounei, noko fafaninama matatafunakumanovana i gikafufuya keta i fakwa kana nivaniva vanavana i niya tonusi yana fafani.

³⁴ Tovanama nenei Yeisu kayona nakasinei i bwauwa i bwaduwa, “Enoi, Enoi, nama sabatani?” Kana givina o, “Yaku Guyau, yaku Guyau, ava ūguna ku sinanoveiku?”

³⁵ Namōga tunisi nokomai si misimisiniya si nowaniya keta si bwaduwa, “Kwa vanenēga, kana kita kamo Inaitiya i weneweniya.”

³⁶ Namōga tamokāga i dibwana i niya eketa banou i viketokutuvya waini yuyuna nenei. Eyo kiwana bwatanei i tunevaneiya be Yeisu ina yumiya fasinei eketa i bwaduwa, “Yabe ta kitai, kamo Inaitiya ina nemiya ogonāganāgai ina kakiya.”

³⁷ Eatu Yeisu kayona nakasinei i bwauwa eketa yawasina i kakaviya.

³⁸ Eketa Numa Kodukodu kusinena kafa dawanafafana kana nuya i kasaniniya etanei atu i sobuwa sifunei.

³⁹ Tonuaviya kasi kaimatana ogonāganāga naunei i misimisiniya i kitiya namaise Yeisu i mateya eketa i bwaduwa, “Bwadu venemokena namōga nofe o Guyau Natuna.”

⁴⁰ Tunisi vivine o matakedawanauna si misiniya atu si tonetoneiya. Sinesiyai o Meni ne Magidana eketa Sanome yota venuwana Meni o Yemesa gwadiyei keta Yosese ayosi.

⁴¹ Nofe vivinesima o nauna Yeisu Ganini nenei si muniya keta yota si okakikakiniya. Vivine yota yagwanisi nukusi nokomai si misiniya atu Yeisu si tonetoneiya. Vivinesima o Yeisu kaena si kwafuya eketa si niya Yenusanema.

Yeisu Kana Odewadewa

Madiu 27:57-61, Nuke 23:50-56, Yoni 19:38-42

⁴²⁻⁴³ Tene Anmatiya kana wava Yosefa o tanake Diu Kawakawa tamo kana namōga nakasina. Tanake o i kitakitanufota Guyau yana kafa visime fasinei. Eketa gidewadewa kana kuyadayada atu naki i vivinavinaviya be yo Sabati ina vibutuwa fasinei, eketa Yosefa na yana katevatu i niya Fainato nenei keta i vikokona Yeisu tofwana fasinei.

⁴⁴ Fainato i sabanutūga tovanama Yeisu yana mate fasinei i biganowana keta tonuaviya kasi kaimatana i weniya keta i nutoninuvenuveiya taki Yeisu naki i mateya.

⁴⁵ Tovanama kaimatana nenei sanamana i videwadewiya, tofwa i sawateweiya Yosefa nenei.

⁴⁶ Yosefa nuya kwayakwayana i kimwaniya eketa tofwa ogonāganāgai i kakiya keta i waminiya muniyai yo vatunuma vigabamina si taniya nenei i teniya. Eyo gabana nakasina i katubwatabwataviniya keta vatunuma kawana i tenefotiya.

⁴⁷ Meni ne Magidana keta Meni Yosese ayona o si kitiya namaniyei Yeisu tofwana i teniya.

16

*Yeisu Yana Misini-Savavineina
Madiu 28:1-8, Nuke 24:1-12, Yoni 20:1-10*

¹ Tovanama Sabati kana kuyadayada i kakaviya, Meni ne Magidana yota Meni Yemesa ayona keta Sanome bubu mamadisi si vikimwaneya Yeisu tofwana kana vitowa fasinei.

² Wiki kana kuyadayada kafa viuġu nenei tovanama vanavana i vaneya, si niya vatunuma nenei.

³ Si niniya atu ke'ta tofwanei tututausi si vikanunutoniya si bwaduwa, "Aitevana gabana ina katuniyei vatunuma kawana nenei fasityai?"

⁴ Gabananama nakatamokena atu i kabwatabwataviniya i makaviniya eketa tovanama matasi i kanakasiya si kitija kawa kakayauna.

⁵ Eketa vatunuma sinenei si kanasuna, tamokaġa tufunakata kana nuya kwayak-wayana kukikikataisi si kitija i fakwafakwa eketa si mayaġa.

⁶ Eatū i iyavisiya i bwaduwa, "Muka kwana matuta. A sanamaniya Yeisu tene Nasaneti si giviogonaġanaiya kwa nunuwasiya eatū tanake weka muka. Tanake naki i misini-savaviniya. Kwa kitai, nofemai si teniya.

⁷ Atu kwana niya kana tomuniyeina keta Fita nukusi nofemaise kwana iyavisiya kwana bwaduwa, 'Tanake i viviketanuna Ganini eketa nokomai yo kwana kitija. Naki nauna i iyavimiya maise.'

⁸ Tovanama nokomaise si nowaniya, vivinesima si mayaġa keta na yasi akikinikuna vatunuma sinenei si kikinomana-nemiya keta si vikadibwadibana si niya. Si matuta eketa muka tamo aitevana sita iyavei avana namoġa tufunakasina i nusifufuwisiya.

[Tunisi Naumokena Viginiwa Muka Sita Katukanasunei 16:9-20.]

*Yeisu I Kikinomana Meni Ne Magidana Nenei
Madiu 28:9-10, Yoni 20:11-18*

[⁹ Wiki kana kuyadayada kafa viuġu nenei tovanama Yeisu nuwabunimokeyai i misini-savaviniya, nauna Meni ne Magidana nenei i mikikikinomana. Nofe gumayogunama nenei Yeisu kanunu goyosi kasi 7 i nukakisiya.

¹⁰ Aviyaonana namoġa Yeisu nukusi si nidadana o nuwatasi i dauna eketa Yeisu fasinei si bwedibwediya.

¹¹ Atu Meni i niya keta i iyavisiya i bwaduwa, "Ei! Yeisu naki i misini-savaviniya, iyau tauku matamokekuwai a kitija!" Eatū yana bwadu muka sita vitumaġanei.

*Yeisu Kana Tomuniyeina Kasi Nuwa Nenesiyai I Nikikinomana
Nuke 24:13-35*

¹² Munifotai tomuniyeina kasi nuwa Yenusanema si teweija keta si niniya atu Yeisu i nikikinomana nenesiyai. Si kitija vitana tamo avi namoġa.

¹³ Si makavinisiya keta unaunasi kasi tufo si iyavisiya atu tasike yota muka sita vitumaġaneisi.

*Yeisu Yana Tonowana Kasi 11 Nenesiyai I Nikikinomana
Madiu 28:16-20, Nuke 24:36-49, Yoni 20:19-23, Bunagine 1:6-8*

¹⁴ Munifotai tonowana kasi 11 si kakawa eatū Yeisu i kikinomanisiya. Keta i dageisiya uġuna katekatesi yana gua eketa muka na yasi vitumaġana, na nenei aviyaonana yana misini-savavineina muninei si kitija muka sita vitumaġaneisi.

¹⁵ Eketa i iyavisiya i bwaduwa, "Kwana kikinomana fwayafwaya kana matatafu nenei be biga dewadewana kwana yauniya matatafusi nenesiyai.

16 Aitevana ina vitumaġanikuwa keta givibutabuta ina viya nao gifafafana ina nisaiya, eatu aitevana muka ina vitumaġaneiku nao vimatadawana ina nisaiya.

17 Kaku tovitumaġana kiyakiyaya kafa nuwatabau fifiwanisi sina savivinisiya. Kaku wavai kanunu goyosi namoġa nenesiyai sina nukakisiya yota meya kiouusi tunisitunisi muka kasi sanamana nenesiyai sina nusifufuwa.

18 Mwata goyosi sina givikavina yota taki ukowa onaonasi sina yumiya, muka ina navisi. Nimasi sina dawana tovisafwavinga tofwasiyai eketa sina bwina.”

*Yeisu Yana Vane Abamai
Nuke 24:50-53, Bunanige 1:9-11*

19 Tovanama Tuveka Yeisu i nusifufukoġa, Guyau i vaneiya abamai eketa kikikatainei vifotu kabaina nenei i fakwasiotogħa.

20 Eketa tomuniyeina si numamananiya namoġa nenesiyai. Eatu Tuveka i ovivitisija eketa yana fiwanai kiyakiyaya kafa nuwatabau si savivinisiya namoġa matasiyai. Nofe ibasima nenesiyai yasi numamana i vivenemokena.]

Bunanige

Givimayeta

Tonowana yasi *Bunanige* o Nuke yana nufunufu kana nusavi. Kana ugu nakasina o i bwadubwaduwa namaise Yeisu kana tomuniyeina Kanunu Tafutafuna i viketanunisiya eketa biga dewadewana si yauniya “Yenusanema nenei, Yudiya be Sameniya fafanisima matatafusi eketa yota fwayafwaya kana matatafu nenesiyai” (1:8).

Nufunufu nofe i vivisawavenena namaise biga dewadewana Yeisu fasinei si yauniya eketa namaise ekanesiya i vibutu.

Iba nakatamokena nufunufu nofe nenei o Kanunu Tafutafuna yana savivina. Kabwaga Matana kana kuyadayada nenei i sobunemiya na fiwanina tovitumañana nenesiyai Yenusanema sinenei, yota ekanesiya kana toviketanuneina tamokatamokaña i viketanunisiya keta i giviwanisiya. *Bunanige* o nofe biganama dewadewana yana fiwana i vivisawavenena tovitumañana tamokatamokaña yawasisiyai eketa ekanesiya nenesiyai.

Viwakakakina kasi gidewadewa. (1:1-26)

Yeisu yana visime kana kafa nusafu keta yana bwadudabadaba. (1:1-14)

Yudasa kana kivi kana toğafota. (1:15-26)

Toviwakakaki Yenusanema sinenei. (2:1-8:3)

Toviwakakaki Yudiya keta Sameniya sinenei. (8:4-12:25)

Fauno i numamana Yeisu fasinei. (13:1-28:31)

Fauno yana kamudadana nauna. (13:1-14:28)

Vikanunusifusifufu Yenusanema nenei. (15:1-35)

Fauno yana kamudadana kana vinuwa. (15:36-18:22)

Fauno yana kamudadana kana vitonu. (18:23-21:16)

Fauno i vifinisina Yenusanema, Sisaniya keta Noma nenei. (21:17-28:31)

Yeisu Yana Tonowana I Iyavisiya Vitana

Kanunu Tafutafuna Ina Nemiya Nenesiyai

¹ Iye agigiku Tiofino, nauna nufunufu a mikiviginwiya sinenei iba matatafunu aviyavana Yeisu i vibutuwa i saviviniya be i visawavenena

² kana nivaniva kuyadayadanama nenei i vaneya abamai. Muniyai yo ina makaviniya abamai, Kanunu Tafutafuna yana fiwanai yana tonowana nauna i mikigibokisiya, fiyaosima i gisawakedanisiya.

³ Yana kuvavana be yana mate muninei, tauna i vimaikitiya namoñgasima nenesiyai ketaketa yagwanina nenesiyai vitana i visawavenemokeniya naki i yawasa-savaviniya. Kuyadayada 40 kana kawasasai tauna i kikikinomana eketa i nunusifufuvisya Guyau yana kafa visime fasinei.

⁴ Eketa tamoka tova tanake nukusi si fakwafakwa atu i visimeisiya i bwaduwa, “Muka Yenusanema kwana teweteweyi atu nofemai kwana fotafota kana nivaniva Amaku kakavenena i bwadudabedabiya ina venimiya. Nauna a bwaduwuya kwa nowaniya.

⁵ Yoni namoña i givibutibutisiya ukowa nenei atu kuyadayada muka yagwanina muninei Amaku Kanunu Tafutafuna nenei ina givibutibutimiya.”

Guyau Yeisu I Vaneiya Abamai

Madiu 16:19-20, Nuke 24:50-53

⁶ Tovanama yota si vikaninisaña, Yeisu si nutoninuvenuvia si bwaduwa, “Tuveka yo, nofe tova kafa visime kuna vene-savaviniya Isineni ebe tauna ina visimeiya?”

⁷ Eatu i iyavisiya i bwaduwa, “Ibasima sina kikinomana kasi tova o kasi tutuya o tanake Amakuña yana visime nenei eketa muka kana fata kwana sanamanei.

⁸ Eatu maise! Tovanama Kanunu Tafutafuna ina nemiya nenemiyai, ina givifiwanimiya be sifufuku kwana yauniyanofemai Yenusanema nenei, Yudiya be Sameniya fafanisima matatafusi eketa yota fwayafwaya kana matatafu nenesiyai.”

⁹ I nusifufukoña muninei, matasiyai Guyau i vaneiya abamai. Tovanama busibusi i teneftotiya, muka yota sita kitai.

¹⁰ Yana vanenama nenei, tonowana si kawavitatavağata kawasasakaogowai. Tovanama nenei, namoña nasi nuwa kasi nuya kwayakwayasi kuniniusi si misiniya

¹¹ eketa si iyavisiya si bwaduwa, “O fiyao Ganini, avamasi yami uğu yo kwa misimisini nofemai kawasasakaogona kwa tonetoneyei? Na Yeisunama kwa kitiya i vaneya abamai, naki maisemoka yota ketanama nenei ina makaviniya.”

Giboke, Yudasa Kana Kivi Kana Toğafota Fasinei

Madiu 27:3-10

¹² Koya Onive nenei tonowana si makavinisiya Yenusanema. Sabati kana waneba kana kedawanaau maisemoka.

¹³ Tovanama si kikinomana menana nakasinei, numanama si fakwifakwiya nenei si kanasuna eketa si vaneya totomu kuetana nenei.

Nofemaise kasi wawa. Fita, Yoni, Yemesa, Anideneya, Finifi, Tomasi, Batonomiu, Madiu, Yemesa Anafasi natuna, Saimoni tanake Senoti* eketa Yudasa Yemesa natuna.

¹⁴ Tunisi vivine keta Meni Yeisu ayona yota sisitaina namoña nukusi si yokoyokowa eketa nuwanuwa tamokaña nenei si kawakawanunuwa.

¹⁵ Tamoka tova tovanama tovitumağana kasi yagwana kamo 120 si yokowa nenei, Fita kasi sinefouwai i misiniya eketa i nusifufuwa i bwaduwa,

¹⁶⁻¹⁷ “Unaunaku, Guyau fonakituna Yudasa fasinei naki i vivenemokena. Tova manatuwaimokena, gwadinama fasinei Kanunu Tafutafuna i bwaduvioğoniya tufomu Deivida nenei. Yudasa tanake o tonowana sinekiyai bunanige nenei i ovivita eatu muniyai, namoña i viketanunisiya eketa Yeisu si tabiya.”

¹⁸ (Yana viwaifufuninama gabina i viya eketa fwayafwaya i kimwaniya. Nokomai i kunowa keta fekunama nenei manawana i biyavaniya eketa kamokamona i tetena.

¹⁹ Fiyao Yenusanema matatafusi bigana si nowaniya eketa fwayafwayanama fonasiyai si weniya *Akenedama*, kana givina o ufaufa fwayafwayana.)

²⁰ Eketa Fita i tenesaviya i bwaduwa, “Same nenei namoğanama fasinei Deivida i viginiwiya,

*‘Yana numa ina nukawakakava
eatu muka tamo aitevana ina fakwiyei.’*

Keta yota i viginiwiya,
‘Tamo aitevana kana kivi ina viya.’

²¹⁻²² Eketa nofe tova namoña tamo tana vinuwadadaniya be nukusi kana savivina ebe mani namoña kana iyavisiya namaise Guyau, Tuveka Yeisu mateyai i sinaviyawasiya fasinei. Atu namoğanama tanake tova kana matatafu Tuveka Yeisu nukusi ka nidadana tovanama Yoni i givibutabutiya nenei eketa kana nivaniva nenetiysi Guyau i oviya eketa i vaneiya abamai. Eketa naki kana nufota tamo tana ginakasiya.”

1:8 Madiu 28:19, Maka 16:15, Nuke 24:47,48 **1:9** Maka 16:19, Nuke 24:50,51 **1:13** Madiu 10:2-4, Maka 3:16-19, Nuke 6:14-16 * **1:13** *Senoti kana givina maise, Diu fiyaosi eatu yoko kabegona, tasike nuwanuwasi Noma kana tovisime nukusi sina vikamunumunuwa.* **1:18** Madiu 27:3-8 **1:20** Same 69:25, 109:8 **1:21-22** Madiu 3:16, Maka 1:9, 16:19, Nuke 3:21, 24:51

²³ Eketa tomuniyeina namōga nasi nuwa si ginakasisiya. Yosefa Basabasi, (kana wava yota Yasitusi) eketa Mataiyasi.

²⁴⁻²⁵ Munifotai nofemaise si kawanunukuwa si bwaduwa, “Tuveka yo, kwāga katekate matatafunu ku sanamanisiya. Ku visawaveneiki namōgasima nasi nuwa nenesiyai, aitevana ku giboeki kivi kana tōgafota fasinei ebe nukusi kata bunanige, ūguna Yudasa naki i teweikiya i niya tauna yana kabāgai.”

²⁶ Daisi nenei si vikaneeneiya fiyao Diu yasi ketaketai eketa si viketokinaniya Mataiyasi kasi 11 sinesiyai i kanasuna tanake nukusi si vitonowana.[†]

2

Kanunu Tafutafuna I Nemiya

Keta Yeisu Kana Tomuniyeina I Vimaisiya

¹ Kabwaga Matana kana kuyadayada i vikanatutuya nenei, tovitumāgana matatafusi si yokowa kabāga tamokāga nenei.*

² Sabanutūgai butu abamei si nowaniya vitana maise fonimana fifiwanina i sobunemiya eketa namai si nunuvitōga nenei, numanama matatafunu i gikafufuya.

³ Eketa si kitia aviyavana vitana kai noyakaina maise i sobunemiya eyo i katanenēga eketa tovitumāgana tamokatamokāga debabounei i tōga.

⁴ Kanunu Tafutafuna matatafusi i vimaisiya eketa tanake yana givisawakedanai, fona tuninatunina muka sita sanamanei nenesiyai si vibutuwa si nunusifufuwa.

⁵ Atu noko tovanama nenei, fiyao Diu tasike Guyau kana tovimumogu fwayafwaya kana matatafu nenei si nemiya Yenusanema si fakwa Kabwaga Matana kana Ka fasinei.

⁶ Tovanama sabu butuna si nowaniya eketa si yokowa eatu nuwatusi si kafibaubauwa ūguna tamokatamokāga tauna fonakitunei i nowaniya tomuniyeina si nunusifufuwa.

⁷ Tututausi si mayāga eketa si bwaduwa, “Au, kwa vanenēgeisi! Fiyaosima si nunusifufuwa o fiyao Ganinimoka!

⁸ Atu namaise yo kita fonakitutiyai si nunusifufu ta nowanowanisi?

⁹ Fafani tuninatunina nenesiyai ta nemiya. Tunisi fiyao Fatiya, Mediya, Enami. Tunisi Mesofotamiya, Yudiya, Kafadosiya, Fonutusi, be Eisiya,

¹⁰⁻¹¹ Finigiya be Famufiniya, Itifita, yota tunisi Sainini niniunei Nibiya kana fafani nenei. Fiyao Diu keta yota Kani Kwauna eatu nofe tova Diu kodukodu si munimuniya nukusi, wagawaga Noma nenei. Tunisi Kiniti simuna nenei eketa yota Anabiyei. Eatu matatafuta fonakitutiyai Guyau iba nakanakatamokesi naki i savivinisiya fasisiyai o ta nowanowanisiya si nunusifufuwinal!”

¹² Matatafusi si mayāga yota nuwatusi si kafibaubauwa eketa si vikanunutoniya si bwaduwa, “Avamasi nofe kana nuwanuwa?”

¹³ Eatu tunisi si sawaviniisiya si bwaduwa, “Kamo si ukowayuwa nakasina na fasinei nofemaise si nunusifufuwa.”

Fita Namōga I Numamanisiya

¹⁴ Eatu Fita i misiniya tonowana kasi 11 nukusi eketa kayona nakasinei sabu i iyavisiya i bwaduwa, “Unaunaku fiyao Diu yota aviyaonana Yenusanema kwa fakwafakwa, ata givimayeta eatu kwata nowanautuutuya avana nofe kana nuwanuwa.

[†] **1:26** Noko sanunama o maise. Fiyao Diu nenesiyai o gabana musumususi nenesiyai kasi wava sina viginiwa eketa owa nenei sina kivitotōga. Eyo owa sina newiya kana nivaniva tamo gabana ina fekuwa. Gabaninama avi wava etanei, na namōganama o gigibokeinana. Si vitumāganiya nofe ketaketanama nenei, i vivisawavenena Guyau yana giboeki. (Ona 16:33) * **2:1** Venuvisinatana kana Ka muninei, kuyadayada kana vi50 nenei Kabwaga Matana si kakawiyya. (Visime Tafu 23:15-21, Visime Nuvinavinana 16:9-11)

15 Kima muka kata ukowakowayu, taki maise kwa vivinuwadadana. Nofe 9 kana fafani yawane nuwabuni, yota namōga nofe kawasasanama nenei, muka sita ukowakowayu.[†]

16 Eatu aviyavana nofe i kikinomana o naki avana Guyau yana tomatakawa Yoweni i bwaduwiya maise,

17 'Guyau nofemaise i bwaduwa.

Tova kasi kafa nusafuwai

namōga matatafusi nenesiyai Kanunuku ana bisiwaiya.

Eketa natunatumi namōga be vivine fonaku sina bwaduviōgoniya.

Yami tufunakata katekatevatusi sina kenokita

yota yami namōga vituvekasi sina kenokavakavayuna.

18 *Noko tovasima nenesiyai,*

kaku kaetōga namōga be vivine nenesiyai, Kanunuku ana bisiwaiya

ebe fonaku sina bwaduviōgoniya namōga nenesiyai.

19 *Kafa nuwatabau atai kawasasakaōgona nenei ana savivinisiya*

yota kiyakiyaya ana visawavenena tanowai fwafwaya nenei

maise ufaufa be kikanakanata keta yota siyou badobadona.

20 *Vanavana ina kumanovaniya*

yota yamayamana ina yabeniya maise ufaufa,

eyo muniyai, kuyadayada nakasina keta kaikaiwabuna ina kikinomana nenei, Iyau

Tuveka ana nemiya.

21 *Eatu aviyaonana vitumāganai sina bwauwa Tuveka nenei,*

gifafafana sina nisaiya.'"

22 Fita yota yana bwadu i tenesaviya, "Fiyao Isineni, Yeisu tene Nasaneti sifufuna nofe kwa vanenēgi. Tututaumi kwa sanamaniya namaise Guyau fiwana i veniya be savivina fifiwanamokesi keta yota kiyakiyaya kafa nuwatabau i savivinisiya. Noko si visawavenena venemokena tanake gewa Guyau nenei i nemiya.

23 Guyau waniya kana ūgu i vinuwadadaniya eketa visime kana toodibutoyōga nimamiyai si teniya, be nukusi kwa giviogonāganaiya eketa kwa nuvimatiya.

24 Eatu Guyau i ketoyauya mate kana kuvalana kunukubana nenei eketa mateyai i sinaviyawasa-savaviniya ūguna mate muka fifiwanina be ina sinaviyewai.

25 Nofe namōganama fasinei tufomu Deivida i viginiwiya i bwaduwa,

Tova nubwayouna yaku Tuveka Guyau naukuwai a tonetoneiya.

Muka kaku kaniyabina ana matuteisi

ūguna tanake niniukuwai.

26-27 *Muka kuna venumakanoveiku tomate yasi kabagai*

o ka Kaetōga Tafutafuna kuna kitamokei be ina kaniniya kididiku sinenei.

Na fasinei yaku sebobo avi nakata be semwanai a oseoseya,

a sanamane-budowanemokiya tofwaku kuna kitavikaviniya fasinei.

28 *Yawasi kana ketaketa ku visawasawayenikuwa*

eketa tafakaiu yana yagova nenei sebobo ina tewesafukuwa.'"

29 Fita sifufu i nusaviya i bwaduwa, "Unaunaku, nofe bwadu venemokena a iyaiyavimiya, wāgata Deivida i mateya keta si tauniya atu kana kididikunama o kimoki kita nukusi yawane i fakwafakwa.

[†] 2:15 Taki gevageva sina kawa, nao waini sina yuwa. Tasike naki nuwabuni o maneka si kakawa atu gevageva o navinaviyai. Eketa nuwabuniyai 9 kana fafani nenei, muka ukowayu kana tova. 2:17 Yoweni 2:28-32 2:23

Madiu 27:35, Maka 15:24, Nuke 23:33, Yoni 19:18 2:24 Madiu 28:5,6, Maka 16:6, Nuke 24:5 2:25 Same 16:8-11

³⁰ Nofe nenei ta sanamaniya gewa muka tauna fasinei ita bwadubwadu eatu tanake Guyau yana tomatakawa eketa naki i bwaduvioġoniya vitana susukwana nenei tamo yana gabu ina viya.

³¹ I kitavaneya kunauna vitana Guyau yana Togifafafana Gigibokeinana, yawane mateyai ina misini-savaviniya tovanama i bwaduwa, ‘Guyau muka ina venumakanovei tomate yasi kabaġai o tofwana ina kitamokei be ina kaniniya kididiku sinenei.’

³² Guyau nofe Yeisunama mateyai i sinaviyawasa eketa matatafuki o kana tokita.

³³ Guyau i vitoġavaneiya kikikatainei vifotu kabaina nenei. Eketa Amana Kanunu Tafutafuna i bwadudabedabiya maise nenei i viya eketa i bisiwaġa nenekiyai. Avana nofe kimoki kwa kitakitiya keta kwa nowanowaniya.

³⁴ Kwa sanamaniya Deivida muka ita vane abamai eatu tauna i bwaduwa,

*‘Guyau yaku Tuveka i iyaviya i bwaduwa,
“Kukikikataiku ku nuvitogo vifotu kabaina nenei
35 kana nivaniva nifanifaiu ana tenisiya
kaeyafayafaweu ya kafa vasafasafa.”’*

³⁶ Atu kwami fiyao Isineni matatafumi o kwata sanamaniya nofe namoġanama Yeisu kwa nuvimiatiya eatu Guyau i ginakasiya yata Tuveka keta yota kata Togifafafana Gigibokeinana.”

³⁷ Si vanevaneneġa eatu tovanama sifufu nofe si nowaniya, katekatesi i kayavana eketa Fita be tunisi tonowana si iyavisiya si bwaduwa, “Ae, unaunaki! Namaise kata fufuna ebe Guyau ita vinuwatewe耶iki?”

³⁸ Eketa Fita i iyavisiya i bwaduwa, “Tamokatamokaġa kwa ugevinaimi be Yeisu Togifafafana Gigibokeinana kana wavai ka givibutabutaimi ebe yami go'yonia kasi vinuwatewe耶ikeina fasinei yo muniyai, kami nuwagabubu Kanunu Tafutafuna, Guyau ina venimiya.

³⁹ Guyau yana bwadudabadaba ina saviviniya fasimiyai keta natunatumi be yota matatafusi aviyaonana kedawanauwai si nenemiya fasisiyai. Tasike aviyaonana Tuveka yata Guyau ina wenisiya be sina nemiya nenei, namoġasima tauna Kanununa ina venisiya.”

⁴⁰ Fita yana sifufu yagwanina nenesiyai i matakawisiya i bwaduwa, “Aviyaonana kimoki muka Yeisu sita vitumaġanei, Guyau ina vimatadawanisiya. Na uġuna kwa kawanunkuwei be i gifafafaneimi.”

⁴¹ Eketa kuyadayadanama nenei namoġasima bwadu si vitumaġaniya be si givibutibutisiya o kasi yagwana 3,000. Keta namoġasima o Yeisu kana tomuniyeina nukusi si vikatutamokisiya.

Tovitumaġana Yasi Fakwafakwa

⁴² Tova nubwayouna tovitumaġana, tonowana yasi visawavenena si vanevaneneisiya eketa yota unaunasi nukusi, kanunu keta kwafini nenesiyai, si vivikaovivita. Tovitumaġana Tuveka yana Ka kana kiyakiyaya si fufufuniya keta yota si kawakawanunkuwa.

⁴³ Yenusanema kana matatafu tovanama si kitisiya tonowana kiyakiyaya kafa nuwatabau yagwanisi si savisavivinišya eketa Guyau kana vimogumogu i nakatamoka nenesiyai.

⁴⁴ Tovitumaġana si yokoyokowa eketa iba matatafunu si vivitkuwa tamo nenei.

⁴⁵ Atu tunisi yasi fwayafwaya be nogonogo si vivikimwaneina eketa unaunasi aviyaonana na kasi dauna nukusi, noko gabarinama si venivenisiya.

⁴⁶ Tovatova Numa Kodukodu nenei si vivikaninisā. Eatū ka fasinei o yasi numai semwanai yota nuwasobuwai si kakaviyaowa.

⁴⁷ Guyau si davadaviya eketa namōga matatafusi tovitumāgana si vifotuwisiya. Naki tovaviva namōga gifafafana si ninisaiya keta Tuveka tovitumāgana kasi yoko i gigivinakasiya.

3

Fita Tovikokona Fenafenana I Gidewadewiya

¹ Tamoka tova navinavi tonusi kana fafani nenei fiyao Diu yasi tova kawanunuku kana tutuya nenei, Fita keta Yoni si niya Numa Kodukodu nenei.*

² Na tovanama nenei namōga tamokāga fenafenana i tufuwiya si nukivaiya keta Numa Kodukodu kana kani kana ketakawana si weneweniya Kiwāga nenei si teniya. Tova matatafuna yana sabu nokomai si teneteniya ebe aviyaonana si niniya Numa Kodukodu nenei, gabana i vivikonisiya.

³ Tovanama i kitisiya Fita keta Yoni kabegomokena be Numa Kodukodu kana kani kana ketakawanai sina kanasuna, i vikokonisiya i bwaduwa, “Ae, tamo gabana kwata venikuwa.”

⁴ Tovanama si toneiya nenei Fita i iyaviya i bwaduwa, “Ku toneyeiki.”

⁵ Eketa i kitatonitonisiya avage vitana nenesiyai gabana ita nisaiya.

⁶ Eatu Fita i iyaviya i bwaduwa, “Muka tamo gabana nenekuwai eatu aviyavana nenekuwai o ana veniwa. Yeisu Togifafafana Gigibokeinana tene Nasaneti kana wawai, ku misini be ku nidadana!”

⁷ Eketa Fita i ova kikikatainei keta i sinavitowamisiniya. Naki na tovanama nenei kaeyafayafana keta kaematakisina si fiwana.

⁸ I venuotowamisiniya keta i vibutuwa i nidadana. Naki na kusifusifuna nukusi atu si kanasuna Numa Kodukodu sinenei Guyau i sawasawadavavadiya.

⁹ Namōga matatafusi si kitiya i ninidadana keta si nowaniya Guyau i sawasawadavavadiya.

¹⁰ Si kitakinaniya tanake gwadinama ketakawana Kiwāga nenei gabana i tōgatōgavikokona eatu aviyavana nenei i kikinomana fasinei o si sabanutuuiya.

Fita Sabuveka Nenesiyai I Nusifufuwa

¹¹ Tovikokonanama Fita keta Yoni i nutavāgasisiya atu namōga matatafusi si mayāga eketa si dibwana si nemiya kabāganama si weneweniya *Sonomoni yana nukefakefa* nenei.†

¹² Tovanama Fita i kitisiya sabuveka si yokoyokwa i iyavisiya i bwaduwa, “Unaunaku fiyao Isineni, namaise yo kwa sabanutūga iba nofe i kikinomana fasinei? Avana ūguna yo kwa tonetonemanonoweiki vitana kima tututauki yama fiwanai o taki yama eyaeyanai kata visaviviniya yo namōga nofe ita nidadana? Naki Guyaumoka o yana fiwana i saviviniya.

¹³ Ebenaamu, Aisake be Yakobo yota wāgawāgata matatafusi yasi Guyau kana kaetōga Yeisu i gikaikaiwabuya. Eatu kwa katuteweiya yami toviketanuneina nenesiyai. Yota Noma tovisime Fainato i vivinuwadadana be ita ketoyauya eatu kwa dibutoyooya.

¹⁴ Yeisunama o naki tafutafuna keta toyeaeyanamoka atu kwa vikeweiya. Tumadama yo Fainato kwa sawanuyakanaya be tonuvimate i ketoyauya.

¹⁵ Kwami Yawasivāgata kana Tokavenena kwa nuvimatiya eatu Guyau i sinavyawasiya. Eketa kima o kana tokita.

¹⁶ Ūguna kima Yeisu kana wava ka vitumāganiya eketa gwadinama nofe sanasanamanimi kwa kitakitiya o i dewadewa. Yeisu kana wava kana vitumāgana nenei, namōga nofe matatafumi matamiyai naki i dewadewamoka.

* ^{3:1} Numa Kodukodu sinenei tovibwanaose kawa nuwa si vivibwanaoseya. Nuwabuni 9 kana fafani keta tonusi navinavi. Nofe tutuyasima nenesiyai kawanunuku kana tova. Tamo yota kawanunuku kana tutuya o vanavanasonuwai. † ^{3:11} Numa Kodukodu kana kabāga gabana nenei si kanifanakwaniyuwa. Kani kusinena o vadavada si kiyona. Sonomoni yana nukefakefa nakasina o gagasa kuveyaina. Numa Kodukodu atu kumenanina.

^{3:13} Yauna 3:15 ^{3:14} Madiu 27:15-23, Maka 15:6-14, Nuke 23:13-23, Yoni 19:12-15

¹⁷ Unaunaku, a sanamaniya kami toviketanuneina nukusi aviyavana kwa fufuniya Yeisu nenei o muka kana sanamana nenemiyai.

¹⁸ Eatu manatuwaina avana Guyau i bwaduwiya yana tomatakawa matatafusi nenesiyai eketa si bwaduvioġoniya Guyau yana Togifafafana Gigibokeinana yana kuvavana fasinei o naki i vivenemokena.

¹⁹ Na uġuna yami go'yona nenesiyai kwa ugevinaimi be kwa makavinaimi Guyau nenei ebe yo yami go'yona ina vinuwateweysiha.

²⁰ Tuveka yawasimi ina givisekausiya ebe yo kami Togifafafana Gigibokeinana ina vininitiya tanake Yeisu.

²¹ Tata tukuya Yeisu abamai ina fakwafakwa kana nivaniva Guyau iba matatafuna ina givikiouya naki manatuwaina i bwaduwiya yana tomatakawa tafutafusi nenesiyai eketa si bwaduvioġoniya maise.

²² Mosese i bwaduwa, ‘Tuveka yami Guyau tututaumi sinemiyai tamo aitevana ina ginakasiya fasimiyai ebe ina vitomatakawa maise iyau.[‡] Eketa matatafuna avana ina nusifufuwiya kwana nowanautuutuya.

²³ Taki aitevana noko tomatakawanama fonana muka ina muniyei, nao tauna i nunuvisiya eketa Guyau ina nyauniya yana namonamoġa nenesiyai.’

²⁴ Eketa aviyavana nofe tovasima si kikikinomana, nao Guyau yana tomatakawa matatafusi i vibutuwa Samuwena nenei eketa i nemiya, si bwaduvioġoniya.

²⁵ Noko tomatakawasima o kita natunatusi. Eketa Guyau dedeni i fufuniya waġawaġata nenesiyai o kita i nunatuta tovanama i bwaduwa Ebenaamu nenei, ‘Susukwau nenesiyai eketa namoġa matatafusi fwayafwaya etanei ana sawanuwagabubuwisiya.’

²⁶ Tovanama Guyau kana kaetoġa Yeisu i gibokija, i vininitiya nauna kita fiyao Diu nenetiyai uġuna nuwanuwana yata fufunagoyo nenesiyai ina ugevinita be ina sawanuwagabubuwita.”

4

Diu Kawakawa Nausiyai

Fita Keta Yoni Tututausi Si Misinifafanisiya

¹ Fita keta Yoni namoġa si nunusifufuvisya eatu tunisi tovibwanaose be Numa Kodukodu kana tuiyo kasi toviketanuneina eketa yota tunisi Sadusi si nemiya nenesiyai.*

² Fita keta Yoni namoġa si vivisawavenena vitana Guyau namoġa mateyai ina sinaviyawasisiya naki maisemoka Yeisu i sinaviyawasiya, na fasinei si nuwagoyowisiya.[†]

³ Eketa si tabisiya eatu naki i vimatasisinovanovana fasinei, deniyai si tenefotisiya kana nivaniva nuwabuni.

⁴ Atu yagwanisi aviyaonana Fita keta Yoni yasi sifufu si nowaniya, si vitumaġana eketa namoġa kasi sawasawa o i vaneya 5,000 maise.

⁵ Kuyadayada kana vinuwa nenei, fiyao Diu toviketanuneina be tokawakawa yota Mosese yana visime kana tovisawavenena si yokowa Yenusanema.

⁶ Sinesiyai o tovibwanaose kasi toviketanuneina Anasi keta Kaiyafasi be Yoni yota Anekisenida, keta yota tovibwanaose kasi toviketanuneina yana sabu nukusi.[‡]

* 3:22 Fiyao Diu si sanamaniya Mosese tanake kasi tomatatakawa nakatamokena. (Visime Nuvinavinana 18:15,18)

3:23 Visime Nuvinavinana 18:19 3:25 Kabikona 22:18 * 4:1 Numa kodukodu kana tuiyo kasi toviketanuneina. Tanake visime kana savivina kana tokitavinanu. Tanake tauna o yota tovibwanaose eketa yota tanake o tovibwanaose kasi toviketanuneina sifunei i savisavivina. † 4:2 Sadusi yokonama muka misinisavavina o tamo Togifafafana Gigibokeinana nenei sita vitumaġana. ‡ 4:6 Fiyao Noma si ginakasiya Anasi nawana Kaiyafasi be Anasi kana kivi ina viya be tanake tovibwanaose kasi toviketanuneina. Eatu Diu yasi ketaketai o tovibwanaose kasi toviketanuneina kana kivi ina toġateweiya matema kana tovai. Na uġuna Noma Kaiyafasi si ginakasiya eatu Nuke yawane Anasi i kanavikaviniya tovibwanaose kasi toviketanuneina.

⁷ Tuiyo si iyavisiya eketa Fita be Yoni si ovisiya keta nausiyai si misiniya eyo si nutoninuvenuvisiya si bwaduwa, “Avi fiwana o avi wava nenei eyo namōga nofe kwa gidewadewai?”

⁸ Eketa Kanunu Tafutafuna yana fiwanai namōga kasi toviketanuneina be kasi tokawakawa Fita i iyavisiya i bwaduwa,

⁹ “Nofe kimoki avage tofenafena yana dewadewana i nisaiya fasinei kwa nunutoninuvenuvikiya.

¹⁰ Na fasinei nuwanuwaku kwami keta yota Isineni kana matatafu kwata sanamaniya. Yeisu Togifafafana Gigibokeinana tene Nasaneti kana wavai namōga nofe naumiayi i misimisiniya, i dewadewamoka. Yeisunama kwa giviogonāganaiya eatu Guyau mateyai i sinaviyawasiya.

¹¹ Tanake fasinei Guyau Fonakituna nenei i bwaduwa,

*'Kōgonanama kwami tokiyona kwa dibutoyoiya
i visabuova.'§*

¹² Eketa muka tamo yota aitevana ina gifafafaneita. Ūguna muka tamo yota namai avi wava fwayafwaya nofe etanei Guyau namōga ita venei be ina gifafafaneita, naki mukamokena!”

¹³ Tovanama si kitisiya Fita keta Yoni na yasi katevatu keta nuwatasi i niiya tasike naki kuwekuwedunisi, muka tamo Moses yana visime kana sanamana nenesiyai eatu yasi nusifufu nenei o si sabanutūga. Yota si kitakinanisiya tasike Yeisu nukusi.

¹⁴ Yota namōganama i dewadewa o si kitiya nukusi si misimisiniya, eketa si tuka.

¹⁵ Na fasinei Diu Kawakawa yasi kafa yokoyoko nenei si vikikinomanisiya eatu tasikēga si vikanunusifufuwa.

¹⁶ Si vikanunutoniya si bwaduwa, “Avamasi tata fufuniya noko namōgasima nenesiyai? Yenusanema kana matatafu kiyakiyaya kafa nuwatabau nofe naki si sanamaniya eketa muka kata fata tana vikewa.

¹⁷ Eatu ibanama fasinei muka tana kitamokei be ina kananiyaniya namōga nenesiyai. Tana sawanuvimatutisiya ebe muka yota Yeisu kana wava sina visavivinei namōga kasi kawasasai.”

¹⁸ Muniyai yota si wene-savavinisiya si kanasuna eketa si sawanuvimatutisiya be mukamokena yota Yeisu kana wava sina visavivinei o sina visawavenena.

¹⁹ Atu Fita keta Yoni si iyavisiya si bwaduwa, “Taki kwami fonami kana muniiya, nao Guyau kana kusifuvisinataniya. O nofe Guyau matanei dewadewana? Tututaumi kwa vinuwadadaneimi.

²⁰ Na fasinei namōga kasi iyaveina aviyavana ka kitiya Yeisu i savivinisiya yota ka nowaniya yana visawavenena, muka kana onovei.”

²¹ Eketa Namōga matatafusi o Guyau si sawasawadavadaviya tofenafena i dewadewa fasinei. Nofe fasinei Diu Kawakawa si bauwa avi ketaketai Fita keta Yoni sita vimatadawaneisi ebe muka namōga sita givinuwagoyoweisi, eketa si sawanuvimatutisiya nakasina keta naki si ketoyausiya.

²² Gwadinama i tufufena, kiyakiyaya kafa nuwatabau i kikinomana nenei o kana manamana 40 i teweiya.

Tovitumāgana Si Kawanunukuwa Fiwana Fasinei

²³ Tovanama Fita keta Yoni si ketoyausiya, si niya keta kasi sabu si nusifufuwisiya matatafuna avana tovibwanaose nakanakasisi be tokawakawa si iyavisiya maise.

²⁴ Tovanama si nowaniya, tamo nenei kayosi nakasinei si kawanunukuwa Guyau nenei

§ **4:11** Fiyao Diu tokabitamo yasi sabuova o gabana nenesiyai numa si kikiyona. Sabuova iba nakasina venemokena. Numa gunisi nenei si vivimisiniisiya keta yota namai si vivikaninisaga nenei. Sabuovanama o tanake Yeisu. (Same 118:22, Aiseya 28:16, Efeso 2:19-21) **4:24** Yauna 20:11, Niyemaiya 9:6, Same 146:6

si bwaduwa, "Tuveka yo, ka kisimokeu Tovisime, kwaǵa abama, fwayafwaya be gibo keta yota iba matatafusi sinesiyai kasi tokifufuna.

²⁵ Fonau Kanunu Tafutafuna i nusifufuviya waǵaki Deivida ka kaetoǵa nenei eketa i bwaduvioǵoniya tovanama i bwaduwa,

*'Ava uǵuna yo Kani Kwauna si kayokuǵa
yota Isineni namoisi ketaketa kasi vinuwatetewe yeina si fufunakaoǵoweisi Guyau
nenei?*

²⁶ *Tufomu yagwanisi keta tovisime fwayafwayai si gidewadewa aviya fasinei
eketa si vikatutamokisiya avage sina nuaviya Tuveka nenei
eketa yota yana Togifafafana Gigibokeinana nenei.'*

²⁷ Naki avana Deivida i bwaduviya o i vivenemokena. Menana nofe nakasinei tufomu Endoda Anitifasi be Noma tovisime Fonitiyasi Fainato be yota Kani Kwauna eketa yota fiyao Isineni tututausi si vikatutamokisiya eketa ka kaetoǵa tafutafuna Yeisu gigibokeinana si vinifainiya.

²⁸ Kwaǵa fifiwanamokeu eketa aviyavana nauna ku vinuwadadaniya keta ku sawateweiya be sita saviviniya, maisemoka yota si saviviniya.

²⁹ Tuveka yo, yasi sawanuvimatuta nenekiyai ku nowaniya eketa kima ka kaetoǵa ku givikatevatuki ebe yo fonau ka yaunei.

³⁰ Ya fiwana ku veneiki be ka kaetoǵa tafutafuna Yeisu kana wavai namoǵa kana givibwina yota kiyakiyaya kafa nuwatabau kana saviviniya ebe yo namoǵa ya fiwana sina kitiya."

³¹ Tovanama si kawanunukukooǵa, kabainama namai si yokowa nenei i kanikunikuniya. Kanunu Tafutafuna matatafusi i vimaisiya eketa Guyau fonana si yauniya na yasi kate-vatu.

Tovitumaǵana Si Vivitukuwa Yasi Nogonogo

³² Tovitumaǵana matatafusi katekatesi be yasi nuwanuwa naki tamokaǵa. Muka tamo aitevana iba tamo ita katutatanai eatu tututausi nenesiyai si vikakakavenena.

³³ Guyau tonowana i givifiwanisiya venemokena eketa Tuveka Yeisu yana misini-savavineina fasinei wakakana si siya namoǵa nenesiyai. Eketa Guyau yana omukumukutana o tovitumaǵana matatafusi nenesiyai.

³⁴⁻³⁵ Tamo tova tasike aviyaonana na yasi fwayafwaya o numa si vivikmwaneina eketa gabana si nemiiya tonowana nenesiyai. Ebe aviyaonana na kasi dauna nao si venevenisiya. Na nenei eketa tovitumaǵana sinesiyai muka aitevana tamo iba ita nuwasai.

³⁶ Yosefa o kafa kita i fufuniya. Tonowana yota si weniya Banabasi kana nuwanuwa, Namoǵa Amaona. Tanake Nebi tufuwina Saifunusi simuna nenei.

³⁷ Yana fwayafwaya i vikimwaneiya eketa gabanina i nemiiya eketa tonowana i venisiya.

5

Ananaiyasi Eketa Safaina

¹ Atu tamoka tovitumaǵana kana wava Ananaiyasi kawana Safaina nukusi yasi fwayafwaya atu tunina si vikimwaneiiya.

² Tunina gabana i givikaviniya tauna fasinei eketa kawana o sanasanamanisi. Eatu tufotufo gabana i viya eketa tonowana i venisiya.

³ Eketa Fita Ananaiyasi i iyaviya i bwaduwa, "Ananaiyasi, namaise yo Seitani ya nuwanuwa i kani yo Kanunu Tafutafuna nenei ku sawavigema, eyo fwayafwaya gabanna ku viya tunina ku givikaviniya tauǵu fasiweu atu ku vikanonono vitana matatafuna kuta veneiki?"

⁴ Nauna o kwāga ya fwayafwaya yo muniyai ku vikimwaneiya. Eatu gabanina ku viya nenei aviyavana ya nuwanuwa maise o nenesiyai kuta visaviviniya, eatu fufuna nofe avi goyo ku fufuniya? Muka vitana kimāga nenekiyai kuta vikanonono, eatu yota Guyau nenei!"

⁵ Tovanama Ananaiyasinofemaise i nowaniya, i fekuwa matematena. Aviyaonana iba nofe si nowaniya matatafusi si matuta.

⁶ Tufunakata tunisi si otowamisiniya keta kwafinina si waminiya, eyo si unakikinomaniya keta si tauniya.

⁷ Vanavana kana bai tonusi muninei Ananaiyasi kawana si kanasuna namai Fita i fakwafakwa nenei eatu aviyavana i kikinomana o muka yasi sanamana.

⁸ Fita i iyavisiya i bwaduwa, "Yamasi kwa iyaveiku o naki maise gabana kana nakata na kawami kwa nisaiya tovanama yami fwayafwaya kwa vikimwaneiya?"

Eketa si bwaduviyewa, "Ika, na naki maise."

⁹ Eatu Fita i iyavisiya i bwaduwa, "Namaise yo na kawami nuwanuwa kwa givifakiniya eyo Tuveka kanununa kwana anuvanuvai? Kwa nowaniya! Tufunakatasima kawami si tauniya o ketakawanai kaeyasayasaisi, eketa kwami yota sina unakikinomanimiya."

¹⁰ Naki tovanama nenei Fita naunei si fekuwa matematesi. Tovanama tufunakata si kanasuna, si kitisiya matematesi eketa si unakikinomanisiya keta kawasi niniunei si taunisiya.

¹¹ Ekanesiya kana matatafu Yenusanema sinenei yota matatafusi aviyaonana biga si viya si matuta nakasina.

Tonowana Namōga Yagwanisi Si Gidewadewisiya

¹² Kiyakiyaya kafa nuwatabau yagwanina tonowana si savivinisiya namōga nenesiyai. Eketa tovitumāgana matatafusi Numa Kodukodu sinenei si vivikaninisaga eatu kabainama si weneweniya *Sonomonyana nukefakefa* nenei.

¹³ Yenusanema kana matatafu sinenei namōga tovitumāgana si vifotuwisiya nakasina. Eketa kasi matutai muka kana fata sina tuyanomwanisi.

¹⁴ Eatu muniyai namōga be vivine sabuvekamoka Tuveka Yeisu si vitumāganiya eketa si kenokanakanasuna tovitumāgana kasi sabu nenei.

¹⁵ Noko nenei keta namōga tovisafwavinga si nemina ke'ta nenesiyai eketa si vikenofanina kivaya be sita nenesiyai, ebe yo tovanama Fita ina nemiya nenei ita givikavinisiya o taki kanukanununāga ita givikavinisiya ebe sina bwina.

¹⁶ Yenusanema niniuna menanisima nenesiyai sabuveka yasi tovisafwavinga be yota aviyaonana kanunu goyosi si nuwfisiya si nemisiya eketa matatafusi si dewadewa.

Diu Kasi Toviketanuneina Si Anuwanuva

Be Tonowana Sina Sawatanisiya

¹⁷ Eatu tovibwanaose kasi toviketanuneina keta kana sabu matatafusi Sadusi kunuma nenei si sinegoyowa.

¹⁸ Noko yasi uḡunama fasinei, tonowana si givikavinisiya keta deniyai si teneftisiya.

¹⁹ Eatu na nuwabunana nenei Tuveka kana kaetōga tamokāga abamei deni kasi kawa i yausiya atu i kikinomanisiya keta i bwaduwa,

²⁰ "Kwa nai kwa misini Numa Kodukodu kana wasiketai be biga nofe yawasi kiouna fasinei namōga matatafusi kwa iyaveisi."

²¹ Guyau kana kaetōga abamei fonana si muniya keta tovawedanai si kanasuna Numa Kodukodu kana wasiketai eketa si vibutuwa namōga nenesiyai si vivisawavenena.

Eatu na tovanama nenei tovibwanaose kasi toviketanuneina kana sabu nukusi si yokowa eketa Diu Kawakawa keta Isineni kasi toviketanuneina matatafusi si wenevakukusisiya. Eyo tuiyo si teweisiya si niya deniyai tonowana kasi tuova fasinei.

²² Eatu tovanama tuiyo si niya deniyai tonowana si kitaokavisiya. Eketa si makavinisiya si simana si bwaduwa,

²³ “Deni kasi dawanafota ka kitisiya naki dewadewasi yota kana tuiyo o naki noko. Eatu tovanama kawasima ka yausiya, muka tamо aitevana sinenei!”

²⁴ Tovanama Numa Kodukodu kana tuiyo kasi toviketanuneina eketa tovibwanaose nakanakasisi sifufu nofe si nowaniya, nuwatasi i bauwa keta si vinuwana avamasi yota ina kikinomana.

²⁵ Eatu tovanama nenei, namōga tamokāga i kanasuna eketa i bwaduwa, “Ei, kwa nowaniya! Namoisima deniyai kwa tenisiya nofe tova Numa Kodukodu kana wasiketai si misimisiniya, Yeisu bigana si vivisawavenena namōga nenesiyai.”

²⁶ Eketa tuiyo kasi toviketanuneina yana tuiyo nukusi si niya Numa Kodukodu nenei eketa tonowana si ovisiya. Eatu muka nuyakayakanai sita savivinei ūguna si matuta namōga gabanai sita kifonufonuwisiya fasinei.*

²⁷ Tovanama si nemisiya Diu Kawakawa nausiyai si vimisiniisiya. Eketa tovibwanaose kasi toviketanuneina i numatamataniya i bwaduwa,

²⁸ “Ka sawatanimiya muka namōga nenesiyai kwana visawavenena gwadinama nofe kana wavai. Eatu mukanono! Fonaki kwa teweiya eketa yami visawavenena Yenusanema i gikafufuya. Yota kwa gwaeiya be kwa vivinoikiya gwadinama yana mate fasinei.”

²⁹ Eatu Fita tonowana nukusi fasisiyai i nufata i bwaduwa, “Guyau fonana kana muniiya eatu muka namōga.

³⁰ Kwami fiyaomima o Yeisu ogonāganāgai kwa nuvikukiya keta kwa nuvimatiya atu Guyaunama wāgawāgata si kodukoduwa nenei mateyai i sinaviyawasiya.

³¹ Eketa Guyau Yeisu i vitōgavaneiya kikikatainei vifotu kabaina nenei Tovisime keta Togifafafana namōga fasisiyai. Nofe i saviviniya be kita Isineni i ovivitita be ina ugevinita yata fufunagoyo nenesiyai ebe ina vinuwateweita.

³² Nofe ibasima o venemokena ūguna kima o kasi tokita keta kasi toviwakakaki maise yota Kanunu Tafutafuna. Tanake o Guyau i vininitiya aviyaonana yana bwadu kana tomuniyeina nenesiyai.”

³³ Tovanama Diu Kawakawa Fita yana bwadu si nowaniya, sinesi i nubusubusuwaniya eketa nuwanuwasi tonowana sina nuvimatisiya.

³⁴ Atu namōga tamokāga kana wava Gamaniyen o Diu Kawakawa sinesiyai Fanasi yoko nenei. Tanake visime kana tovisawavenena eketa namōga matatafusi si vifotuwiya. Matatafusi nausiyai i misiniya eketa tuiyo i visimeisiya keta tonowana si vikikinomanisiya menanai tova bwatanāga.

³⁵ Eketa Diu Kawakawa i iyavisiya i bwaduwa, “Yaku sabu fiyao Isineni, aviyavana kwa nuwenuwiya fiyaosima nenesiyai kwana saviviniya fasinei kwana vinuwadadanadewadewa.

³⁶ Kwana tukuya manamana aviyesi naki i kakaviya nenesiyai, namōga kana wava Tiyodasi avage i onavaneya vitana tanake tamо toviketanuneina nakasina. Eketa namōga kasi yagwana 400 maise si kanasuna kana sabu. Eatu Noma gabemani i vikaniyabinisiya eketa tovanama tonuaviya si nuvimatiya nenei, kana tomuniyeina si kafiyauyauna eketa yasi savivinanama i viibakaokaōgowa.

³⁷ Muninei yota kasi saifa kana tovai, Yudasa tene Ganini yota Noma gabemani i vikaniyabinisiya eketa namōga nuwatasi i kaniya be si muniiya. Eatu tonuaviya yota si nuvimatiya keta kana tomuniyeina si kafiyauyauna.

³⁸ Eatu a iyaveimi, nofe namoisima avana si savisaviviniya muka kwana sawatanaisi naki kwa teneisi. Taki yasi viweikanakanata o taki tututausi yasi vinuwadadana nenei si savisavivina nao yawane ina kakaviya.

³⁹ Eatu taki visime nofe Guyau nenei nao muka kami fata kwana sawatanaisi. Akata kwana nuwatasanamaniya vitana Guyau tauna nenei kwa nunuaviya.”

* ^{5:26} Fiyao Diu gabanai namōga si nunuvimateya. Eatu Noma yasi visime nenei o sawasawatanana eatu tamо tova kayokūga nenei eketa naki visimenama si yakweyakweniya. ^{5:28} Madiu 27:25

Yana nusifufu fasinei Diu Kawakawa nuwatusi i kaniya.

⁴⁰ Eketa Numa Kodukodu kana tuiyo si iyavisiya keta tonowana si kanasuna-nemiisiya eketa si nafanafasisiya. Nokomai si sawatanisiya be muka Yeisu kana wava sina nunusifufuwei eyo muniyai si ketoyausiya.

⁴¹ Na yasi sebobo Diu Kawakawa si teweisiya uguna si sanamaniya Guyau i numwasimwasinisiya be i sawateweisiya sina kuavana Yeisu kana wava fasinei.

⁴² Tova nubwayouna Numa Kodukodu kana wasiketai yota namoغا yasi numa nenesiyai, si viketotonisiya si vivisawavenena eketa yota biga dewadewana si yauyauniya vitana Yeisu tanake o Guyau yana Togifafafana Gigibokeinana.

6

Toovivita Nasi 7 Si Gibokisiya

¹ Noko tovasima nenesiyai Yeisu kana tomuniyeina kasi yoko i dibwanamoka. Keta tunisi Diu atu tobwadu-Giniki si kanaonuonuwa tobwadu-Ibeniu nenesiyai yasi vivinekwafuk-wafuna fasisiyai. Uguna tova nubwayouna aviyavana kasi nuwagabubu kana tovituku muka vivinesima sita kitakaitasi.

² Na fasinei tonowana kasi 12 tomuniyeina matatafusi si wenevakukusisiya eketa nenesiyai si bwaduwa, "Muka kana kita dewadewana be Guyau fonana kana savivina kana onovei eatu kwafini kana ovivita nenei kana saغا.

³ Na fasinei unaunaki, sinemiyai namoغا kasi 7 aviyaonana yasi dewa dewadewasi be Kanunu Tafutafuna keta nuwatasuyasuya nenei si maغا kwa vinuwadadaneisi ebe savivina nofe nenei sina vitoovivita.

⁴ Ebe kima naki kana viketotonikiya kawanunuku keta Guyau fonana kana yauneina nenesiyai."

⁵ Tomuniyeina matatafusi tonowana si vinowanisiya eketa si ginakata maise. Sitiveni o tanake tovitumaغا venemokena yota Kanunu Tafutafuna nenei i maغا. Keta yota Finifi, Fonokonusi, Nikano, Timoni, Fanimenasi. Eketa Nikonasi tene Anitiyoki o tanake muka tene Diu eatu nuwatana i kaviniya keta Diu yasi kodukodu nenei i kanasuna.

⁶ Tomuniyeina nofe fiyaosima si nemisiya eketa tonowana nimasi si dawana etasiyai eketa si kawanunukuwa.

⁷ Noko nenei tomuniyeina Guyau fonana kana yauneina si tenesaviya eketa Yenusanema sinenei tomuniyeina kasi yoko naki i nakatamoka. Yota tovibwanaose yagwanisi vitumaغانinama si vitumaغانinya.

Sitiveni Kana Givikavina

⁸ Sitiveni o naki Guyau yana omukumukutana keta yana fiwana nenei i maغا be kiyakiyaya kafa nuwatabau fifiwanisi i saviviniya namoغا kasi kawasasai.

⁹ Eatu tunisi fiyao Diu yasi numa kafa yokoyoko kana wava *Ketoketoyausi* si managibuwiya. Fiyaosima o menana nakanakasisi maise Sainini, Anekisenidiya yotafafani Sinisiya eketa Eisiya nenesiyai si nemiya. Nofe fiyaosima si vibutuwa Sitiveni nukusi si vikawabwadubwaduwa.

¹⁰ Eatu nuwatasuyasuyanama Kanunu Tafutafuna i veniya maise o nenei i nusifufuwa. Na uguna muka kasi fata be fonana sina fatali.

¹¹ Na fasinei makamakaviunai namoغا tunisi si kanadibidiisiya keta Sitiveni fasinei si vikanononowa si bwaduwa, "Kima ka nowaniya iba goyosi i bwaduwisiya Mosese keta Guyau fasisiyai."

¹² Noko bwadunama namoغا i visimwananakasisiya yota tokawakawa keta visime kana tovisawavenena nukusi Sitiveni si givikaviniya eketa si sinakanikaniya si niiya Diu Kawakawa nenesiyai.

¹³ Eyo muniyai namōga tunisi tovikanonono si kanasunisiya keta si bwaduwa, “Nofe gwadinama o tova matatafunu Numa Kodukodu tafutafuna keta Mosese yana visime i manamanagibuwisiya.

¹⁴ Ka nowaniya i bwaduwa avage nofe Yeisunama tene Nasaneti Numa Kodukodu ina nuyauniya yota kata sanu Mosese wāgawāgata i visawavenisiya ina dawanamatamanina.”

¹⁵ Namōga matatafusi Diu Kawakawa sinenei Sitiveni si toneye-vāgasiya atu tafakaina si kitija o vitana Guyau kana kaetōga abamei maise.

7

Sitiveni Yana Sifufu

¹ Eketa tovibwanaose kasi toviketanuneina Sitiveni i nutoninuvenuviya, “O vinoisima nofe venemokena?”

² Eketa Sitiveni i bwaduwa, “Unaunaku keta amamaku, yaku sifufu kwa vanenēgei. Wāgata Ebenaamu muniyai yo i niya Anani menana nenei eatu yawane i fakwafakwa Mesofotamiya kana tovai, Guyau Etanemokenei i kenokikinomana nenei.

³ I iyaviya i bwaduwa, ‘Ya menana keta ya sabu kuna teweisiya atu fwayafwayanama ana visawaveniwa nenei kuna niya’

⁴ Eketa Ebenaamu Mesofotamiya i teweiya eatu i niya Anani i fakwa. Amana i mateya muninei, Guyau i nemiiya fwayafwayanama nofe tova ta fakwifakwiya nenei.

⁵ Noko tovanama nenei nofemai muka tamo Guyau fwayafwaya matatafunu ita venei o taki kasimina ebe ina vitoniwagei, atu i bwadudabedabiya vitana susukwana nukusi fwayafwayanama yawane sina vitoniwagiya. Eatu noko tovanama nenei Ebenaamu muka tamo natuna.

⁶ Yota nofemaise Guyau i iyaviya i bwaduwa, ‘Susukwau sina viyauyauna mani fwayafwayai. Tonifwayafwaya susukwau sina vikaetoisiya keta yota sina vitoagoyogoyowisiya manamana 400 sinenei.

⁷ Atu yawane tonifwayafwayasima yasi vitoagoyogoyo fasinei ana vimatadawanisiya eatu susukwau sina kikinomana-nemiya nofemai ebe nenekuwai sina kodukoduwa.’

⁸ Eketa Guyau Dedeni kiyakiyayana Ebenaamu i veniya o nufifina. Na fasinei tovanama Ebenaamu natuna namōga Aisake i tufuwa eketa kuyadayada 8 muninei i nufifiniya. Muniyai Aisake natuna Yakobo i nufifiniya yota Yakobo natunatuna kasi 12 i nufifina. Noko tasike o kita wāgawāgata.

⁹ Yakobo natunatuna taisi Yosefa si sinegoyowiya eketa si vikimwaneiyya tovitamaneina nenesiyai keta si viya i vitovikaetōga Itifita nenei. Atu Guyau o Yosefa nukusi

¹⁰ eketa i ovivitiya tovanama namōga dauna nenei si teneteniya. Guyau nuwatasuya-suya i veniya na ūguna Itifita tufomu nuwatana i oviya keta Yosefa i teniya yana numa eketa yota Itifita kana matatafu kana tovisime.

¹¹ Muniyai Itifita keta Kenani kasi matatafu noga i gikafufusiya keta namōga si kuavana nakasina keta yota kabwaga kana nisāga i dauna.

¹² Atu tovanama Yakobo i biganowana vitana Itifita nenei kabwaga, kawa tamokāga wāgawāgata i visimeisiya si niya nokomai.

¹³ Tovanama yasi nai kana vinuwa nenei, Yosefa tauna wakakana i siyya unaunana nenesiyai. Nokomai Itifita tufomu Yosefa ugunina i sanamanisiya.

¹⁴ Eketa Yosefa yana matakawa i niya amana Yakobo keta yana sabu matatafusi nenesiyai ebe sina nemiya Itifita. Noko tovanama nenei o kasi yagwana 75.

¹⁵ Eketa Yakobo i sobuwa Itifita keta nokomai yo wāgawāgata nukusi si vikamatemateya.

7:2 Kabikona 12:1 7:4 Kabikona 11:31, 12:4 7:5 Kabikona 12:7, 13:15, 15:18, 17:8 7:6 Kabikona 15:13,14

7:7 Yauna 3:12 7:8 Kabikona 17:10-14, 21:2-4, 25:26, 29:31–35:18 7:9 Kabikona 37:11,28, 39:2,21 7:10

Kabikona 41:39-41 **7:11 Kabikona 42:1,2 7:13 Kabikona 45:1,16 7:14 Kabikona 45:9,10,17,18, 46:27 7:15**

Kabikona 46:1-7, 49:33

¹⁶ Eatu kwafinisi si makavinisiya menana Sekemu nenei keta kididikunama nauna Ebenaamu siniva nenei i kimwaniya fatana matanakasina Amo fasekwina nenesiyai, nokomai si tenisiya.

¹⁷ Tova i niketamwakufwamoka be Guyau avana yana bwadudabadaba Ebenaamu nenei ina vivenemokena, kata sabu Itifita sinenei naki i nakatamoka.

¹⁸ Muniyai tufomu kiouna i vitovisimeya Itifita sinenei eatu muka tamo yana sanamana avana Yosefa i saviviniya Itifita fasinei.

¹⁹ Yata sabu i nonusiya eketa i givikuvavanisiya. I tuyakayakanisiya be natunatusi fwe-fweyasi menanai sita tenisiya ebe sita vikamatemateya.

²⁰ Noko tovanama nenei Mosese i tufuwa. Gwadimonamonanama o kotokiwaġa Guyau matanei. Ayona keta amana si kitavikavina-samwagauwiya yamayamana tonusi yasi numa sinenei.

²¹ Eatu tovanama si tenekikinomaniya menanai, tufomu natuna gumayogu i fayaiya eketa i weinakasiya maise tauna natuna.

²² Itifita namoisi yasi ketaketa matatafuna kana sanamana nenei i gumaġa, maise yota yana nusifufu be yana savivina nenesiyai fifiwanisi.

²³ Tovanama Mosese kana manamana 40 i nisaiya, i vinuwadadana be tauna yana sabu Isineni ina venufotisiya.

²⁴ Eatu i kitiya tene Itifita tene Isineni i munumunuya eketa fasinei i badiwaga tene Itifita i nuvimatiya.

²⁵ Mosese i nuwanuwa vitana tauna yana sabu sita sanamaniya vitana tanake nimanei Guyau ina gifafafanisiya ebe muka sina vikaetoġa Itifita nenesiyai, eatu muka sita kitasanamanei.

²⁶ Kuyadayada kana vinuwa nenei Mosese i kitisiya fiyao Isineni kasi nuwa si vivikamunumunuwa eketa i anuvanuva be ina katuvisiya. I bwaduwa, ‘Ei, na naunau atu ava fasinei yo kwa vivikamunumunuwa?’

²⁷ Atu tomanini gwadinama Mosese i tutukatuiya keta i iyaviya i bwaduwa, ‘Aitevana masi i ginakasiu ku vitovisime yo kima kuna vinuesaniki?

²⁸ Omasi kuna nuvimatikuwa maise foma tene Itifita ku nuvimatiya?

²⁹ Tovanama Mosese bwadunama i nowaniya, i matuta keta i dibwana i niya fafani Midiyani nenei i viteneyauyauna. Nokomai i vikawana keta natunatuna namoġa nuwesi si tufuwa.

³⁰ Nokomai i fakwa kana nivaniva manamana 40 eatu tamoka tova koya Sainai niniunei wanakikaoġowai Guyau kana kaetoġa abamei i kikinomaniya kai nununuinei kisisiku sinefounei.

³¹ Tovanama Mosese noko i kitiya, i mayaġa eketa i vaniya niniunei be ina toneydewadewiya. Eatu Tuveka kayona i nowaniya i bwaduwa,

³² ‘Iyaw o waġawaġau Ebenaamu, Aisake eketa Yakobo yasi Guyau.’ Tovanama Mosese bwadu noko i nowaniya, i akikinikuna na yana matuta yota i matuta kai kana toneyeina fasinei.

³³ Eketa Tuveka i iyaviya i bwaduwa, ‘Fwayafwayanama nenei ku misimisiniya o tafutafuna, na fasinei ka kaevatakutakuna ku kaki.

³⁴ Naki a kitiya Itifita namoisi yaku namonamoġa si givigikuvakovuvanisiya. A nowaniya yasi noita na fasinei a sobunemiya be ana ketoyausiya. Eketa ku vaneneġa, ana teweija kuna makaviniwa Itifita be kuna ovivitisiya.’

³⁵ Eyo Sitiveni yana sifufumokena i nusaviya, “Eketa nofe Mosese o tamoka gwadinama fiyao Isineni si dibutoyoja tovanama si bwaduwa, ‘Aitevana masi i ginakasiu

ku vitovisime yo kima kuna vinuesaniki?" Guyau kana kaetōga abamei kisisiku nunun-
uinei i kikinomaniya, yana ovivita nenei Guyau Mosese i vininitiya tovisime keta yota
toketoyau.

³⁶ Itifitei i kikinomanisiya kana tovai, kiyakiyaya kafa nuwatabau i savivinisiya. Maise
yota Gibo Yabeyabenina nenei keta yota fwayafwaya nunumonumona nenei mana-
mana kana yagwana 40 sinenei.

³⁷ Tamoka Mosesenama yota fiyao Isineni i iyavisiya i bwaduwa, 'Tututaumi sinemiyai
Guyau tamo aitevana ina ginakasiya fasimiyai ebe ina vitomatakawa maise iyau.'

³⁸ Mosese o fiyao Isineni nukusi tovanama si yokowa fwayafwaya nunumonumona
nenei eatu Guyau kana kaetōga abamei koya Sainai nenei Mosese i nusifufuviya. Guyau
yana bwadu fakwafakwa-vāgasina i nowaniya eketa i tenetamaniya nenetyai.

³⁹ Eatu wāgawāgata si dibutoyoiya keta si tutukatuiya eatu si nuwayewa Itifita fasinei.

⁴⁰ Eketa Anoni si iyaviya si bwaduwa, 'Guyau tamo kuta fufuniya be ita viketanunita. Noko
namōganama Mosese Itifitei i kikinomana-nemiita eatu muka tata sanamanei avao i kanasiya.'

⁴¹ Eketa kaivakuku tamokāga si ginivaviya kana kitakita maise bunumakau
mwanavauna eketa nenei si vibwanaoseya keta aviyavana nimasiyai si fufuniya avage
si kawiiya.

⁴² Na fasinei Guyau i sāgakuwakufutisiya keta i teweisiya be si kodukoduwa kinavinavi,
vanavana keta yamayamana nenesiyai. Naki maise Guyau fonakituna sinenei, yana
tomatakawa si bwaduviōgoni si bwaduwa,

*'Kwami fiyao Isineni tovanama kwa fakwafakwa fwayafwaya nunumonumonei manamana
40 sinenei,*

yami kavenenakaoḡo yomuyomu o muka kwata vibwanaoseyeisi nenekuwai.

⁴³ *Yami iduiduwa Moneki kana bonu*

eketa yami iduiduwa kinavinavi Nefani mayauna kwa unadadanisiya.

Noko kifukifufunasima kwa fufuniya be nenesiyai kwa kodukoduwa.

Na fasinei namōga ana teweisiya yami menanamokeyai sina vimiya

be sina niimiya Babinoni muninei sasanemokenei.' "

⁴⁴ Yota Sitiveni i bwaduwa, "Wāgawāgata Vada Tafutafuna si unadadaniya tovanama
si fakwafakwa fwayafwaya nunumonumonei. Namaise Guyau Mosese koya Sainai etanei
i gisawakedaniya, naki maisemoka i fufuniya.

⁴⁵ Yota si tenetamaniya wāgawāgata nenesiyai Yosuwa yana tovai, Guyau yana ovivitai
be fwayafwaya nofe si viya mani namōga nenesiyai. Eketa Vada Tafutafuna si nemiiya
nofemai i fakwa kana nivaniva tufomu Deivida yana tovai.

⁴⁶ Guyau Deivida yana nusuyai i niya keta Deivida i vikokona vitana ita sawateweiya be
Numa Kodukodu ita yoniya Yakobo ugunina yasi kafa kodukodu Guyau nenei fasinei.

⁴⁷ Eatu Sonomoni Numanama i yoniya.

⁴⁸ Eatu Guyau Etanemokenei o muka namōga yasi kikiyona ita fakwifakwiyeisi.
Maisemoka Guyau yana tomatakawa manatuwaina i vigniwiya maise,

⁴⁹ *Tuveka i bwaduwa,*

"Abama o kaku kwabudoga

eatu fwayafwaya o kaeku kana kafa vasafasafa.

Eketa avi numa simo o kwata yonai fasikuwai?

Muka tamo kabāga dewadewana kamifata kwana gidewadewai ebe ana fakwiyei,

50 ūguna Iyau taumokeku iba matatafunabamai keta fwayafwayai a fufunisiya.” ”

51 Eketa Sitiveni i bwaduwa, “Kwami naki katekateki guasi. Taniyami kwa gifota eketa muka Guyau yana bwadu kwata munimuniyei. Kanunu Tafutafuna kwa adibutoyotoyoiya naki maisemoka wāgawāgami.

52 Guyau yana tomatakawa i visimeisiya, matatafusi si givikuvavanisiya. Yota tob-wadukikinomana Toeyaeyanamoka yana nemifasinei o si nuvimatisiya. Eketa tovanama tauna i nemiya, kwami kwa viwaifufuniya keta kwa nuvimatiya.

53 Guyau kana kaetōga abamei i visimeisiya eketa yana visime si venita eatu muka kwata kitavikaviniya.”

Sitiveni Gabanai Si Tutuvimatiya

54 Tovanama Diu toviketanuneina nofe bwadunama si nowaniya, sinesi si nubusubuswanina keta nīgo si kitanavikavikavina nenei.

55 Atu Kanunu Tafutafuna Sitiveni i vimaiya. I kitakawavitata abamai eketa i kitia Guyau kana kaiwabu keta yota Yeisu i misimisinya Guyau kikikatainei vifotu kabaina nenei.

56 Eketa i bwaduwa, “Kwa kitai! A kitakitiya abama kana kawa kakayauna eketa Namoga Natuna i misimisinya Guyau kikikatainei vifotu kabaina nenei.”

57 Tovanama nenei, taniyasi si gifota atu si vikafinafina eketa si kududuwanan Sitiveni fasinei.

58 Si sinakanikaniya keta si kikinomaniya menana nakasina kwaunei eyo si vibutuwa gabanai si fonufonuya. Kana tovinoisima kasi nya si kikakiya eketa namoga tufunakasina kana wava Sauno naunei si dawana.

59 Tovanama gabanai si fonufonuya nenei, i bwaukikinomana, “Tuveka Yeisu, kanunuku ku katuvai.”

60 Eketa i fekuwa kaetutunei eatu i bwauwa, “Tuveka yo, muka yasi go'yonanama nofe kuna tukuya!” Tovanama nofe i bwaduwuya muninei i vidawana.

8

1-2 Eketa Sitiveni kana nuvimate fasinei Sauno i visawadewadewiya. Tunisi Guyau kana tovimogumogu Sitiveni kwafinina si odewadewiya eketa fasinei si bwediutukwasoga.

Namoga Ekanesiya Si Vitoagoyogoyowisiya

Na kuyadayadanama nenei ekanesiya Yenusanema sinenei daunamataina si nisaiya. Na nenei keta tovitumāgana matatafusi si kafiyauyauna Yudiya keta Sameniya fafanisima nenesiyai eatu tonowanāga Yenusanema si fakwa.

3 Atu Sauno i anuvanuva be ekanesiya ina tuyakweyakweniya. Eketa i niya numa tamokatamokāga nenesiyai, namoga be vivine i nusoni-kikinomanina keta i sinakanikanisiya eketa deniyai i tenisiya.

Biga Dewadewana Finifi I Yauniya Sameniya Sinenei

4 Eatu tasike aviyaonana si kafiyauyauna, nao si fanakwaniuga menana nenesiyai eketa biga dewadewana si yauniya.

5 Eketa maise Finifi o i sobuwa menana tamoka nakasina Sameniya sinenei eketa i numamana Togifafafana Gigibokeinana fasinei.

6 Matatafusi yana sifufu si nowaniya eketa si nafanafiya ūguna kiyakiyaya kafa nuwatabau i saviviniya si kitisija.

7 Kafa kita maise kanunu goyosi namoga yagwanisi si nuwafisiya, i nukakisiya keta si gionovisiya na yasi kwaesinasinae nukusi. Yota yagwanisi tanaisi matematesi keta fenafenasi i gidewidewisiya.

8 Eketa noko mananinama nakasina namoisi si sebobowa nakatamokena.

Saimoni Toibaiba

⁹ Eatu noko menaninama nakasina nenei namōga tamokāga kana wava Saimoni i fakwafakwa eketa tova nubwayouna i vivibogauwa eketa fiyao Sameniya o yana savivinasima nuwatasi i viya. Tova matatafunu i onaonavaneya vitana tanake o namōga tamo nakasina.

¹⁰ Namōga matatafusi, muka kasi wava be na kasi wava nenesiyai, yana sifufu kana nowana nenei si bwaduwa, “Namōga nofe o Guyau yana fiwana matasikauna.”

¹¹ Tova nubwayoumataina nuwatasi i kaniya yana oibaibasima nenesiyai. Na nenei keta naki tanakēga fonana si vanevaneneiya.

¹² Eatu tovanama Finifi biga dewadewana i numamaniya Guyau yana kafa visime fasinei yota Yeisu Togifafafana Gigibokeinana kana wava fasinei, namōga si vitumāganiya. Noko nenei namōga keta vivine i givibutibutisiya.

¹³ Saimoni tauna yota biga i vitumāganiya eketa yota givibutabuta i viya. Noko nenei i vibutuwa Finifi i munimuniye-dadaniya ūguna tova matatafunu kiyakiyaya kafa nuwatabau Finifi i savisavivinisiya o kafa mayāga tanake nenei.

¹⁴ Yenusanema sinenei tovanama tonowana si biganowana vitana fiyao Sameniya Guyau fonana si katuviya, Fita keta Yoni si visimeisiya si niya nenesiyai.

¹⁵⁻¹⁶ Tovitumāganasima kiousi o naki givibutabutāga si viya Tuveka Yeisu kana wavai eatu Kanunu Tafutafuna o yawane muka sita vai. Na ūguna Fita keta Yoni si kikinomana nokomai eketa Guyau si kawanunukuwiya be Kanunu Tafutafuna tovitumāgana noko ina venisiya.

¹⁷ Eketa tovanama nimasi si dawana tovitumāganasima debabousiyai Kanunu Tafutafuna si viya.

¹⁸ Eatu Saimoni i kitansaiya vitana namōga Kanunu Tafutafuna si viya tovanama tonowana nimasi si dawana debabousiyai. Na nenei gabana i tuniya,

¹⁹ eketa i vikokonisiya i bwaduwa, “Fiwana nofe yota iyau kwa veneiku, ebe aitevana nimaku ana teniya nenei kana fata Kanunu Tafutafuna ita viya.”

²⁰ Eatu Fita i iyaviya i bwaduwa, “Kana nufotamoka kwāga keta ya gabana Guyau ita nyaunimiya. Nofe o Guyau yana kakavenena eatu ku nuwanuwa avage gabanai kuta kimwaniya!

²¹ Muka tamo ka tukutuku ita fakwafakwa nofe mudadavanama nenei ūguna katekateu o muka dawaniniina Guyau matanei.

²² Eketa nofe nuwanuwanama goyona nenei ku ugevinau ebe Tuveka ku kawanunukuwei. Kamo kana kita ya vinuwadadanasisma katekateweu ina vinuwateweisiya.

²³ Tumadama yo ya nuwasinae nenei nuwanuwa goyona i vivisimeiya.”

²⁴ Eatu Saimoni i bwaduwa, “Fasikuwai Tuveka kwata kawanunukuwiya ebe avana kwa bwaduwiya muka nenekuwai ita kikinomana.”

²⁵ Eketa nauna Fita keta Yoni yasi vitumāgana fasinei tututausi si viwakakisiya keta yota Tuveka Yeisu bigana si nusifufuviya tovitumāgana kiousi nenesiyai. Tovanama yasi makavina Yenusanema nenei, kunausi biga dewadewana si yauniya menana yagwanisi nenesiyai Sameniya sinenei.

Finifi Etiyofiya Kana Namōga Nakasina I Givibutabutiya

²⁶ Tamoka tova Tuveka kana kaetōga abamei Finifi i iyaviya, “Ku misini be kugagasa ketanama Yenusanemei i sobusobuwa be i niniya Gasa, nenei kuna niya.” (Ketanama noko namōga nofe tova muka sita vaavāgai.)

²⁷ Keta Finifi i nōgokawawa atu ke'ta tofwanei tene Etiyofiya i venusaiya. Namōganama o tanake tamo namōga nakasina, Etiyofiya kana tufomu gumayogu kana wava Kanidesi yana gabana matatafunu kana tokitavikavina. Namōganama i niya Yenusanema kodukodu fasinei.

28 Tovanama i makamakaviniya Etiyofiya, yana waganusoni sinenei i niniya eatu Guyau yana tomatakawa Aiseya yana viginiwiwa i giginaganaiya.

29 Eketa Kanunu Tafutafuna Finifi i iyaviya, “Ku nai noko waganusoninama niniunei.”

30 Eketa Finifi i dibwanamoka waganusoninama niniunei eketa i nowaniya namoغا Guyau yana tomatakawa Aiseya i viginiwiya, i giginaganaiya. Eketa Finifi i nutoninuvenuviya, “Na viginiwanama ku giginaganaiya simo kana sanamana ku viviya?”

31 Eketa yana bwadu i fatiya, “Muka. Namaise masi ata sanamanei taki muka tamo kana givimayeta nenekuwai?” Noko nenei i vikokoniya Finifi keta i vaneya nukusi si toghanuwa.

32 Guyau fonakitunanama i giginaganaiya nenei o nofemaise i bwaduwa,

“Vitana maise sifi si niiya be kayona sina kanibasiya

*eketa vitana maise sifi mwanavauna utuutuna kana tanakakanu fasinei naki
i numananavamoka.*

Maisemoka tanake muka tamo kayona.

33 Si sawanuketumiya eketa si sawanoviya.

*Muka tamo tauna yana dana keta weyo kasi sanamana
uguna yawasina fwaya fwaya si viteweiyi.”*

34 Keta namoغا nakasina Finifi i nutoninuvenuviya, “Yamasi kuta iyavikuwa, Guyau yana tomatakawa tauna fasinei i bwadubwaduwa o taki tamo aitevana fasinei?”

35 Eketa noko viginiwanama nenei Finifi i vibutuwa eketa biga dewadewana Yeisu fasinei i givimayeta.

36 Eketa si niniya eatu tovanama si nemiya sawa nenei namoغا nakasina i bwaduwa, “Ake! Ukowa nofe. Muka tamo kaku nusiwataka, kuta givibutabutikuwa.”*

38 Eketa namoغا nakasina i nusataniya waganusoni kana tovidibwana atu nasi nuwa si sobuwa ukowai, eyo Finifi i givibutabutiya.

39 Tovanama ukowei si vanenemiya, Tuveka Kanununa Finifi i sinasamwagauwiya eketa i niiya tamo menana nenei. Noko nenei Namoغا nakasina Finifi muka yota ita kitai eatu na sebobona yana ketai i niya.

40 Eatu Finifi i kikinomana Adiyotusi menana nakasina nenei eketa menana matata-funa nenesiyai biga dewadewana i yauna-niiya kana nivaniva i nemiya Sisaniya menana nakasina nenei.

9

Sauno I Vitomuniya Yeisu Fasinei

Bunanige 22:6-16, 26:12-18

1 Eatu Sauno na nuwagoyona i bwadu-kamanamana, “Tasike aviyaonana Yeisu kana tovitumağana ana nuvimatisiya.” I misiniya keta i niya Yenusanema tovibwanaose kasi toviketanuneina nenei,

2 eketa i vikokoniya be nufunufu ina viginiwiya numa kafa yokoyoko kasi toviketanuneina nenesiyai Damasiko sinenei. Noko nufunufusima nenesiyai tovibwanaose kasi toviketanuneina sawateweeyeina Sauno i veniya ebe noko menanasima nenesiyai avi namoغا o avi gumayogu ina nisaiya Yeisu yana Ke'ta* nununei i niniya, ina givikaviniya be ina nemisiya Yenusanema deniyai.

* 8:32 Aiseya 53:7,8 * 8:36 Tunisi viginiwiya nenesiyai o kana nukusi 37 si nunatuya. Finifi i nufata, “Taki Yeisu Togifafafana Gigibokeinana nenei ku vitumağana katekateu matatafunei, nao ana givibutabutiwa.” Eketa namoغا nakasina i bwaduwa, “Ika, a vitumağaniya tanake Yeisu Togifafafana Gigibokeinana o tanake Guyau natuna.” * 9:2 Ke'ta kana tomuniyeina. Wava nofe o Yeisu kana tomuniyeina kasi wava. Ke'ta kana nuwanuwa o Gifafafana o Yawasivağata kana ke'ta. Tanake o Yeisu. Yoni 14:6 nenei, Yeisu tauna i weniya Ke'ta.

³ Eketa i niniya Damasiko nenei eatu tovanama menana i ninikitekiyi, abamei mayesina matakikikwanena visabanutuğai i tafafifiniya.

⁴ Sauno i fekuwa fwayafwayai eatu kayokayo i nowaniya i bwadubwaduwa nenei, "Sauno, Sauno, ava fasinei yo ku givigivikuvakuvavaneiku?"

⁵ Sauno i nutoniiya i bwaduwa, "Aiye o kwağa aitevana?"

Eketa i nufata i bwaduwa, "Iyau Yeisu, Iyau gwadikuma ku givigivikuvakuvavanikuwa.

⁶ Nofe tova kuna misiniya keta kuna kanasuna menana nakasinei ebe nokomai tamo aitevana ina iyaviwa avana kuta fufuniya."

⁷ Namogasima Sauno nukusi si niniya, si misinivağata keta kawasi si kataka uğuna kayonağsi si nowanowaniya eatu muka sita kitakitai.

⁸ Sauno fwayafwayai i otowamisiniya keta i toneya eatu muka tamo aviyavana ita kitakitai. Na fasinei unaunana nimanei si givikavina eketa si kanasuniya Damasiko.

⁹ Kuyadayada tonusi sinesiyai matana i kwava eketa yota muka ita kaka keta muka ita yyu.

¹⁰ Damasiko nenei tomuniyeina tamokağsi kana wava Ananaiyasi. Tuveka kenokitai i iyaviya i bwaduwa, "Ananaiyasi yo!"

Eketa i nufata i bwaduwa, "Tuveka, iyau weka."

¹¹ Eketa Tuveka i iyaviya i bwaduwa, "Ku misini be ke'ta kana wava Dawaniniina nenei ku nai ebe Yudasa yana numai ku nutoninuvanuva namoğsi kana wava Sauno tene Tasusi fasinei. Nofe tovanama nenei i kawakawanunuwa nenekuwai.

¹² Kana kenokita nenei namoğsi kana wava Ananaiyasi i kitija avage i nemiya eketa nimana i dawana tofwanei eketa i kita-savaviniya."

¹³ Eatu Ananaiyasi i nufata i bwaduwa, "Tuveka yo, namoinama fasinei biga yagwanina a nowaniya vitana ka tovitumağana tafutafusi i givigivikuvavansiyi Yenusanema sinenei.

¹⁴ Yota nofe o tovibwanaose nakanakasisi sawateweyeina si veniya eketa i nemiya nofemai, ebe aviyaonana nenewe si kodukoduwa matatafusi ina givikavinisiya."

¹⁵ Atu Tuveka Ananaiyasi i iyaviya i bwaduwa, "Ku nai! A vitoniwagiya ina vikaetoikuwa ebe fasikuwi Kani Kwauna yasi tufomu nukusi yota fiyao Isineni ina numamanisiya.

¹⁶ Iyau taumokeku ana visawaveniya namaise kuvavana kana nakata yawane ina kuvavaniya kaku wava fasinei."

¹⁷ Eketa Ananaiyasi i niya keta i kanasuna numai. Nokomai nimana i dawana Sauno debabounei eyo i kawatakana i bwaduwa, "Unaku Sauno, gwadinama keti ku kitija tovanama ku nemiya nofemai o Tuveka Yeisu. Gwadinama i vininitikuwa nenewe kuna kita-savavina fasinei yota Kanunu Tafutafuna nenei kuna mağsa."

¹⁸ Muka mwanenenama atu vitana iyana gwenavisi maise Sauno matanei si fekuwa eketa i kita-savaviniya. I otowamisiniya eketa Ananaiyasi i givibutabutiya.

¹⁹ Nokomai Sauno kabwaga i kawa keta fiwana i viya.

Sauno Damasiko I Numamana

Eketa Sauno i fakwa tomuniyeina nukusi kuyadayada kawaviya Damasiko nenei.

²⁰ Muka mwanenena tu Sauno i vibutuwa i numamana numa kafa yokoyoko nenesiyai vitana Yeisu o Guyau natuna.

²¹ Matatafusi aviyaonana Sauno yana numamana si nowaniya si mayağsi. Tututausığa si vikanunutoniya, "Nofe namoğanama o Yeisu kana tomuniyeina i vivitoagoyogoyowisiya Yenusanema sinenei. Kamo ava tu i nemiya tamoka nuwanuwanama fasinei, tovitumağana ina givikavinisiya be ina niisiya tovibwanaose nakanakasisi nenesiyai?"

²² Eatu Sauno i fiwanamataiya yana numamana nenesiyai vitana Yeisu o tanake Togifafafana Gigibokeinana. Eketa fiyao Diu Damasiko kana tofakwa muka kasi fata yana bwadusima fasisiyai avana tamo sina bwaduwei.

23 Kuyadayada aviyesi i kakavisiya muninei, Diu fiyaosi Sauno si viwaifufuniya be sita nuvimiatiya.

24 Kuyadayada be nuwabuna menananama kasi ketakawana[†] si toneye-vāgasisiya kana nuvimate fasinei. Eatu yasi viwaifufuninama o Sauno naki i sanamaniya.

25 Nuwabuna tamokaāa nenei tunisi kana tomuniyeina kautu nakasinei unavai si otanotanowiya menaninama kana kani kana nuginabu nenei.

26 Tovanama Sauno i kikinomana Yenusanema, i anuwanuva be tomuniyeina ita tuyanomwanisiya eatu matatafusi si matutiya. Muka sita vitumaāganei vitana tanake o naki Yeisu kana tomuniyeina.

27 Eatu Banabasi Sauno i oviya keta i niiya tonowana nenesiyai. Eketa i nusifufuwisiya namaise Damasiko ketai Sauno Tuveka i kitai, yota namaise Tuveka Sauno i nusifufuwei. Keta yota i iyavisiya namaise Sauno Damasiko sinenei na yana katevatu Yeisu kana wavai i numamana.

28 Eketa nokomai tonowana nukusi si fakwa keta Tuveka kana wavai i numamana-fanakwaniūga Yenusanema na yana katevatu.

29 Yana nusifufuwai fiyao Diu atu tobwadu-Giniki nukusi si vikawabwadubwaduwa atu ketaketa si nuwasa kana nuvimate fasinei.

30 Tovanama tomuniyeina tunisi si biganowana, si oviya keta si sobuwiya Sisaniya eketa wakai si vitoiya i niya Tasusi tauna yana menanai.

31 Noko nenei eketa Yudiya, Ganini keta Sameniya fafanisima nenesiyai ekanesiya kana matatafu biganei si fakwa. Eketa Kanunu Tafutafuna tomuniyeina i givikatevatusiya keta yasi vitumaāgana i givifakiniya. Na nenei tomuniyeina kasi sabu i nakata yota Tuveka kana vifotu i nakata.

Fita Yana Nai Nida Keta Yofa Nenesiyai

32 Fita yana nidadana menana tu menana nenesiyai eatu tamoka tova, menana Nida nenei tovitumaāgana i venufotisiya.

33 Nokomai namoāa kana wava Aniyasi i venusaiya. Namoāanama tanaina matematena eketa i matamataveya manamana 8.

34 Fita i iyaviya i bwaduwa, “Aniyasi, Yeisu Togifafafana Gigibokeinana i gidewadewiwa! Ku misini be ka sita ku kuwai.” Eketa na tovanama nenei Aniyasi i dewadewa.

35 Tovanama Nida keta Sanoni menanisima namoisi si kitia Aniyasi i dewadewa eketa Tuveka si vitumaāganiya.

36 Yofa menana nenei gumayogu tomuniyeina kana wava Tabita. (Giniki fonasiyi o kana wava Dokasi.) Tova matatafuna i nuwagabubuwa namoāa nenesiyai keta yota i ovivita goyogoyo nenesiyai.

37 Eatu noko tovanama nenei Fita yawane Nida i fakwafakwa eatu gumayogunama i visafwavināga keta yawasina i kakaviya. Kwafinina si gidewadewiya keta numa kuetana kana totomu nenei si teniya.

38 Eatu Nida menana o Yofa niniunei eketa tovanama Yofa tomuniyeina si nowaniya Fita Nida i fakwafakwa, namoāa kasi nuwa si visimeisiya si niya kana tuova fasinei si iyaviya si bwaduwa, “Ae, nofe tova tata venuniya.”

39 Eketa Fita nukusi si niya. Tovanama si kikinomana, si vaneiya numa kuetana kana totomu nenei. Nokomai vivinekwafukwafuna yagwanisi si misinififiniya keta si bwedibwediya atu si vivisawaveniya kasi nuyasima tuninatunina i kwanisiya na yawasinei.

40 Eketa Fita matatafusi i vikikinomanisiya eatu kaetutuna i viketogunisiya eketa i kawanunukuwa. Tovanama i nusafuwa i saāgaviniya gumayogu matematena nenei eketa

^{9:23} 2 Kononita 11:32,33 [†] **9:24** Damasiko menana nakasina kana kani badobadosi gabana nenesiyai si tutukanikanisiya keta tututausi si gigifafanisiya kasi aviya nenesiyai. Eketa kasi kanisima nenesiyai ketakawana yagwanisi si fufunisiya.

i bwaduwa, "Tabita, ku misini!" Eketa gumayogu matana i kanakasiya eatu tovanama Fita i kitiya, i otowamisiniya keta i nuvitoiya.

⁴¹ Gumayogu nimanei i givikavina eketa i sinavitowamisiniya. Eyo vivinekwafukwafuna keta tunisi tovitumağana i wenisiya keta i visawavenisiya vitana Dokasi naki i yawasavaviniya.

⁴² Yofa kana matatafu bigana si nowaniya keta sabu Tuveka si vitumağaniya.

⁴³ Eketa nokomai Fita i fakwa kuyadayada matayagwanina namoğa kana wava Saimoni nukusi. Nofe namoğanama o yomuyomu matematesi kwafinisi nenei nogonogo fakifakinisi kasi tokifufuna.‡

10

Fita Keta Koniniyasi

¹ Menana Sisaniya nenei namoğa tamokağ kana wava Koniniyasi, tanake tamo tonuaviya kasi 100 kana kaimatana Itani tonuaviya kunumisi nenei.

² Namoğanama o toeyaeyana eketa yota yana sabu matatafusi nukusi Guyau kana tovimogumogu. I nuwagabubu goyogoyo nenesiyai eketa yota tova nubwayouna i kawakawanunuwa Guyau nenei.

³ Tamoka tova vanavana i kavigeniya kana bai tonusi nenei, kenokita nenei i kitaututuya Guyau kana kaetoğ abamei i nemiya eketa i bwaduwa, "Koniniyasi!"

⁴ Eketa Koniniyasi i toneiya na yana matuta eatu i nutoniiya, "Tuveka yo, avamasi ya nuwanuwa?"

Eketa i nufata, "Tova nubwayouna ya kawanunuku keta ya nuwagabubu goyogoyo nenesiyai Guyau nuwatana i oviya vitana maise bwanaose mamadina.

⁵ Nofe tova namoğa ku visimeyeisi si nai Yofa ebe Saimoni Fita si ovai.

⁶ Wavakokona Saimoni nukusi yana numai. Tanake o yomuyomu matematesi kwafinisi nenei nogonogo fakifakinisi kasi tokifufuna, gibokwadewai i fakwafakwa."

⁷ Tovanama kaetögana i nusifufukoğ keta i mowa, Koniniyasi kana kaetoğ nasi nuwa keta yana tonuaviya tamokağ tanake Guyau kana tovimogumogu i wenisiya.

⁸ Eketa kana kenokitanama fasinei matatafuna i nusifuwisiya muninei yo i visimeisiya si niya Yofa.*

Fita Kana Kenokita

⁹ Kuyadayada kana vinuwa vanavana etatiyi, namoğasima Yofa si venukitekitiya. Nofe kawasasanama nenei Fita i vaneya kudukudu kayavenina etanei kawanunuku fasinei.

¹⁰ Eketa i vitanona eatu vivine yawane kabwaga si gigimwanemwaneneiya nenei o i kenokita.

¹¹ I kitiya abama i kawiya eatu vitana aviyavana maise nuya nafanafana noyana nufunina nenesiyai vitana tamo aitevana ita otanotanowi.

¹² Nuyanama sinenei o yomuyomu be tooyağaga keta yota manuwa.

¹³ Kayokayo i kikinomana i bwaduwa, "Fita, ku misini! Ku munuwa be ku kawa!"

¹⁴ Eatu Fita i nufata i bwaduwa, "Muka Tuveka, nao matatafusi viviketofotasi yota gavigavisi eketa mukamokena ata giginuvanuvaisi."†

¹⁵ Kayokayo i kikinomana-savaviniya i bwaduwa, "Aviyavana tamo Guyau i givieyaeiya muka kuna visawagoyowei."

¹⁶ Tamoka kenokitanama i kitiya kawa tonu muniyai yo nuyanama i vanesavaviniya abamai.

‡ ^{9:43} Diu yasi sanamana nenei nofe namoğanama o gavigavina uğuna yomuyomu matematesi kwafinisi i gigivikavina (Visime Tafu 11:39-40). Fita yana fakwa namoğanama nukusi i visawavenena vitana nuwanuwana be Kani Kwauna nukusi sina savivina tamo nenei. * ^{10:8} Sisaniya atu nanakoyei o Yofa i fakwa, kana kedawanau kana fwafwa 53 kinomita. † ^{10:14} Taki tene Diu yomuyomu sawasawatanana ina givikaviniya o ina kaniya, nao naki i gaviya (Visime Tafu 11). Noko kana nuwanuwa o muka namoğa nenesiyai sina viyao yota muka sina tuyanomwanisi kodukodu kana tovai, kana nivaniva sina vibwanaoseya be sina eyaeya-savaviniya.

¹⁷ Kenokitanama kana sanamana fasinei Fita yawane i vivinuwadadaniya eatu namōga kasi tonu Koniniyasi i visimeisiya naki Saimoni yana numai si kikinomana eketa yana ketakawanai si misimisiyi.

¹⁸ Eketa si nutoniya, “Na tamo wagawaga kana wava Saimoni Fita?”

¹⁹ Fita o yawane kenokitanama i vivinuwadadaniya atu Kanunu Tafutafuna i iyaviya i bwaduwa, “Ei, namōga nasi tonu si nunuwasiwa.

²⁰ Na fasinei ku misini ku sobu be nukusi kwa nai. Muka kuna vinuwana ūguna Iyau a visimeisiya.”

²¹ Fita i sobuwa nenesiyai keta i bwaduwa, “Iyau weka tauku kwa nunuwasikuwa. Namaise yo kwa nemai?”

²² Namōga si nufata si bwaduwa, “Noma tamo kaimatana Koniniyasi i visimeikiya ka nemiya. Tanake namōga toeyaeyana yota Guyau kana tovimagumogu eketa fiyao Diu matatafusi si vivifotuviya. Guyau kana kaetōga tafutafuna abamei i nusifufuviya fasinei eketa ka nemiya ka tuova, tana niya yana numai be ya sifufu ina vaneneiya.”

²³ Eketa Fita namōgasima i katuvisiya yana numai keta nokomai si banuwa.

Fita Koniniyasi Yana Numai

Eketa tova i katakiya i gidewadewa keta nukusi si niya. Atu yota tunisi Yofa tovitumāgana kaena si kwafuya.

²⁴ Kuyadayada kana vinuwa nenei i kikinomana Sisaniya. Koniniyasi yana sabu keta yana yaoyao i vakukusisiya keta yana numai si fotafota.

²⁵ Tovanama Fita i kanakanasuna yana numai, Koniniyasi i venufotefotiya keta kaetutuna i viketogunisiya eketa i koduwa Fita kanonovanei.

²⁶ Atu i sinavitowamisiniya keta i iyaviya, “Ku misini, iyau o namōgamoka.”‡

²⁷ Eketa nasi nuwa si nunusifufuniya si kanasuna sinenei eketa Fita i kitisiya sabu si yokowa.

²⁸ I iyavisiya i bwaduwa, “Kwa vanenēga! Matatafumi kwa sanamaniya Diu kama kwenava, muka tamo Kani Kwauna kana tuyanomwanimi o yota kana venufotaimi. Eatu Guyau naki i visawavenikuwa gewa muka mani namōga ana visawagavigaviyeisi.

²⁹ Eketa tovanama kwa nemiya kaku tuova fasinei, muka ata kabisawa. Eyo kwa iyaveiku namaise yo a nemai?”

³⁰ Eketa Koniniyasi i vibutuwa i nusifufuwa, “Kuyadayada nufunina i kakavisiya vanavana i kavigeniya kana bai tonusi, nao yaku numai a kawakawanunuwa. Eatu tovanama nenei, namōga kana nuya nukawanamanamaneinasi naukuwai i kikinomaniya.

³¹ Eketa i nusifufuwa i bwaduwa, ‘Koniniyasi, ya kawanunuku be ya nuwagabubu goyogoyo nenesiyai Guyau nuwatana i oviya.

³² Namōga ku visimeyeisi si nai Yofa ebe Saimoni Fita si ovai. Wavakokona Saimoni nukusi yana numai. Tanake o yomuyomu matematesi kwafinisi nenei nogonogo fakifakinisi kasi tokifufuna, gibokwadewai i fakwafakwa.’

³³ Eketa muka mwanenena a visimeisiya fasiweu eketa a viagigikuwa naki ku nemiya. Na fasinei nofe tova matatafuki ka yokowa ka vanevaneneiwa Guyau matanei be matatafuna avana Tuveka i visimeiwa fasikiyai ku nusifufuweiki.”

Fita Yana Sifufu

³⁴ Eketa Fita i vibutuwa i nusifufuwa i bwaduwa, “Nofe tova a nuwatasanamaniya gewa Guyau muka tamo aitevana yana nusuyai ita ninai.

³⁵ Eatu kunuma tuninatunina nenesiyai aviyaonana Guyau si vivimogumoguviya keta si fufufuna dawaniniina nenei nao i katukatuvisiya.

‡ **10:26** Guyau i visimeya tanakēga nenei tata kodukoduwa (Yauna 20:3-5, Visime Nuvinavinana 5:7-9, 6:13, 10:20, keta yota Nuke 4:5-8, Kenokita 19:10, 22:8-9). **10:34** Visime Nuvinavinana 10:17

³⁶ Eketa Yeisu Togifafafana Gigibokeinana o namōga kata matatafu yata Tuveka. Aitevana ina vitumāganiya, nao kana fata Guyau ina viyao wiya. Nofe biganama dewadewana fasinei o Guyau i vininitiya Isineni nenesiyai.

³⁷ Aviyavana matatafunu Yeisu yana mudadava Yudiya kana matatafu nenei o naki kwa sanamaniya. Yoni i numamana givibutabuta fasinei muniyai yo Yeisu mudadava nofe i vibutuwa Ganini nenei.

³⁸ Ka kitiya namaise Guyau Kanunu Tafutafuna nenei Yeisu tene Nasaneti i vimaiya keta yota i giviwi niya. Yeisu i niya menana yagwanina nenesiyai iba dewadewasi i savivini siya, yota namoisima Seitani yana fiwana sifunei matatafusi i gidewadewisiya ūguna Guyau o tanake nukusi.

³⁹ Namaise yana mudadava Yudiya kana matatafu keta yota Yenusanema sinenei, nao kima tonowana kana tokita keta kana toviwakakaki. Si giviogonāganaiya keta si nuvimiatiya.

⁴⁰ Eatu kuyadayada kana vitonu nenei Guyau i sinaviyawasiya eketa i vimaikitikiya.

⁴¹ Mateyai yana misini-savavineina muninei muka namōga matatafusi sita kitai. Naki kimāga o nukusi ka kawa keta ka yuwa. Namoikima o Guyau i gibokikiya sifufuna kana yaugeyaniya fasinei.

⁴² Yeisu i visimeikiya be namōga kana numamanisiya be kana viwakakisiya vitana tanake o Guyau i ginakasiya yawayawasisi keta matematesi kasi tonuvisi.

⁴³ Guyau yana tomatakawa matatafusi Yeisu fasinei si viginwa si bwaduwa, taki namōga sina vitumāganiya nao kana wawai Guyau yasi go'yon a ina vinuwateweisiya."

Kanunu Tafutafuna I Sobiwa Kani Kwauna Nenesiyai

⁴⁴ Fita yawane i nunusifufuwa eatu bwadu nofe kana tovanenēga matatafusi nenesiyai Kanunu Tafutafuna naki i sobunemiya.

⁴⁵ Eketa Diu tovitumāgana nunuffinisi Yofei Fita kaena si kwafuya si mayāga ūguna Kani Kwauna eatu Kanunu Tafutafuna i sobunemiya nenesiyai.

⁴⁶ Si nowanisiya meyasi i kaviniya keta Guyau si davadaviya.

Eketa Fita i bwaduwa,

⁴⁷ "Kanunu Tafutafuna si viya naki maisemoka kita ta viya. Na fasinei muka tamo aitevana ina viketofoteita kasi givibutabuta fasinei."

⁴⁸ Eketa i visimeisiya be Koniniyi yana sabu nukusi sina givibutibutisiya Yeisu kana wawai. Noko muninei Fita si vikokoniya be kuyadayada aviyesi nukusi nokomai sita fakwa.

11

Fita Yana Savivina Fasinei I Nusifufuwa

¹ Tonowana keta tunisi tomuniyeina Yudiya fafani sinenei, si nowaniya vitana yota tunisi Kani Kwauna o Guyau fonana naki si katuviya.

² Eketa tovanama Fita i vaneya Yenusanema tunisi Diu tovitumāgana nunuffinisi si managibuwia si bwaduwa,

³ "Kwāga o ku kanasuna tasike muka nunuffinisi yasi numai keta nukusi kwa kawa!"

⁴ Eketa Fita i vibutuwa i givimayeta nenesiyai aviyavana i kikinomana kana matanabob-otai.

⁵ I bwaduwa, "Yofa a fakwafakwa atu a kawakawanukuwa nenei a kenokita. A kitiya abamei vitana aviyavana maise nya nafanafana. Eatu noyana nufunina nenesiyai vitana aitevana tamo i otanowi nenekuwai."

⁶ Eketa sinenei, a kitisiya yomuyomu-menana keta yomuyomu-wanawanaki yota tooyāgaga keta manuwa.

⁷ Eketa kayokayo a nowaniya i iyavikuwa, 'Fita, ku misini! Ku munuwa be ku kawa!'

⁸ Atu a nufata a bwaduwa, ‘Muka Tuveka, nao matatafusi viviketofotasi yota gavigavisi eketa mukamokena ata giginuvanuvaishi.’

⁹ Eketa abamei kayokayo i bwadu-savaviniya i bwaduwa, ‘Aviyavana tamo Guyau i givieyaeiya muka kuna visawagoyowi.’

¹⁰ Tamoka ibanama kawa tonu i kikinomana muniyai yo matatafuna i savaviniya abamai.

¹¹ Na naki kawasasanama nenei namoغا kasi tonu Sisaniyei si visimeisiya numanama a fakwafakwa nenei si kikinomana.

¹² Kanunu Tafutafuna i iyavikuwa be namoisima nukusi kana niya eatu muka na yaku vinuwana. Nofe tovitumağanasima nasi 6 Yofei o kaeku si kwafuya keta Koniniyasi yana numai ka kanasuna.

¹³ Eketa i nusifufuwikiya namaise Guyau kana kaetoغا abamei i kitija yana numa sinenei i kikinomaniya keta i iyaviya i bwaduwa, ‘Namoغا ku visimeyeisi si nai Yofa be Samoni Fita si ovai.’

¹⁴ Ebe ya sabu nukusi Guyau fonana i nusifufuweimi kami gifafafana fasinei.’

¹⁵ Eketa a vibutuwa be a nunusifufuwa eatu namaise Kanunu Tafutafuna kafa viuğuwai* i sobunemiya nenetyai naki maisemoka yota i sobunemiya nenesiyai.

¹⁶ Eketa a tukuya Tuveka Yeisu yana bwadu, ‘Yoni ukowa nenei i givibutabuta, atu Guyau o Kanunu Tafutafuna nenei ina givibutibutimiya.’

¹⁷ Naki mayemayetamokena gewa tovanama Tuveka Yeisu Togifafafana Gigi-bokeinana ta vitumağaniya be kakavenenanama Guyau i venita maise tasike yota i venisiya. Keta iyau o aitevana yo Guyau ata nusawatanai?’

¹⁸ Tovanama nofemaise Fita nenei si nowaniya, kana managibu si onoviya atu Guyau si sawadavadaviya si bwaduwa, “Mukanono. Gewa Guyau naki Kani Kwauna kawasasa i venisiya sina ugevinisiya be yawasivağata sina nisaiya.”

Ekanesiya Anituyoki Sinenei

¹⁹ Yeisu kana tovitumağana dauna nakasina si nisaiya tovanama Sitiveni yana mate muninei eketa si kafiyauyauna. Tunisi si niya Foenisiya yanafafani nenei yota simuna Saifunusi eketa Anituyoki menana nakasina nenei, Yeisu bigana si yaugeyaniya fiyao Diuğna nenesiyai.

²⁰ Eatu tunisi tovitumağana simuna Saifunusi nenei keta Sainini menana nakasinei, si niya Anituyoki menana nakasinei eketa Ginisi namoisi si numamanisiya biga dewadewana Tuveka Yeisu fasinei.

²¹ Eketa Tuveka yana fiwana nenei i ovivisiya keta namoغا yagwanisi si vitumağana eketa si ugevinisiya Tuveka nenei.

²² Ekanesiya Yenusanema sinenei si biganowana nofe fasinei eketa Banabasi si visimeiya i niya Anituyoki.

²³⁻²⁴ Banabasi tanake o namoغا dewadewana yota Kanunu Tafutafuna nenei i mağna eketa yota tovitumağanaonaona. Tovanama i kikinomana keta Guyau yana sawanuwagabubu i kitanisaiya namoغا noko nenesiyai, i sebobowa kitagoyona. Atu matatafusi i vatonisiya be Tuveka Yeisu kana vitumağana nenei sina viketotonisiya venemokena. Eketa namoغا sabuveka Tuveka si vitumağaniya.

²⁵ Nokomai Banabasi i misiniya keta i niya Tasusi, Sauno kana nuwasa fasinei.

²⁶ Eketa tovanama i nisaiya, i oviya keta i makaviniya i nemiiya Anituyoki. Naki manama kana matatafu nasi nuwa ekanesiya nukusi si vivikaninisaga eketa namoغا sagisagigi nenesiyai si vivisawavenena. Eketa Anituyoki nenei tomuniyeina si mikiwenisiya *Yeisu kana sabu*.

* **11:15** Fita i nunusifufuwa aviyavana i kikinomana Kabwaga Matana kana tovai fasinei. (Bunanige 2:4) **11:16**
Bunanige 1:5 **11:19** Bunanige 8:1-4

²⁷ Noko tovanama nenei tunisi Guyau yana tomatakawa Yenusanemei si sobunemiyia Anityoki.

²⁸ Sinesiyai o namōga tamokāga kana wava Agabusi. Kanunu Tafutafuna yana fiwanai i misiniya keta i bwaduviōgoniya vitana tova kabegomokena, noga nakasina ina katanenēga Noma yana kafa visime kana matatafu nenei. Nofe ibanama i vivenemokena tovanama Konodiyasi yana vitufomu Noma nenei kana tovai.

²⁹ Na fasinei tomuniyeina Anityoki sinenei si vinuwadadana vitana gabana sina giviyobuwa tututausi kasi nufotai be sita vininitiya unaunasi Yudiya nenei si fakwafakwa fasisiyai.

³⁰ Nuwagabubunama si viya eyo Banabasi keta Sauno nimasiyai si teniya be yo nokomai tovitumāgana kasi tokawakawa sina venisiya.

12

Tovitumāgana Kasi Vitoagoyogoyo

¹ Tovanama Banabasi keta Sauno si niya Yenusanema kana tovai, tufomu Enoda Aganifa i vibutuwa be tunisi tovitumāgana ekanesiya sinenei i givigivikuvavavanisiya.

² Yana tonuaviya i iyavisiya keta Yoni tawāgana Yemesa kayona si nuonosiya fetowai.

³ Tovanama Enoda i kitia vitana aviyavana i fufuniya o kafa sebobo Diu nenesiyai, yana tonuaviya yota i iyavisiya keta Fita si givikaviniya. Nofe si fufuniya o Maneka Muka Nakana Nutuva Kana Ka kana tovai.

⁴ Tovanama Fita deniyai si teniya, Enoda yoko nufunina tonuaviya i tenisiya be sina kitavikaviniya. Yoko tamokāga sinenei tonuaviya nasi nufunina ebe yo yasi tovatovai Fita sina vivinanuya. Enoda nuwanuwana be Venuvisinatana kana Ka muninei, namōga matatafusi matasiyai atu ina nutonikuekuiya.

⁵ Na fasinei Fita deniyai si tenefotiya. Eatu ekanesiya o yawasisi matatafunei si kawakawanunuwa Guyau nenei kana ovivita fasinei.

Fita Kana Ketoyau Deniyai

⁶ Eketa kana nuwabuna be tova ina katakiya nenei vitana Enoda Fita ina nutonikuekuiya, eatu Fita tonuaviya kasi nuwa kasi sinefouwai i banubanuwa. Nimana si nudigwanisiya seni nuwesi nenesiyai eatu yota tunisi tuiyo o deni kawana si kitavikaviniya.

⁷ Sabanutūgai Tuveka kana kaetōga abamei i kikinomana Fita niniunei eketa totomu i mayesiya. Kaetōganama Fita niniuna i ketogadiya nenei, i weikenokitiya eketa i iyaviva i bwaduwa, “Ku venumisini!” Eketa seni nimanei i kakakisiya.

⁸ Eyo kaetōganama i bwaduwa, “Ku kanibubuna be ka kaevatakutakuna ku kotoneina.” Eketa Fita i fufuniya, eyo kaetōganama yota i bwaduwa, “Ka kwame nenei ku waminiu be ku muniyeiku.”

⁹ Eketa Fita i muniya keta si kikinomana. Eatu muka ita sanamanei vitana kaetōganama yana visanafu o venemokena, yana nuwanuwa vitana ita kenokenokita.

¹⁰ Tuiyo yoko tamokāga si niunisia eketa si nemiya yota yoko kana vinuwa nenei, muniyai yo si nemiya ke'ta kana kawa vikainumuna nenei. Ketanama o i niniya menana nakasina kuveyaina. Deni kana kawa tauna i kayauya eatu si kikinomana keta si niya tamo ke'ta nenei si sobuwa. Eyo nokomai kaetōganama Fita i vateweiya keta na tovanama nenei i mowa.

¹¹ Tovanama nenei Fita nuwatana i kanabunabuya eketa i bwaduwa, “Nofe o naki a sanamaniya gewa venemokena Tuveka kana kaetōga abamei i visimeiya keta Enoda nimanei i sinavikuwa ebe muka fiyao Diu yasi nuwanuwa maise ina fufuniya.”

¹² Tovanama Fita naki i kitia Guyau i guguiya, eketa i niya Meni, Yoni Maka ayona, yasi numai. Numana nenei tovitumāgana yagwanisi si yokowa eketa si kawakawanunuwa.

¹³ Eatu Fita kawa kana vinuwa kumenanina nenei i nufisifisika eketa kaetōga kakaa-bana kana wava Noda i nemiya kawa kana kiyau fasinei.

¹⁴ Tovanama Fita i nutoniya nenei, Noda kayona i kinaniya. Eatu sebobo i tewesafuya eketa kawa muka ita yauya atu i venukanasuna keta i iyavisiya i bwaduwa, “Aiyui! Fita nofe ketakawanai i misimisiniya.”

¹⁵ Eatu si iyaviya si bwaduwa, “Kamo ku wafa!” Eatu i tenekasikasiyei muka yo si bwaduwa, “Ei, nai o Fita yana kaetōga abamei!”*

¹⁶ Eatu Fita yawane i teniya be i nunufisifisika. Tovanama kawa si yauya nenei, si kitiya eketa si mayaḡa.

¹⁷ Atu Fita nimanei i nusawatanisiya ebe sina manava, eatu i nusifufuwisiya namaise Tuveka deniyai i vikikinomanei. Yota i iyavisiya i bwaduwa, “Yemesa keta tovitumaḡana tunisi kwana nusifufuwisiya aviyavana i kikinomana fasinei.” Eyo Fita Yenusanema i teweiya atu i niya tamo menana nenei.

¹⁸ Nuwabuniyai deniyai tonuaviya nuwanuwa yaona i vanisiya Fita yana bwavi fasinei.

¹⁹ Tovanama Enoda i biganowana, yana tonuaviya i visimeisiya be si nuwasa eatu muka sita nisaḡai. Na fasinei tuiyosima Fita si kitavikaviniya, Enoda Aganifa i nutonikuekuisiya. Eketa tonuaviya i sawanuyakanisiya be tuiyosima sina nuvimatisiya. Noko muninei Enoda Yudiya i teweiya eatu i sobuwa Sisanaya menana nakasina nenei i toḡanovenoviya.

Enoda Aganifa Yana Mate

²⁰ Enoda i nuwagoyowa fiyao Taya keta Saidoni nenesiyai. Na fasinei si vikatutamokisiya eketa si niya kana kita fasinei. Tufomu tauna kana tookakikakina kana wava Banasitasi nuwatana si kaniya eketa Enoda i vikokoniya be sita viyaowa uḡuna kasi kabwaga kana ketama nonowana o Enoda yana fafaniyai.

²¹ Eketa tovanama noko kuyadayadanama i vikanatutuya, tufomu kanibubuna Enoda i kotonisiya keta kana kwabudogai i nuvitoiya atu nenesiyai i numamana.

²² Tovanama sabu kayona si nowaniya, si vibutuwa si nukatubwaubwauwiya, “Oa! Nofe o tanake naki guyau kayona, muka namoḡa!”

²³ Sabanutuḡai Tuveka kana kaetōga tamokaḡa abamei Enoda i vikawagagasiya eketa i visafwavināḡa nakasina, uḡuna namoḡa muka ita iyaveisi be Guyauḡa sita gikaikaiwabuya. Noko fasinei mwatanaiya sinena si venuyayawaniya eketa i vidawana.

²⁴ Eatu tovitumaḡana si viketotonisiya be Guyau fonana si yaugeyaniya eketa namoḡa sabu Yeisu si vitumaḡaniya.

²⁵ Tovanama Banabasi keta Sauno yasi bunanige Yenusanema si nusafuwa, Yoni Maka si oviya keta nukusi si makavinisiya Anitiyoki.

13

Banabasi Keta Sauno Kasi Giboke

¹ Ekanesiya Anitiyoki nenei sinesiyai o tunisi tomatakawa yota tunisi tovisawavenena. Kasi wava o Banabasi, Simiyoni (kana wava venuwana Bowa), Nusiyasi tene Sainini, Manaeni (tanake tufomu Enoda Anitifasi nukusi vikatufufuwasima), eketa yota Sauno.

² Tamoka tova tovitumaḡana matatafusi si yokowa eketa Tuveka nenei si kodukoduwa keta si vivikowana, eatu Kanunu Tafutafuna nenesiyai i bwaduwa, “Banabasi keta Sauno kwana tenesinisiya. A gibokisiya yaku nuwanuwa sina saviviniya fasinei.”

³ Yasi vikokowana keta kawanunuku muninei, nimasi si dawana Banabasi keta Sauno debabousiyai eyo muniyai si teweisiya si kikinomana.

* ^{12:15} Diu si vitumaḡaniya vitana tamo tova Guyau kana kaetōga abamei i visimeisiya yana namonamoḡa tamokata-mokaḡa kasi ofafafa fasinei. (Same 91:11, Madiu 18:10 keta Ibeniu 1:14)

Banabasi keta Sauno Yasi Kamudadana Saifunusi Simunai

⁴ Eketa Kanunu Tafutafuna yana visime nenei nasi nuwa si sobuwa Senusiya eketa wakai si tamana Saifunusi simunai.

⁵ Tovanama Sanamisi menana nenei si kikinomana, fiyao Diu yasi numa kafa yokoyoko sinesiyai Guyau fonana si yauniya namōga nenesiyai. Noko tovanama nenei o Yoni Maka nukusi, kasi toovivita.

⁶ Simunanama si vaonosiya keta si nemiya kana nivaniva Fafosi. Nokomai tene Diu toibaiba keta tomatakawa-vikanonono kana wava Ba-Yeisu si venusaiya.

⁷ Namoinama o tene Noma kana wava Segiusa Fonasi nenei i fakwafakwa. Segiusa tanake simuna kana tovisime yota tanake tamo tonuwatasuyasuya. Nuwanuwana be Guyau fonana ina vaneneiya, na fasinei Banabasi keta Sauno i wenisiya be sina venufotiya.

⁸ Eatu toibaibanama Ba-Yeisu (Giniki fonasiyai o Enimasi) muka nuwanuwana be tovisimenama ina vitumāgana eketa i sawafafafanisiya.

⁹ Eketa Sauno, kana wava yota Fauno, Kanunu Tafutafuna nenei i māga eketa Ba-Yeisu i kitamanonowiya.

¹⁰ Eketa i iyaviya i bwaduwa, “Kwāga o Seitani natuna! Matatafunu avana dewadewasi ku vivikaniyabinisiya. Kanadibidibi keta vikanonono nenei ku saiya. Tova matatafunu Tuveka yana ketaketa dawaniniisi eatu ku viviviisiya!

¹¹ Eketa ku vanenēga, Tuveka yana fiwana ina vimatadawaniwa be matau ina kwava ebe muka kana fata vanavana yana mayesina kuna kitai tova bwatana nenei.” Kimokimokima tu sowa keta kumanovana Ba-Yeisu matana i sowiya. Muka tamo avana ita kitai, na fasinei namōga i gifisāga be nimanei sita givikavina be sita niiya.

¹² Tovanama tovisimenama i kitiya aviyavana i kikinomana Ba-Yeisu nenei, i vitumāgana ūguna visawavenena noko Tuveka fasinei nenei i mayāga.

Fauno I Numamana Fisidiya Anitiyoki Sinenei

¹³ Fauno unaunana nukusi Fafosi menana si teweiya eatu wakai si niya Fega menana nenei Famufiniya yanafafani nenei. Nokomai Yoni Maka i venuteweisiya eatu i makaviniya Yenusanema.

¹⁴ Eketa Fega nenei si misiniya keta si vaneonota ketafafani Fisidiya kana Anitiyoki menana nakasina nenei si kikinomana.

Eketa kuyadayada Sabati si kanasuna numa kafa yokoyoko nenei si nuvitōga.

¹⁵ Moses yana visime keta yota Guyau yana tomatakawa yasi vigniwa kasi gi-nāganāga muninei, numa kafa yokoyoko kana toviketanuneina bwadu si vininitiya Fauno keta Banabasi nenesiyai si bwaduwa, “Unaunaki, taki tamo bwadu-vatoneina nenemiyai maise o namōga kwa nusifufweisi.”

¹⁶ Eketa Fauno i misiniya, nimanei namōga i nusawatanisiya eketa nenesiyai i bwaduwa, “Fiyao Isineni keta kwami Kani Kwauna atu Guyau kana tovimogumogu, kwa vanenēgeiku!

¹⁷ Kita fiyao Isineni manatuwaina yata Guyau i gibokisiya wāgawāgata eketa kasi sabu i givinakasiya tovanama yasi vikaetōga Itifita sinenei kana tovai. Eatu yana fiwana utubasinei Itifitei i kikinomanisiya.

¹⁸ Eketa manamana 40 fwayafwaya nunumonumonei i kunuwanisiya.

¹⁹ Eketa Guyau fiyao Kenani kunuma 7 i vatanisiya eatu yasi fwayafwayanama kita i venita eketa ta vitoniwagiya.

²⁰ Tovanama wāgawāgata si kanasunavauvauwa Itifita kana tovai atu i nemiya kana nivaniva 450 manamana i kakavisiya muninei yo Kenani si fakwa.

Eketa noko muninei Guyau i venisiya tovisime be si visimeisiya kana nivaniva tomatakawa Samuwena yana tovai.

21 Fiyao Isineni Samuwena si vikokoniya nuwanuwasi tamo yasi tufomu eketa Guyau Beniyamina fasekwina nenei Kisi natuna Sauno i venisiya keta namoinama i vidibwanisiya manamana 40.

22 Eatu muniyai Guyau Sauno i viyauniya eatu Deivida i ginakasiya yasi tufomu. Eketa namoġanama fasinei Guyau i bwadukikinomana i bwaduwa, ‘A kitanisaiya Yese natuna Deivida o nuwataku i oviya. Yaku nuwanuwa matatafunu maise kimoki ina savivinisiya.’

23 Naki maise Guyau i bwadudabadaba Deivida nenei, eketa susukwana nenei kita fiyao Isineni kata togifafafana i nemiiya o Yeisu.

24 Muniyai yo Yeisu yana mudadava i vibutuwa, Yoni Togivibutabuta i numamana Isineni matatafusi nenesiyai vitana fufuna goyosi nenesiyai sina ugevinisiya be ina givibutibutisiya.

25 Tovanama Yoni yana mudadava i nunusafuya, namoġa i iyavisiya, ‘O kwami kwa nuwanuwa vitana iyau Togifafafana Gigibokeinaku? Iyau o muka eatu gwadinama munikuwai i nenemiya o muka ita nufotaiku kana kaevatakutakuna ana kakiya.’

26 Kwami unaunaku, Ebenaamu susukwana eketa yota Kani Kwauna Guyau kana tovimogumogu, kwa vaneneġa! Guyau matakawa i vininitiya nenetiya namaise namoġa i gigifafafaneisi fasinei.

27 Fiyao Yenusanema kasi tovketanuneina nukusi muka sita sanamanei Yeisu o tanake Togifafafana. Sabati tamokatamokaġa numa kafa yokoyoko sinenei si vanevaneneysiya namoġa si gigiġanaġa Guyau yana tomatakawa yasi viginiwa Togifafafananama fasinei, eatu muka nuwatasi ita mayesiya eketa si sawanuketuwiya be ina mateya. Noko ketaketanama nenei eketa tomatakawa yasi viginiwasima noko i vivenemokena.

28 Noko fiyaosima keta kasi tovketanuneina muka tamo goyona sita kitanisāgai Yeisu nenei ebe yo ina mate. Eatu Fainato si vikokoniya be yana tonuaviya ina nuyakanisiya be sina nuvimiatiya.

29 Eketa avana Guyau yana tomatakawa si viginiwiya matatafunu tanake fasinei naki maisemoka si savivine-koġoġi. Muniyai ogonaġanaġai si kakiya keta kididiku nenei si teniya.

30 Atu Guyau mateyai i sinaviyawasiya.

31 Kuyadayada yagwanina kana tomuniyeina i kikinomanisiya. Namoisima aviyano-nana nukusi nauna si kamudadana Ganini nenei eatu si vaneya Yenusanema. Tasike si kitija eketa nofe tova si viviwakkakisiya Yeisu fasinei namoġa nenesiyai.

32 Nofe tova Banabasi nukusi biga dewadewana ka iyaiyavimiya. Avana Guyau yana bwadudabadabanama waġawaġata nenesiyai,

33 naki maisemoka i fufuniya eketa tovanama Yeisu i sinaviyawasiya mateyai i vivenemokena kita natunatusi nenetiya. Naki maisemoka Deivida i viginiwiya Same kana vinuwa nenei i bwadubwaduwa Yeisu fasinei,

*‘Kwaġa Iyau natuku,
kimoki o Iyau amau.’*

34 Guyau Yeisu mateyai i sinaviyawasiya eketa mukamokena yota ina mate-savavinei. Nofe savivinanama fasinei o Guyau i bwaduwiya waġawaġata nenesiyai i bwaduwa,

*‘Namaise Deivida a bwadudabedabiya kana sawanuwagabubu tafutafuna keta venemokena,
naki maisemoka yota nununei ana sawanuwagabubuwimiya.’*

³⁵ Eketa tamo yota viginiwa Same nenei Deivida i bwadubwaduwa,
'Muka ka Kaetogā Tafutafuna kuna kitamokei be ina kaniniya kididiku sinenei.'

³⁶ Kwa nowaniya, yawane Deivida na yawasinei avana Guyau i nuwenuwiya maise i saviviniya, eyo i mateya eketa namai waḡawaḡana si matamataveya nenei niniusiyai si odewadewiya eketa tofwana i kaniniya.

³⁷ Eatu namoinama Guyau i sinaviyawasiya mateyai tofwana muka ita kaniniya.

³⁸⁻³⁹ Eketa unaunaku, biganama ka nunusifufuwimiya kwana nowanautuutuya. Yeisu nenei eketa Guyau kana fata be yami go'yona ina vinuwateweisiya. Muka kana fata be ketoyau kwana nisaḡai taki Moses yana visime matatafunu kwana muniiya, atu Yeisu kwana vitumaḡaniya nao Guyau matanei ketoketoyaumi go'yona matatafunu nenesiyai.

⁴⁰ Na fasinei kwana kitavikavinimiya be avana tomatakawa si viginiwisiya muka ina kikinomana nenemiyai. Si bwaduwa,

⁴¹ *'Fiyaomima kwa adibudibutoyoikuwa, kwa vaneneḡa!*

*Kwa bau be kwa vikamatemate,
 uḡuna kwami tomanagibu yami tovai bunanige ana gikikinomaniya nenemiyai.*

*Naki taki aitevana tamo ibanama fasinei ina iyavimiya,
 eatu kimoki muka kwana vitumaḡanei.'*"

⁴² Eketa tovanama Banabasi keta Fauno numa kafa yokoyoko si teweteweiya, namoḡa si kamanemanisiya be Sabati venuwanei Guyau yana bwadu sita nusifufuwe-savaviniya nenesiyai.

⁴³ Tovanama si kafiyauyauna muninei, yagwanisi fiyao Diu yota aviyaonana Kani Kwauna eatu Diu yasi ketaketai si kodukoduwa, Fauno keta Banabasi si muniisiya. Eketa namoisima si nusifufuwiya eketa si kamanemanisiya be vitumaḡana sina tenesaviya Guyau yana omukumukutana kanonovanei.

⁴⁴ Sabati kana vinuwa nenei menana nakasinei sabuvekamoka si yokowa numa kafa yokoyoko nenei Tuveka bigana kana vaneneḡa fasinei.

⁴⁵ Tovanama Diu namoisi si kitiya yoko sagisagigi, si sinegoyowa eketa si vibutuwa Fauno yana sifufu si sawavigoyowiya.

⁴⁶ Atu Fauno keta Banabasi na yasi katevatu si nusifufuwa si bwaduwa, "Kana fatamoka be Guyau fonana kana yauneina fasinei o nauna kwami fiyao Diu nenemiyai, eatu kuniniumi kwa katuniiya. Nofe i vivisawavenena gewa tututaumi kwa nunuvisimiya keta kwa nuwanuwa avage yawasivaḡata kana nisaḡa o muka ita nufotaimi. Na fasinei nofe tova yota Kani Kwauna nenesiyai ka tonetoneya.

⁴⁷ Nofemaise Tuveka i visimeikiya tovanama i bwaduwa,

*'A gibokiwa kuna vikimayeta Kani Kwauna fasisiyi,
 ebe yo kwaḡa neneueu namoḡa kana matatafu fwayafwayai ana gifafafanisiya.'*"

⁴⁸ Eketa tovanama Kani Kwauna fiyaosi si nowaniya Fauno yana bwadu, si sebobowa nakasina eketa Tuveka si daviya biga dewadewana fasinei. Eketa tasike aviyaonana Guyau waniya i gibokisiya be yawasivaḡata sina nisaiya fiyaosima o Yeisu si vitumaḡaniya.

⁴⁹ Eketa Tuveka bigana i mutuna fafaninama kana matatafu nenei.

⁵⁰ Atu Diu namoisi si ketoyakayakana Kani Kwauna vivine kaikaiwabusu atu Guyau kana tokodukodu, yota tunisi namoḡa na kasi wava Anitiyoki sinenei. Eketa tasike fiyaosima o namoḡa tunisi si ketoyakayakanisiya be Fauno keta Banabasi si vitoagoyogoyowisiya eketa yasi fafaninama nenei si kwavinisiya keta si kikinomana.

⁵¹ Na fasinei Fauno keta Banabasi kaeyafayafasi kasi kafusisima si nubutusiya be i visawavenena vitana Guyau i nuwagoyowa fiyaosima nenesiyai. Eyo si niya Ikoniumu menana nenei.

⁵² Eatu tomuniyeina Anitiyoki nenei si sebobowa nakasina eketa Kanunu Tafutafuna i kitavikavinisiya yasi fakwafakwa nenei.

14

Fauno Keta Banabasi Ikoniumu Sinenei

¹ Avana Anitiyoki nenei i kikinomana, naki maise yota Ikoniumu nenei. Fauno keta Banabasi yasi fufunavağata maise eketa si kanasuna Diu yasi numa kafa yokoyoko sinenei eketa yasi numamana nenei fiyao Diu keta Kani Kwauna sabuveka Yeisu si vitumağaniya.

² Eatu Diu tunisi si dibutoyoğā Yeisu kana vitumağana fasinei eketa Kani Kwauna fiyaosi si ketoyakayakanisiya yota yasi nuwanuwa si kaniya be muka tovitumağana sina muniyeisi.

³ Noko nenei Fauno keta Banabasi si fakwa matanubwayouna eatu si numamana na yasi katevatu Tuveka yana omukumukutana nenetiyyai fasinei. Eketa Tuveka i givimeyameyaniya nenesiyai be kiyakiyaya kafa nuwatabau yagwanina si savivinisiya eketa nofe ketaketanama nenei namoğā i visawavenisiya vitana biga nofe o venemokena.

⁴ Eatu namoğā Ikoniumu menana sinenei si takisiya keta tunisi o fiyao Diu yasi badiyai si niya atu tunisi o tonowana nenesiyai.

⁵ Kani Kwauna keta fiyao Diu na kasi toviketanuneina nukusi si viwaifufunisiya ebe tanasona nenei sita vibutusiya be gabanai sita tutuvimatisiya.

⁶ Eatu tovanama Fauno keta Banabasi si biganowana, si dibwana si niya kawakawana Naikoniya nenei, menana nakanakasisi Nisita keta Debi keta yota menana kuniniusi nenesiyai.

⁷ Eketa nokomai si tenesaviya biga dewadewana Yeisu fasinei si nunumamana.

Fauno Keta Banabasi, Nisita Keta Debi Nenesiyai

⁸ Namoğā tamokağā menana Nisita nenei i nunuvitoğā. I tufuwiya fenafenana eketa muka ita ninidadana.

⁹ Tamoka tova Fauno yana numamana i vanevaneneiya. Fauno dawaniniina i toneiya eketa i kitanisaiya vitana namoğā i vitumağana ina dewadewa fasinei,

¹⁰ eketa Fauno kayona nakasinei i iyaviya i bwaduwa, “Unaku, kaeyafayafaweu ku misini!” Noko tovanama nenei kaena si dewadewa, i venuotowamisinya keta i nidadana.

¹¹ Tovanama namoğā si kitiya avana Fauno i fufuniya, Naikoniya tututausi fonasiyai si bwaubwauwa, “Ei, Vivinuwa si vinamoğamoka eketa si sobunemiya nenetiyyai!”

¹² Banabasi o kawakawa na fasinei si weniya Seiyusi eatu Fauno tanake tonusifufu na fasinei si weniya Emesi.

¹³ Seiyusi yana numa kodukodu o menana nakasina kana ketakawanai. Yana tovibwanaose keta yana namonamоğā nukusi bunumakau keta kanibubuna bwanaosesi si nemiiina uğuna nuwanuwasi Fauno keta Banabasi nenesiyai sina vibwanaoseisiya.

¹⁴ Atu tovanama Banabasi keta Fauno si nowaniya, kasi nuya si kiganiniya atu si dibwana si kanasuna sabu kasi sinefouwai si finafina,

¹⁵ “Eiyoi, unaunaki! Avao nofe kwa savisavivinei? Kima o naki namoğamoka maise kwami. Biga dewadewana ka nemiiya nenemiyai ebe nofe ibakaokaoğosima naki kwana onovisiya eatu kwana sağavinimiya Guyau na yawasina nenei. Nofe Guyaunama o tanake abama, fwayafwaya be gibo keta yota iba matatafusi sinesiyai kasi tokifufuna.

¹⁶ Manatuwaina yasi tovai namoğā matatafusi i kitamokisiya be tututausi yasi nuwanuwai si sağā.

¹⁷ Eatu kwa kitiya, kiyakiyaya tamokatamokaǵa si visawavenena yana nuwadoǵa i vivenemokena nenemiyai gewa Guyau i fakwafakwa. Bwabwau abamei keta kabwaga kasi tutuya i venevenimiya eketa kabwaga be sebobo nenesiyai katekatemi i vivimaisiya."

¹⁸ Banabasi keta Fauno naki maise yasi kikitana eatu Nisita fiyaosi yawane si kamanamana nuwanuwasi be sina vibwanaoseya nenesiyai.

Fauno Gabanai Si Fonufonuya Nisita

¹⁹ Muniyai fiyao Diu Anitiyokiyei eketa Ikoniumuwei si nemiya keta namoǵa yasi nuwanuwa si kaniya eketa Fauno si vikaniyabiniya. Eyo si vikatutamokisiya keta Fauno gabanai si fonufonuya. Yasi nuwanuwa vitana naki ita mate eketa si soni-kikinomaniya menana nakasina kukwauna.

²⁰ Eatu tovanama tomuniyeina tunisi si yokofifiniya, i misiniya eketa i kanasuna-savaviniya menana sinenei.

Kuyadayada venuwanei Fauno keta Banabasi si misiniya keta si niya Debi menana nakasinei.

²¹ Tovanama biga dewadewana nokomai si numamaniya, namoǵa yagwanisi si vitomuniya Yeisu fasinei. Eyo si makavinisiya Nisita, Ikoniumu keta Anitiyoki menana nenesiyai Fisidiya yanafafaniyai.

²² Menana tamokatamokaǵa nenei tomuniyeina si vavatonisiya be yasi vitumaǵana ita fakwafakwa fifiwanina Yeisu nenei si bwadubwaduwa, "Kita kuavana yagwanina sinenei tana kanasuna eyo muniyai Guyau yana kafa visime nenei tana kanasuna."

²³ Eketa ekanesiya tamokatamokaǵa nenesiyai yasi tokawakawa si ginakasisiya. Eyo kawanunuku keta vikokowana nenei Tuvekanama si vitumaǵaniya nimanei si tenisiya.

²⁴ Noko muninei Fauno keta Banabasi fafanii Fisidiya nenei si vaonota keta si niya Famufiniya.

²⁵ Tuveka bigana si numamaniya Fega namoisi nenesiyai eyo si sobuwa Ataniya menana nenei.

²⁶ Eyo nokomai wakai si tamana Anitiyoki menana nenei. Nofe menaninama nenei o waniya tovitumaǵana kawanunuku Fauno keta Banabasi Guyau nimanei si tenisiya be sita bunanigeya. Eketa Guyau yana omukumukutana nenei bunanigenama naki si nusafuya.

²⁷ Tovanama si kikinomana Anitiyoki, ekanesiya si wenevakukusisiya eketa matatafunu si simana-kikinomana namaise Guyau i savivina yasi bunanige sinenei yota namaise Kani Kwauna kawasasa i venisiya Yeisu kana vitumaǵana fasinei.

²⁸ Eketa Fauno be Banabasi tova matanubwayouna nokomai si fakwa tomuniyeina nukusi.

15

Vikanunusifusifufu Yenusanema Nenei

¹ Nofe tovanama nenei tunisi Diu tovitumaǵana Yudiyei si sobunemiya Anitiyoki menana nakasinei eketa si vivisawavenena Kani Kwauna tovitumaǵana nenesiyai, si bwadubwaduwa, "Mosey yana visime maise sina nufifinimiya. Taki nofe kiyakiyanama muka nenemiyai, nao Guyau muka ina gifafafaneimi."

² Eatu Fauno keta Banabasi nukusi si ovivigwaǵa nakasina. Na uǵuna Fauno keta Banabasi yota tunisi tovitumaǵana sinesiyai si vinuwadadanisiya sina niya Yenusanema, tonowana keta tokawakawa nenesiyai nofe nuwanuwanama fasinei.

³ Eketa Anitiyoki ekanesiya si vibiyawasisiya keta si visimeisiya yasi ketai. Si vaonota Foenisiya keta Sameniya fafanisima nenesiyai ke'ta tofwanei menana nenesiyai si nunusifufuvisiya namaise Kani Kwauna si vivitumaǵana Yeisu nenei. Eketa tovitumaǵana matatafusi si sebobowa nakasina biga nofe fasinei.

4 Tovanama si kikinomana Yenusanema, ekanesiya keta tonowana be yota tokawakawa si venufotifotisiya. Eyo Fauno keta Banabasi yasi bunanigenama sinenei matatafunu aviyavana Guyau i saviviniyi, si bwaduwe-kikinomaniya.

5 Atu tunisi Fanasi tovitumagana si misiniya eketa si bwaduwa, "Kani Kwauna fiyaosi tana nufifina keta yota tana visimeysi be Moses yana visime sina muniisiya."

6 Tonowana keta tokawakawa si yokowa keta nofe nuwanuwasima fasisiyi si nusifufuwa.

7 Si vikanunusifufuwa matanubwayouna muniyi yo, Fita i misiniya keta i iyavisiya i bwaduwa, "Unaunaku, kwami tututaumi naki kwa sanamaniya manatuwaina Guyau i gibokikuwa sinemiyai ebe biga dewadewana ana numamaniya Kani Kwauna nenesiyai sina nowaniya be Yeisu sina vitumaġaniya.

8 Guyau katekate tamokatamokaġa kana tosanamana eketa Kanunu Tafutafuna i kavenena nenesiyai naki maise kita Diu i venita, noko i visawavenena yana giboke.

9 Eketa muka tamo namai kana tunina Guyau ita tenei tasike atu kita nenetiyai uġuna yasi vitumaġanai katekatesi i givieyaeiya.

10 Eketa nofe tova avana fasinei yo Guyau kwa aanuvanuvi? Waġawaġata nukusi visimesima nofe muka tata munimuniyeisi atu nofe tova dauna kwa tewetewe-vaneiya tomuniyeina kavanasiyai.*

11 Avi goyo! Kima ka vitumaġaniya Tuveka Yeisu yana omukumukutana nenei gifafafana ta nisaiya. Naki maisemoka yota tasike Kani Kwauna."

12 Sabu matatafusi si numananava atu si vaneneġa Banabasi keta Fauno si nusifufuwa namaise yasi bunanige sinenei Guyau kiyakiyaya kafa nuwatabau i saviviniyi Kani Kwauna nenesiyai fasinei.

13 Tovanama Banabasi keta Fauno si nusifufukoġa, Yemesa i iyavisiya i bwaduwa, "Unaunaku, kwa vaneneġeiku!"

14 Fita naki i givimayeta nenetiyai namaise Guyau nauna i visawavenena yana vinuwadadana Kani Kwauna fasisiyi eketa tunisi i gibokisiya tauna yana namonamoġa.

15 Guyau yana tomatakawa si bwaduvioġoniya naki maisemoka yota i kikinomana i bwadubwaduwa,

16 'Deividia nifanifaina yana kafa visime si givigoyuya.

*Eatu ana savavinikuwa
keta ana yona-savaviniyi
be yota ana giviftwaniya.*

17 *Ebe namoġa tuftufo kana nufota Tuveka sina nuwasiya
yota Kani Kwauna aviyaonana kaku wavai sina nemiya,*

Tuvekanama i bwadubwaduwa maise yota ina saviviniya.'

18 *Eatu kana sanamana o manatuwaina nunuvisineinana."*

19-21 Eketa yota Yemesa i nusaviya i bwaduwa, "Tova nubwayouna menana tu menana nenesiyai, Moses yana visime Sabati tamokatamokaġa si giginaġanaġa keta yota si nunumamaniya numa kafa yokoyoko sinesiyai. Nofe fasinei iyau yaku vinuwadadana o kita muka tana gividauniya Kani Kwauna fiyaosi aviyaonana naki si saġasaġavinisiya Guyau nenei. Eatū naki nufunufu tata vininitiya nenesiyai be ita gisawakedanisiya ebe avi viyo kifukifufuna nenesiyai si vibwanaoseiiya muka sina kaniya. Eketa yota muka

15:7 Bunanige 10:1-43 **15:8** Bunanige 10:44, 2:4 * **15:10** Moses yana visime kana yagwana 613. Diu fiyaosi visime tunina yagwanina si vinuwadadanisiya eketa si vikatutamokiya Moses yana visime nukusi avage tamo nenei. Tamo tova noko visimesima fasisiyi si bwadubwaduwa maise digwana vikaina (Ganetiya 5:1). Yeisu kana digwana o tunina (Madiu 11:28-29). **15:16** Emosi 9:11,12 **15:19-21** Yauna 34:15-17, Visime Tafu 17:10-16, 18:6-23

sina kudokaokaōgo. Muka yomuyomu kayona kikidubina sina kaniya. Yota muka ufaufa sina yumiya.”

Nufunufu Kani Kwauna Tovitumaǵana Fasisiyai

²² Eketa tonowana be tokawakawa keta ekanesiya matatafusi Yemesa yana givi-sawakedana si visawadewedewiya. Eketa toviketanuneina namoǵa nuwesi, Yudasa kana wava kana vinuwa Basabasi keta Sainasi, tututausi sinesiyai si gibokisiya. Eketa si visimeisiya Fauno keta Banabasi nukusi sina niya Anitiyoki be yasi vinuwadadanamoka-kena maise sina matakawisiya.

²³ Si vininitisiya nufunufu nukusi sinenei i bwadubwaduwa maise.

“Kima unaunami tonowana keta tokawakawa, yama nuwagabubu kwami Kani Kwauna tovitumaǵana kwa fakwafakwa Anitiyoki, Siniya keta Sinisiya fafanisima ne-nesiyai.

²⁴ Nofe biga ka nowaniya o tunisi namoǵa sinekiyai muka yama sawateweineina nenei atu si nemiya nenemiyai keta avana si iyavimiya, yami nuwanuwa si gividaunisiya.

²⁵ Na fasinei ka nusifufuwa keta ka visawadewedewiya keta namoǵa ka gibokisiya eketa ka visimeisiya nenemiyai unaunata goyosi Banabasi keta Fauno nukusi.

²⁶ Namoisima yawasisi kafa sinae nenei eatu kunuwaneina nenei, si vitobunanigeya Tuveka Yeisu Togifafafana Gigibokeinana kana wava fasinei.

²⁷ Na fasinei Yudasa keta Sainasi ka vivisimeisiya nenemiyai na nima nufunufusi ebe avana sina bwaduwiya kawasiyai sina visawavenemokeniya.

²⁸ Kanunu Tafutafuna keta yota kima yama vinuwadadana o muka vitana gi-sawakedana yagwanina, eatu naki nofemaiseǵa o muka kwana fufunisi.

²⁹ Avi viyo kifukifufuna nenesiyai si vibwanaoseiiya, muka kwana kaniya. Muka ufaufa kwana yumiya. Muka yomuyomu kayona kikidubina kwana kaniya. Muka kwana kudokaokaōgo.

Taki visime nofe kwata kitavikaviniya, nao dewadewana. Oiyoo.”

³⁰ Eketa namoǵamokesi si visimeisiya Yenusanemei keta si sobuwa Anitiyoki. Nokomai ekanesiya si wenevakukusisiya keta nufunufunama si venisiya.

³¹ Tovanama si ginaǵanaiya, si sebobowa nakasina yana bwadu-givifiwana fasinei.

³² Yudasa keta Sainasi tututausi o tomatakawa keta bwadubwadu nenesiyai si givikatevatusiya yota yasi vitumaǵana si givifiwaniya.

³³ Noko muninei Anitiyoki si fakwa kuyadayada kawaviyamoka, eyo ekanesiya si visimeisiya keta na yasi nuwatakabonu atu si makavinisiya Yenusanema ekanesiya nenesiyai.[†]

³⁵ Eatu Fauno keta Banabasi si fakwa Anitiyoki, tunisi namoǵa sabu nukusi si vivisawavenena yota si nunumamana Tuveka Yeisu fasinei.

Fauno Keta Banabasi Si Venusisina

³⁶ Kuyadayada kawaviya muninei Fauno Banabasi i iyaviya i bwaduwa, “Unaku, tata makavinita be unaunata tata venufotisiya namai nauna Tuveka Yeisu bigana ta numamaniya menanasima matatafuna nenesiyai be ta kitaisi namaise yasi dibwadibwana.”

³⁷ Banabasi i vinowana eketa nuwanuwana Yoni Maka ita oviya nukusi.

³⁸ Atu Fauno muka ita visawadewadewei sina ovai uǵuna nauna yasi kamudadana nenei muka nukusi sita fakwa kana nivaniva kafa nusafu, eatu Famufiniya yanafafaniyi i venumakanovisiya.

[†] **15:33** Tunisi viginiwa nenesiyai o kana nukisi 34 si nunatuya. *Atu Sainasi i vinuwadadana femai ina fakwa.* **15:38**
Bunanige 13:13

³⁹ Nofe fasinei Fauno keta Banabasi si vibanasiya eketa si venusisina. Banabasi Maka i oviya keta wakai si niya Saifunusi simuna nenei.

⁴⁰ Eatu Fauno o Sainasi i gibokiyi eketa tovitumağana si yokowa keta Tuveka yana omukumukutana nenei si tenisiya eyo si gionovisiya.

⁴¹ Eketa Siniya be Sinisiya yasifafani nenesiyai si kamudadana eketa ekanesiya si vavatonisiya.

16

Timoti, Fauno Keta Sainasi I Tuyanomwanisiya

¹ Fauno keta Sainasi si niya Debi menana nakasina nenei eyo si niya Nisita menana nenei. Tamoka tomuniyeina kana wava Timoti nokomai i fakwafakwa. Ayona o ne Diu tovitumağana eatu amana o tene Ginisi.

² Tovitumağana Nisita keta Ikoniumu nenesiyai Timoti si kitavaneiya.

³ Fauno nuwanuwana Timoti nukusi sina niya na fasinei i nufifiniya. Nofe i saviviniya uguna fiyao Diu noko menanisima nenesiyai si fakwafakwa, matatafusi si sanamaniya vitana Timoti amana o tene Ginisi.

⁴ Fauno, Sainasi keta Timoti si niya menana tamokatamokağā nenesiyai Kani Kwauna tovitumağana si iyavisiya avana tonowana keta tokawakawa Yenusanema si vinuwadadanisiya ebe sita muniisiya.

⁵ Eketa ekanesiya yasi vitumağana i fiwanamoka keta kuyadayada tamokatamokağā, kasi nağā i kekeno-vanevaneya.

Fauno Kana Kenokita

⁶ Fauno unaunana nukusi Kanunu Tafutafuna i sawatanisiya Guyau yana bwadu kana yauneina Eisiya sinenei na fasinei si fanakwaniüğā Finigiya keta Ganetiya kawakawanasisma nenesiyai.

⁷ Tovanama si nemiya Maisiyafafani kana nabaonota nenei, si anuvanuva be Betiniya fafaninama nenei sina kanasuna eatu Yeisu Kanununa muka ita sawateweyeisi.

⁸ Eketa si tamana Maisiya yana fafaniyai eketa si sobuwa Tonowasi menana nakasinei.

⁹ Eketa noko nuwabunana nenei Fauno i kenokita. Kenokitanama nenei i kitiya tene Masedoniya i misimisiniya atu i nunukeketiya i bwadubwaduwa, “Ku tamananemai Masedoniya ebe ku oviviteiki.”

¹⁰ Eketa Fauno kana kenokita muninei naki na tovanama nenei ka gidewadewa kana toğā Masedoniya fasinei. Noko nenei ka sanamaniya Guyau i vivisimeikiya be biga dewade-wana kana numamaniya noko fiyaosima nenesiyai.

Fauno I Niya Finifai

¹¹ Eketa wakai Tonowasi menana nakasina ka teweiya atu dawaniniina ka niya Samotenesi simuna nenei. Eketa kuyadayada kana vinuwa nenei ka niya Neyafonisi menana nenei.

¹² Nokomai yo kaeyai ka niya Finifai. Menana noko na kana wava kawakawana Masedoniya Noma fiyaosi si fakwifakwiyya nenei. Finifai ka fakwa kuyadayada matayagwanina.

¹³ Ka fakwafakwa atu Sabatiyai menana ka teweiya atu ka kikinomana keta ka niya ukowai yama nuwanuwa vitana nokomai tamo kawanunuku kana kabağā kata nisaiya. Eatu tunisi vivine si yokowa kawanunuku fasinei eketa ka nuvitoğā keta ka nusifufuwisiya Yeisu fasinei.

¹⁴ Gumayogu tamokağā si vanevaneneikiya o tasike Kani Kwauna kasi wava Nidiya ne Tayatina. Tasike nuya yabeyabena-fofonina si vivikimwaneina. Tasike Guyau nenei si kodukoduwa eketa Tuveka katekatesi i yauya nenei keta Fauno yana sifufu si nowanautuutuya.

¹⁵ Nidiya kasi givibutabuta na yasi sabu nukusi muninei, si katuvikiya yasi numai atu si bwaduwa, “Taki kwa sanamaniya kima Tuveka kana tovitumağana, kwata nemiya yama numai tata fakwa.” Nuwataki si kaniya eketa ka niya yasi numai.

Fauno Keta Sainasi Deniyai

¹⁶ Tamoka tova ka niniya kawanunuku kana kabağai eatu tamoka kaetoğga kakaabana i venusaikiya. Kanunu goyona i nuwafiya keta i kanakanaveneveniya be tova munina avana sina kikinomana fasinei i nunusifufuwina. Toniwaga gabana nakasina si viviya noko ketake-tanama nenei.

¹⁷ Fauno nukusi i munimuniyedadanikiya atu i bwaubwauwa, “Oi, kwa kitaisi! Nofe namoisima o Guyau Etanemokenei yana tobunanige. Gifafafana kana ke'ta si nunumamanimiya.”

¹⁸ Kuyadayada yagwanina tamoka fufuinama i niiya kana nivaniva Fauno dibuna i toyoga. I sağaviniya gumayogu nenei eketa kanunu goyona i iyaviya, “Yeisu Togifafafana Gigibokeinana kana wawai a nunuyakayakanwa gumayogu ku gionovei!” Keta naki tovanama nenei, kanunu goyona gumayogu i teweiya.

¹⁹ Tovanama toniwaga si kitanisaiya vitana yasi gabana kana ke'ta naki i kaonosiya, Fauno keta Sainasi si givikavinisiya eketa si sinakanikanisiya si niisiya kafa vivitamaneina kana kabağai ebe tovisime matasiyai sina misiniya.

²⁰ Tovanama si niisiya tovisime nenesiyai, si bwaduwa, “Nofe namoğa o fiyao Diu, yata menana sinenei vikasanegwanegwa si gigikikinomaniya namoğa nenesiyai.

²¹ Sanunama kita fiyao Noma nenetiyyai muka kana sawateweyleina o si vivisawavenena.”

²² Sabu i kanakasisiya keta Fauno be Sainasi si vibutusiya. Tovisime yasi tonuaviya si iyavisiya si bwaduwa, “Kasi nuya kwa kiganini be kaiyai kwa kanuwa-tamatamaneina.”

²³ Si munusiya nakasina yo muninei deniyai si tewekanasunisiya eyo tokitavikavina si visimeiya be ina kitavikavina-dewadewisiya.

²⁴ Eketa deni sinenemokenei i tenisiya keta kai daudaunisi nuginabusi nenesiyai kaesi i vikanakuma.

²⁵ Nuwabuna sinefouna sasana Fauno keta Sainasi si kawakawanunukuwa keta si oseosedavadava Guyau nenei eatu deni sinenei finisina matatafusi si vanevaneneisiya.

²⁶ Eketa naki noko tovanama nenei nikuniku fifiwanina i dibwana keta deni kana yafani i nikuniya. Deni kana kawa matatafusi i kayausiya yota finisina kasi seni si kamwanumwanuwa.

²⁷ Tovanama tokitavikavina i kenoviniya keta i kitiya deni kasi kawa kakayausi, i nuwanuwa vitana finisina sita dibwana eketa yana feto i soniyaginiya be tauna ita nuvimiatiya.

²⁸ Eatu Fauno i fina, “Oi, muka tauğu kuna givigoyou! Kima matatafuki o weka!”

²⁹ Eketa tokitavikavina i bwauwiya toovivita kimayeta fasinei eketa i mataboğana i kanasuna deni sinenei namai Fauno keta Sainasi si fakwafakwa nenei. Na yana matuta keta i akikinikuna atu nausiyai i koduwa.

³⁰ Eketa i kikinomanisiya keta i kawanunukuwisiya, “Ae amamaku, avamasi ata fufuniya be gifafafana ata nisağai Guyau nenei?”

³¹ Eketa si nufata si bwaduwa, “Ku vitumağana Tuveka Yeisu nenei be ina gifafafaniwa maise yota ya sabu.”

³² Eketa Tuveka bigana si nusifufuviya nenei eketa yota sabu matatafusi yana numa sinenei.

³³ Nuwabunana nenei deni kana tokitavikavina Fauno keta Sainasi i niisiya keta kasi gikona i kigona. Muka mwanenena tu yana sabu matatafusi nukusi si givibutibutisiya.

³⁴ Eyo deni kana tokitavikavina i kanasunisiya yana numai keta i vibiyawasisiya. Yana sabu matatafusi nukusi si sebobowa nakasina uğuna naki Guyau nenei si vitumağana.

³⁵ Tova i katakiya nuwabuni, menana nakasina kana tovisime yasi tonuaviya si visimeisiya deni kana tokitavikavina kana matakawa si niiya namōga kasi ketoyau fasinei.

³⁶ Eketa tokitavikavina Fauno i iyaviya i bwaduwa, “Tovisime bwadu si vininitiya nenekuwai be Sainasi nukusi ana gionovimiya fasinei. Nofe tova kwa nōgokawawa na yami nuwatakabonu.”

³⁷ Eatu Fauno tonuaviya nenesiyai i bwaduwa, “Muka tamo kana goyona sita kitai nenekiyai eatu sabu matasiyai si kimunuwa keta yota deniyai si tenikiya. Eatu kima o Noma tufuwina! Eketa yota nofe tova, avage nukamumunai sina vikikinomanikiya. Mukamokena! Kwana iyavisiya tovisime tututausi sina nemiya nofemai keta deniyai sina kikinomanikiya.”

³⁸ Eketa tonuaviya si makavinisiya tovisime nenesiyai keta Fauno fonana si yauya. Tovanama tovisime si nowaniya vitana Fauno keta Sainasi o fiyao Noma, si matuta.

³⁹ Na fasinei si niya Fauno keta Sainasi nenesiyai eketa si vikokonisiya kasi vinuwateweeyeina fasinei. Eyo deniyai si kikinomanisiya keta si kamanemanisiya be menana sina teweiya.

⁴⁰ Fauno keta Sainasi deniyai si kikinomana keta si niya Nidiya yasi numai keta nokomai tovitumāgana nukusi si vikaninisaga keta si vatonisiya Yeisu kana vitumāgana fasinei, eyo menana si teweiya.

17

Fauno Keta Sainasi Tesanonaika Sinenei

¹ Fauno keta Sainasi, Finifai si teweiya atu si niya Amuffonisi keta Afononiya menana nakanakasisi nenesiyai eketa si kikinomana Tesanonaika menana nakasina nenei. Noko menananama nenei, numa kafa yokoyoko i fakwafakwa fiyao Diu fasisiyai.

² Eketa Fauno manatuwaina naki kana iduwa maise eketa Sabati tonusi fiyao Diu yasi numa kafa yokoyoko sinenei i kanakanasuna, eketa Guyau fonakituna nenei namōga nukusi si vivikanunusifufuwa.

³ Guyau fonakituna kasi sanamana i gigivimayeta nenei o i tewetewetutuya nenesiyai vitana Togifafafana Gigibokeinana o kana nufotamoka be ina kuvavana keta ina mateya eatu yota ina misini-savaviniya. Eketa Fauno i iyavisiya i bwaduwa, “Yeisunama nofe a nunusifufuwiya nenemiyai o Togifafafana Gigibokeinamokena.”

⁴ Fauno yana sifufuwai tunisi Diu nuwatasi i kaniya. Maise yota Ginisi namoisi Guyau kana tokodukodu o sabuvekamoka yota vivine nakanakasisi o muka tonusi, eketa Fauno be Sainasi si visabutamokisiya.

⁵ Atu Diu tunisi si sinegoyowa ūguna namōga yagwanisi Fauno yana bwadu si vitumāganiya na fasinei tonikaokaōgo si nuviyokoyokowa kafa vitamaneina kana kabāgai, eketa nukusi vigxaēga si vibutuya. Si dibwana si niya Yeiseni yana numai keta yana numa kana kawa si yakweniya. Si kanasuna sinenei Fauno keta Sainasi si nuwasisiya be sita kikinomanisiya yokoyoko nenesiyai.

⁶ Atu tovanama si nuwasawayosisiya, Yeiseni keta tovitumāgana tunisi nukusi si givikavinisiya keta si sinakanikanisiya si niisiya menana nakasina kana tovisime nenesiyai, si finafina atu si bwadubwaduwa, “Nofe namōgasima o fwayafwaya kana matatafu nenei goyona si gigikinomanisiya eatu nofe tova yota si nemiya yata menana nenei.

⁷ Eatu Yeiseni i katuvisiya yana numai. Matatafusi tufomu Sisa yana visime si yakweyakweniya avage si bwadubwaduwa o yota tamo tufomu kana vinuwa kana wava Yeisu.”

⁸ Tovanama menana kana tovisime keta sabuveka bwadu nofe si nowaniya, si kayokuga venemokena.

⁹ Eketa tovisime si nuyakayakanisiya Yeiseni keta tunisi tovitumağana eketa gabana nakasina si nufata ebe yo muka goyona tamo yota ina kikinomana, eyo si gionovisiya keta si niya.

Fauno Keta Sainasi Beneya Sinenei

¹⁰ Noko nuwabunana nenei tovitumağana si visimeisiya Fauno keta Sainasi si niya Beneya. Tovanama si kikinomana nokomai, si niya Diu yasi numa kafa yokoyoko nenei.

¹¹ Beneya fiyaosi yasi fufuna muka maise fiyao Tesanonaika. Beneya fiyaosi nuwanuwamokesi be biga dewadewana sina vanevaneneiya. Kuyadayada tamokatamokağā Guyau fonakituna nenei si kitakitavinanuwa taki avana Fauno i bwadubwaduwisiya o venemokena.

¹² Nofe nenei fiyao Diu yagwanisi si vitumağana Yeisu nenei, maise yota Ginisi vivine keta namoğā nakanakasisi.

¹³ Atu tovanama fiyao Diu Tesanonaika sinenei naki si sanamaniya vitana Guyau fonana Fauno i nunumamaniya Beneya sinenei, tasike yota si niya nokomai keta namoğā si visimwanakasisiye ebe Fauno sina nuwagoyowiya.

¹⁴ Tovitumağana omatakayakayakanai Fauno keta tovitumağana tunisi nukusi si visimeisiya si niya gibowai, atu Timoti keta Sainasi si fakwa Beneya.

¹⁵ Namoğasima Fauno kaena si kwafuya si niiya kana nivaniva Etenisi menana nenei si vanoviya. Eyo si makavinisiya Beneya, Sainasi keta Timoti kasi matakawa vitana sina venudibwana be sina niya Fauno nenei.

Fauno Etenisi Nenei

¹⁶ Fauno yawane Etenisi nenei Sainasi keta Timoti i fotifotisiya atu kaivakuku yagwanisi nokomai i kitisiya eketa nuwanuwa i munuya.

¹⁷ Na fasinei numa kafa yokoyoko sinenei i vibutuwa i gigisawakedana fiyao Diu nenesiyai keta yota Kani Kwauna aviyaonana Guyau kana tokodukodu nenesiyai. Yota kuyadayada tamokatamokağā i niniya kafa vitamaneina kana kabağai eketa aitevana tamo nokomai i ninisaiya, na naki nukusi si vivikanunusifusifufuwa.

¹⁸ Sinesiyai o Efekuniyani eketa Sitoiki tovisawavenena. Fiyaosima o Fauno nukusi si vikawabwadubwaduwa. Fauno i nunumamana biga dewadewana Yeisu fasinei eketa yota tomate yasi misini-savavineina fasinei. Eketa tunisi tututausi nenesiyai si vikanunutoniya si bwaduwa, “Avamasi nofe kawana yafayafana i aanuvanuwa be ina bwaduwei?” Tunisi si bwaduwa, “Kana kita kamo yana iduiduwa fasisiyai i nunusifufuwa.”

¹⁹ Eketa Fauno si katuviya yasi kafa yokoyoko kana kabağai kana wava Aneofagus eketa si iyaviya si bwaduwa, “Nuwanuwaki kata sanamaniya, avi visawavenena masi nofe kiouna ku bwadubwaduwei?”

²⁰ Iba tunisi ku bwaduwisiya o kima muka tamo tova kata nowananuvanuvasi na fasinei kasi sanamana kuta givimayesikiya.”

²¹ Nokomaise si bwaduwa uğuna Etenisi namoisi keta yauyauna nokomai si fakwafakwa, tova matatafunu nuwanuwasi be sina vanevaneneğā ketaketa kiouzi be fasisiyai sina nunusifufuwa.

²² Eketa Aneofagus kawakawa nausiyai Fauno i misiniya keta nenesiyai i bwaduwa, “A kitiya kwami Etenisi fiyaomi yami kodukodu kasi vifotu o kasi ketaketa tuninatunina nenesiyai.”

²³ Nofe a bwaduwiya uğuna yaku nidadana menana nakasina nenei o yami kafa kodukodu a kitisiya. Eketa yami didiğā tamokağā nenei o kwa ginivaviya i bwadubwaduwa, ‘Guyau muka kata sanamanei, neneweū ka vivifotuwa.’ Kwami muka Guyaunama kwata sanamanei atu nenei kwa kodukoduwa fasinei, nofe tova ana iyavimiya.

24 Guyaunama o fwayafwaya keta iba matatafunu sinenei i fufunisiya. Tanake o abama keta fwayafwaya kasi Tuveka keta muka numa kodukodu namōga yasi kikiyona nenesiyai ita fakwafakwa.

25 Eketa tanake o mukamokena tamo namōga yasi ovivita fasinei ita nuwanuwa. Ūguna tanake tauna o namōga yawasisi keta iba matatafunu i venivenisiya.

26 Kafa viūguwai namōga tamokāga i fufuniya keta namōganama nenei sabu si kikinomana keta nofe tova fwayafwaya kana matatafu nenei si fakwafakwa. Tanake yota tova i tenisiya yota kabāga kasi niva i dawana be kabāgasisi nenesiyai sina fakwa.

27 Iba nofe i saviviniya ebe namōga Guyau sina nuwasai sina nisaiya. Atu tanake muka tamo sasanei kita tamokatamokāga nenetiysi.

28 Tamo tovigniwa i bwaduwa, ‘Tanakema nenei yo ta fakwafakwa keta ta savisavivina eketa ta mudamudadava.’ Eketa maise yota tututaumi yami tovigniwa si viginiwiya i bwadubwaduwa, ‘Kita o natunatuna.’

29 Bwadu venemokena, kita o Guyau natunatuna. Na fasinei muka tata nuwenuweisi vitana Guyau kana kikitana maise kifukifufuna namōga si giniginivavisiya gonudi o siniva o gabana nenesiyai.

30 Tova manatuwaina namōga muka Guyau sita sanamanei na fasinei i kitateweisya. Eatu nofe tovafafani matatafunu nenesiyai namōga i nunutunitunisiya be sina ugevinisiya yasi fufunagoyo nenesiyai.

31 Ūguna tanake tova naki i tenesiniya keta i vinuwadadaniya avi tovai venemokena nenei namōga ina nuvisita. Namoinama naki i gibokiya be ina nuvisiya kana matanabobotai. Visawavenemokena kana kiyakiyaya i fufuniya tovanama namōganama mateyai i sinaviyawasiya.”

32 Tovanama namōga si nowaniya Fauno yana sifufu misini-savavineina fasinei, tunisi si sawaviniyi, eatu tunisi si bwaduwa, “Kima nuwanuwaki be yota nofe fasinei tamo tova kuna nusifufuwe-savaviniya.”

33 Eketa Fauno yoko noko sinenei i kikinomana keta i niya.

34 Eketa namōga tunisi si muniiya Fauno keta Yeisu si vitumāganiya. Yokonama sinesiyai o Aneofagus kana tovisime tamokāga kana wava Dionaisiosi yota gumayogu tamokāga kasi wava Damanisi keta yota tunisi namōga.

18

Fauno I Niya Kononita

1 Nofe muninei Fauno Etenisi menana nakasina i teweiya atu i niya Kononita.

2 Nokomai tene Diu i venusaiya kana wava Akwina. Tanake tonimenana Fonutusi nenei, kakimokimoki Itaniyei na kawana Finisika nukusi si nemiya. Ūguna Noma kana tufomu Konodiyasi Diu matatafusi i iyavisiya be Noma sina teweiya.* Na fasinei Fauno i niya be ina kitisiya.

3 Tasike o vada kasi tokifufuna yomuyomu kwafinisi nenei naki maise Fauno, eketa nukusi si fakwa atu si mudadava.

4 Kuyadayada Sabati tamokatamokāga Fauno numa kafa yokoyoko nenei Diu keta Ginisi fiyaosi nukusi si vivikanunusifufufuwa. I aanuvanuwa be nuwatasi ina kaniya be Yeisu sina vitumāganiya.

5 Tovanama Sainasi keta Timoti Masedoniyei si sobunemiya Kononita nenei, Fauno vada kana mudadava i teniya atu tova matatafunu i nunumamana Diu nenesiyai i bwadubwaduwa, “Yeisu o tanake Guyau i gibokiya Togifafafana Gigibokeinana.”

17:24 1 Tufomu 8:27, Aiseya 42:5, Bunanige 7:48

* **18:2** Noma menana o Noma yana kafa visime nakasina

venemokena Itani yana fafaniyai. A.D. 49 nenei nokomai vikasanegwanegwa nakanakasisi Noma sinenei na fasinei tufomu Konodiyasi Diu namoisi i vikikinomanisiya.

⁶ Atu tovanama Diu si dibutoyoğā keta Fauno si sawavigoyowiya, i nubutuya kafusisima kana nuya nenesiyai keta i bwaduwa, “Taki Guyau ina vivimatadawaniya, nao kwami kami kuvana. Tututaumi kwa vinoimi eatu muka iyau kwana vinoiku. Nofe tova keta i niniya, Yeisu bigana ana niiya be Kani Kwauna nenesiyai ana numamaniya.”

⁷ Eketa Fauno numa kafa yokoyoko i teweiya keta i niya namoğā kana wava Taitiyusi Yasitusi yana numa nenei. Gwadinama o Kani Kwauna eatu Guyau kana tokodukodu. Yana numa o i misiniya numa kafa yokoyoko niniunei.

⁸ Numanama kafa yokoyoko kana toviketanuneina o Kinisifasi, kana sabu matatafusi nukusi yana numa nenei Tuveka si vitumağaniya. Yota yagwanisi namoğā Kononita sinenei aviyaonana Fauno yana biga si vaneneiya, si vitumağana keta si givibutibutisiya.

⁹ Nuwabuna tamokağā Fauno kana kenokita nenei Tuveka i nusifufuviya i bwaduwa, “Muka kuna matuta! Muka kuna numananava eatu nusifufu kuna tenesaviya!”

¹⁰ Iyau kwağā nukusi eketa muka tamo aitevana ina munuu o ina givigoyou. Uğuna namoğā yagwanisi menana nofe sinenei o Iyau yaku namonamoğā.”

¹¹ Eketa Fauno nokomai i fakwa manamana tamokağā keta yamayamana 6, Guyau yana biga namoğā nenesiyai i gigisawakedana.

¹² Tovanama Noma toviketanuneina Ganiyo si ginakasiya eketafafani Akaiya sinenei i vitovisimeya kana tovai, Diu tunisi si vikatutamokisiya keta Fauno si vikaniyabiniya eketa si niiya nofe tovisimenama nenei kafa vifonayau kana kabāgai.

¹³ Si vinoiya si bwaduwa, “Nofe namoğanama o namoğā nuwatasi i kanikaniya eketa Guyau kana kodukodu fasinei muka visime sita munimuniyei.”[†]

¹⁴ Atu noko tovanama nenei Fauno kawana i nakanakiya be ina nusifufuwa, ava Ganiyo i bwaduwa, “Kwami Diu fiyaomi, namoğā nofe avi goyon o avi fufuna tamo goyomataina i savivinei, eyo iyau yami sifufu ana vaneneğei?”

¹⁵ Nofe o naki kwa ovivigwaeğā avage bwadubwadu be wava keta yota tututaumi yami visime fasisiyi, eketa tututaumi kwa gidawadawaniniyei. Ibasima nofe nenesiyai naki a dibutoyoğā.”

¹⁶ Eketa kafa fonayau kana numei i vikikinomanisiya.

¹⁷ Eketa sabu matatafusi Sosideni si givikaviniya, tanake o numa kafa yokoyoko kana toviketanuneina tamo, eketa kafa fonayau kana wasiketai si navinaviya. Eatu Ganiyo i kitaisi yo i toğakaokaoğowa.

Fauno I Makaviniya Anitiyoki

¹⁸ Fauno i fakwa Kononita tovitumağana nukusi kuyadayada yagwanina muniyai yo, i teweisiya eatu Finisika keta Akwina nukusi si niya menana Kenikiniya nenei. Nokomai Fauno tamokağā namoğā i iyaviya keta kunukununa i totuya vitana i vikiyakiyaya gewa yana bwadudabadaba Guyau nenei naki i saviviniya. Eketa Fauno, Finisika keta Akwina wakai si toğā keta si sinanakatafafani Siniya fasinei.

¹⁹ Si tamana keta si kanasuna Efeso. Fauno nokomai Finisika keta Akwina i tenisiya atu i kanasuna numa kafa yokoyoko nenei fiyao Diu nukusi si vivikanunusifufuwa.

²⁰ Fiyao Diu Fauno si vikokoniya be nukusi sina fakwa matanubwayouna, atu i dibutoyoğā.

²¹ Atu yana nai nenei i iyavisiya i bwaduwa, “Taki Guyau ina sawateweikuwa maise, ana makavinikuwa nenemiyai.” Eketa tamo waka nenei i toğā keta Efeso i teweiya.

²² Tovanama i saniniya Sisaniya, i vaneya Yenusanema eketa ekanesiya i venufotisiya eyo kavananei i sobuwa Anitiyoki.

[†] **18:13** Nofe Diusima si bwadubwaduwa avage Fauno muka ita vivisawavenena vitumağana kana venemokena avana Noma yana visime i sawateweina maise, atu si bwaduwa tanake ketaketa kiouna i vivisawavenena avana Noma yana visime muka ita sawateweysi, eketa nuwanuwasi be Noma kana tovisime Fauno ina vimatadawaniya. (Bunanige 16:20-21 keta 17:7) **18:18** Ginağanaga 6:18

²³ Tova bwatana nenei tovitumaġana nukusi si fakwa Anityoki, muninei i fanakwaniuġa i niya menana tu menana Ganetiya keta Finigiya fafanisima nenesiyai tomuniyeina matatafusi i vavatonisiya.

Afonosa Na Yana Katevatu I Numamana Efeso

²⁴ Tene Diu tamokaġa kana wava Afonosa, tanake o tonimenana Anekisenidiya Itifita yana fafaniyai, i niya keta i kikinomana Efeso menana nenei. Tanake tonusifufu dewadewana keta yota Guyau yana bwadu i sanamana-budowanemokiya.

²⁵ Namoġa tunisi yasi visawavenena Tuveka yana Ke'ta fasinei nuwatana i viya eketa yana visawavenena nenesiyai i nusatetemoka Yeisu fasinei. Atu Afonosa o sanasamanina Yoniġa yana givibutabuta fasinei.

²⁶ I vibutuwa keta i nusifufuwa na yana katevatu numa kafa yokoyoko sinenei. Tovanama Finisika keta Akwina si nowaniya yana nusifufu, si katuviya yasi numai eketa nuwatana si tanakakikakiniya Guyau yana Ke'ta avana muka ita sanamaneisi fasisiyai.

²⁷ Keta noko tovanama nenei Afonosa nuwanuwana be ina niya Akaiya yana fafaniyai be ina numamana, tovitumaġana Efeso sinenei si sawakatevatuwa yana savivina fasinei eketa nufunufu tamokaġa si viginiwiya tomuniyeina nenesiyai Akaiya sinenei be si matamatatakawisiya vitana Afonosa sita venufotefotiya. Tovanama i kikinomana nokomai, aviyaonana waniya tovitumaġana Guyau yana omukumukutana nenei i ovivitisija nakasina.

²⁸ Tamokaġa ketaketa i saviviniya o vikawabwadubwadu fifiwanisi nenesiyai fiyao Diu i vatanisiya sabu yagwanisi kasi manawasasai. Guyau fonakituna nenei i misiniya tu i nusifufuwisiya vitana Yeisu o tanake Togifafafana Gigibokeinamokena.

19

Fauno I Niya Efeso

¹ Noko tovanama nenei Afonosa o Akaiya yana fafaniyai Kononita menana nenei, Fauno o uwama kana ke'ta kuweyaina i vaonota keta i kikinomana Efeso. Nokomai tunisi tomuniyeina i venusaisiya.

² Keta i nutoninuvenuvisiya i bwaduwa, “Kwami Kanunu Tafutafuna kwa viya tovanama kwa vitumaġana Yeisu nenei?”

Eketa si nufata nenei si bwaduwa, “Muka, kima muka tamo kata nowaniya Kanunu Tafutafuna fasinei.”

³ Eketa Fauno i bwaduwa, “Taki nanemaise, o avi givibutabuta kwa vai?”

Eketa si nufata, “Givibutabutanama Yoni i visawavenena namoġa nenesiyai.”

⁴ Eketa Fauno i bwaduwa, “Yoni namoġa i givibutibutisiya be ina vikiyakiyaya vitana yasi fufunagoyo nenesiyai naki si ugevinisiya. I iyavisiya tasike sita vitumaġana tanake aitevana munifotai i nenemiya nenei, tanake o Yeisu.”

⁵ Namoġa Fauno yana bwadu si nowaniya eketa i givibutibutisiya Tuveka Yeisu kana wavai.

⁶ Tovanama nimana debabousiyai i dawana, Kanunu Tafutafuna i vimaisiya keta si vibutuwa si nunusifufuwa meya tuninatunina nenesiyai yota Guyau fonana si bwadubwaduviġona.

⁷ Namoġamokesi o kasi yagwana 12.

⁸ Yamayamana tonusi sinesiyai tova matatafuna Fauno i ninya numa kafa yokoyoko nenei na yana katevatu i nunusifufuwa fiyao Diu nenesiyai be nuwatasi ina kaniya Guyau yana kafa visime fasinei.

⁹ Atu tunisi debabousi si gua keta muka Guyau fonana sita vitumaġanei, eketa iba goyosi si bwadubwaduvisiya namoġa nenesiyai Yeisu yana Ke'ta fasinei eketa Fauno i venuteweisiya. Eatū tomuniyeina i ovisiya keta si niya Tinanusi yana kafa visawavenena

kana numa nenei. Nokomai tovatova si vivikanunusifusifufuwa Guyau yana kafa visime fasinei.

¹⁰ Fauno i saviviniya nokomaise kana nivaniva manamana nuwesi, eketa matatafusi fiyao Diu be Kani Kwauna si fakwafakwa Eisiya yana fafani nenei Tuveka yana bwadu si nowaniya.

Sikeva Natunatuna

¹¹ Keta Fauno yana bunanige nenesiyai Guyau kafa nuwatabau nakanakasisi i savivinisiya.

¹² Nuya bidimisi Fauno i nunusikonisiya si niniina keta tovanama tovisafwavinaāga nuyasima si gigisikonisiya, kasi katona si kakakaviya keta si bwinabwina yota kanunu goyosi si nuwafisiya si gionovisiya.

¹³ Diu tunisi tasike aviyaonana si niya menana tu menana nenesiyai kanunu goyosi si nunukakisiya namoāga sininisiyai yota si aanuvanuva be Tuveka Yeisu kana wavai sita savivina keta namoāga kanunu goyosi nenesiyai si bwadubwaduwa, "A vivisimeiwa Yeisu kana wavai namoinama Fauno i numamaniya, ku gionovei."

¹⁴ Tene Diu tamokaāga tovibwanaose kasi toviketanuneina kana wava Sikeva natunatuna namoāga kasi 7. Tasike yota avage si aanuvanuva kanunu goyosi namoāga nenesiyai si nukakisiya.

¹⁵ Tamoka tova avage kanunu goyona si nuyakayakaniya be namoāga tamoka nenei ina kikinomana, atu kanunu goyona i bwaduwa nenesiyai, "A sanamaniya Yeisu keta yota a sanamaniya Fauno, atu kwami o aviyaonana?"

¹⁶ Eketa namoāganama kanunu goyona i nuwafiya namoāgasima kasi 7 i nukekemanisiya keta yana fiwanai matatafusi i tafisiya venemokena keta numei si dibwana si kikinomananemiya gonegonesi keta na ufaufasi.

¹⁷ Matatafusi Fiyao Diu keta Kani Kwauna Efeso si fakwafakwa si biganowana keta si matuta, eketa Tuveka Yeisu kana wava si vifotuwiya venemokena.

¹⁸ Tovitumaāgana yagwanisi si niya keta si fonayauwa tovitumaāgana tunisi matasiyai yasi fufunagoyo fasisiyai.

¹⁹ Yagwanisi aviyaonana si ooibaiba, yasi nufunufu si visiuna sabu matasiyai keta si guwanisiya. Taki noko nufunufusima sita vikimwaneisiya, fatasi kana naāga nakasina venemokena maise 50,000 siniva.*

²⁰ Matatafuna nofe iba i kikinomana nenei keta Tuveka fonana i mutuna fifiwanamokena.

²¹ Nofe ibasima si kikinomana muninei, Fauno i vinuwadadana be ina onota Masedoniya keta Akaiya ffanisima nenesiyai muniyai yo ina niya Yenusanema. Tovitumaāgana nenesiyai i bwaduwa, "Muniyai yo ana niya Noma."

²² Kana toovivita nasi nuwa Timoti keta Enasitusi i visimeisiya si mikiniya Masedoniya atu tanake tauna i fakwa Eisiya simo tova matanubwayouna.

Vikasanegwanegwa Efeso Sinenei

²³ Naki noko tovanama nenei vikasanegwanegwa nakasina i kikinomana Efeso sinenei Yeisu yana Ke'ta fasinei.

²⁴ Tamokaāga namoāga nokomai kana wava Demetiniyasi, tanake o siniva nenei kaivakuku be iba yagwanisi nukawanamanamaneniasi kana tokifufuna. Fiyao Ginisi yasi guyau gumayogu o kana wava Atemisi eketa Demetiniyasi numa musumususi i kikifufuna-vikuvikukuna guyaunama kana kafa kodukodu kana numa maise eketa namoāga si vivikimwaneya. Yana tobunanige matatafusi nukusi si kikifufuna be si vivikimwaneina keta gabana nakasina si viviya.

* ^{19:19} Visime Nuvinavinana 18:10-14 sinenei Guyau yana namoāga i iyaiyavisiya tasike muka ita sawateweysi be sina fufuniya tamo iba, boāgu, o yafune.

25 Yana tobunanige matatafusi i wenevakukusisiya yota tasike aviyaonana yasi savivina maise eketa nenesiyai i bwaduwa,

“Fiyao, kwa sanamaniya gabana nakasina kita ta viviya nofe savivinanama nenei.

26 Naki tututaumi kwa kitia keta kwa nowaniya namaise Fauno i savisavivina Efeso sinenei eketa yotafafani Eisiya kana matatafu. Tanake namōga yagwanisi nuwatasi i kanikaniya keta Atemisi kana kodukodu si visāgaketuketuwiya. Tanake i bwadubwaduwa, ‘Iba kafa kodukodu namōga nimasiyai si kikifufuna o mukamokena guyau.’

27 Eketa kita aviyaonana kaivakuku kasi tokifufuna tana kitadewadewa be Fauno muka kata wava ina givigoyoi yota muka yata kaikaiwabu kana ke'ta ina guduya. Keta yota muka yata guyau kana kafa kodukodu kana numa ina viibakaokaōgo. Nofe tova Eisiya sinenei be fwayafwaya kana matatafu si kodukoduwa guyau Atemisi nenei, eketa kita matata ina fakina venemokena be kana wava muka ina bwavi.”

28 Tovanama Demetiniyasi yana bwadu si nowaniya, kayosi i kūga keta si vikafinafina, “Kita fiyao Efeso yata guyau Atemisi kana wava o nakatamokena!”

29 Namōga matatafusi menana sinenei kayosi si nowaniya eketa si vibutuwa si vikafinafina atu muka kana ūgu sita sanamanei. Keta sabu si nemiya Gaiyusi keta Anisitako si givikavinisiya, tasike fiyao Masedoniya atu Fauno nukusi si ninidadana, keta si sinakanikanisiya keta si niisiya menana yana kafa nusifusifufu kana kabāgai.[†]

30 Fauno nuwanuwana be ina niya yoko matasiyai be ina nusifufuwa, atu tomuniyeina muka sita sawateweyei.

31 Yota tunisifafani Eisiya kana namōga nakanakasisi, tasike aviyaonana Fauno unau-nana, kana matakawa fifiwanina si teweiya Fauno nenei be muka ina nai menananama yana kafa nusifusifufu kana kabāgai.

32 Kafa nusifusifufu kana kabāgai, sabu nuwatasi i bauwa venemokena. Tunisi namōga si vikafinafina iba tamо fasinei eatu tunisi o si vivikafinafina nuwanuwa tunisi fasisiyai. Namōga yagwanisi muka sita sanamanei avana ūguna yo si nai nokomai.

33 Fiyao Diu namōga tamokāga si katutunetuniya kana wava Anekisenida i niya yoko naunei keta namōga yoko sinenei si fina be ina bwaduwa. Eketa Anekisenida nimanei i nusawatana namōga matatafusi ina kanovisiya fasinei be yoko ita iyavisiya vitana fiyao Diu muka sita vikaiūgunei goyona nofe.

34 Atu tovanama si kitia tanake tene Diu, matatafusi vikafinafina si tenekasikasisiyemokiya tamо nenei si bwadubwaduwa, “Kita fiyao Efeso yata guyau Atemisi kana wava nakatamokena!” Kana nivaniva vanavana kana bai nuwesi i kakavisiya.

35 Keta tamokāga menana kana namōga nakasina sabu i sawatanisiya keta nenesiyai i bwaduwa, “Fiyao Efeso, fwayafwaya kana matatafu si sanamaniya Efeso menana nakasina o tokitavikavina guyau Atemisi kana kafa kodukodu fasinei keta yota kana nawenawe maise kifukifufuna tafutafuna abamei i fekuwa.

36 Matatafusi si sanamaniya nofe o venemokena, na ūguna kwami ita kanovimiya eatu muka tamо fufuna goyona kwata savivinei.

37 Kwami namōga nofe kwa nemisiya wekamai, atu tasike muka avana sita gikumai numa kodukodu nenei o bwadu goyona sita bwaduwei yata guyau Atemisi fasinei.

38 Kafa fonayau kana numa kakayauna yota kana namōga nakanakasisi o naki noko. Taki Demetiniyasi yana tobunanige nukusi nuwanuwasi be aitevana tamо sina vinoiya, kana nufota sina niya kana kabāgai ebe yo nokomai tuttausи sine vikavivinoiya.

39 Atu taki yami nuwanuwa iba tunisi fasisiyai, nao menana kana namōga nakanakasisi yasi yokowai kana fata kwana nusifufuwiya ebe sina gidawadawaniniisiya.

[†] **19:29** Menana yana kafa nusifusifufu kana kabāgai o numa nakasina muka na kana kudukudu. Si fufuniya kana kita maise saonau kwafinina. Namо̄ga yagwanisi taki 26,000 maise kana fata nokomai sina yokowa. Namо̄ga nokomai si niniya eketa avi avikuvikukuna o vikanēganeḡa si matamatatakwfukwafuwa.

⁴⁰ Avamasi kimoki i kikinomana fasinei naki a matuta. Kita matata ita kata akata Noma namōga nakanakasisi sina vinuesanita sina bwaduwa vitana kita tata vivikasanegwanegwa. Nofe vikasanegwanegwanama muka tamo kana nuwatamayeta. Eatū taki nokomaise sina nuwanuwa kita fasitiyai, nao muka kana fata be tana gidawaniniyei."

⁴¹ Tovanama menana kana namōga nakasina maise i bwaduwa muninei, namōga i gionovisiya si kikinomana keta kafa nusifusifufu kana kabāga si teweiya.

20

Fauno I Niya Masedoniya Keta Ginisi Nenesiyai

¹ Tovanama noko vikasanegwanegwanama Efeso sinenei i kataniya, Fauno tomuniyeina i wenevakukusisiya eketa i vatonisiya ebe Yeisu sina munimuniya. Muniyai yo i vioyoowisiya eketa i nōgokawawa Masedoniya yanafafaniyai.

² Yana kikinomana muninei i niya menana tamokatamokāga nenesiyai tovitumāgana i vavatonisiya yana sifufu yagwanina nenesiyai, eyo muniyai i niyafafani Ginisi,

³ eketa nokomai i fakwa yamayamana tonusi. Kabegomokena be wakai ita niyafafani Siniya nenei eatu i biganowana vitana fiyao Diu tunisi si weifufuna kana munuwa fasinei noko kamudadananama nenei. Na fasinei yana nuwanuwa i giviniya eketa i makaviniya Masedoniyei i niya.

⁴ Namōga tunisi nukusi kaena si kwafuya maise Finusi natuna Sofata tene Beneya, fiyao Tesanonaika kasi nuwa Anisitako keta Sikanidasi, Gaiyusi tene Debi, Timoti, eketafafani Eisiya namoisi kasi nuwa Tikikusi keta Tonofimus.

⁵ Nofe namōgasima wakai si viketanuna eketa Tonowasi menana nenei si fotikiya,

⁶ Maneka Muka Nakana Nutuva Kana Ka muninei, menana Finifai nenei ka tōga. Eketa kuyadayada kana vi5 muninei menana Tonowasi nenei unaunaki ka nisaisiya eketa nokomai ka fakwa wiki tamokāga.

Fauno Yutiko I Sinaviyawasiya

⁷ Satadei vanavanasonuwai tovitumāgana tunisi nukusi ka yokowa viyao kana ka yota Tuveka yana ka kana kiyakiyaya kana kawiya fasinei, atu Fauno i numamanisiya. I nuwanuwa vitana nuwabuni Tonowasi ina teweiya, na fasinei i nusifufuwisiya kana nivaniva i vinuwabunasinefouwa.

⁸ Totomu kuetana namai ka yokowa nenei, kimayeta i kanatadenideniya.

⁹ Namōga tufunakasina kana wava Yutiko numa kana kiyonavifofo kana vitonu nuginabu nenei i nuvitōga. Fauno yana sifufu i soniya nubwayoumataina eketa Yutiko matana i goyomoka. Tovanama i kenonuwataunuwa, i kabwataviniya keta i fekuwa fwayafwayai. Tovanama si sobuwa keta si sinakanasiya, si kitiya matematena.

¹⁰ Fauno yota i sobuwa keta Yutiko tofwanei i tananiya eketa i nutaviya. Namōga i iyavisiya i bwaduwa, "Muka kwana nuwanuwa, namōga yawayawasina!"

¹¹ Munifotai i vanesavaviniya numai eketa Tuveka yana Ka kana kiyakiyaya i fufuniya eketa tovitumāgana nukusi si kawa. I nusifufuwisiya kana nivaniva tova i katakiya yo muniyai na menananama i teweiya.

¹² Tovitumāgana o namōga dewadewana yawayawasina si oviya keta na yasi sebobo si niya numai.

Fauno Na Unaunana Si Niya Minitusi

¹³ Kimāga wakai ka venuviketanuna ka niya Asosi menana nenei, eatu Fauno i iyavikiya vitana kavananei ina nemiya nokomai yo kana totoiya.

¹⁴ Nokomai ka vikaninisaga keta i tōga eketa matatafuki ka niya Mitinini menana nenei.

¹⁵ Nokomai ka teweikiya eketa kuyadayada kana vinuwa nenei ka niya menana tamokāga nenei Kiosi simuna niniunei. Nokomai ka banuwa yo muniyai ka kanayauwa ka niya Samosi simunai eketa kuyadayada kana vinuwa nenei o ka kikinomana Minitusi.

16 Fauno muka nuwanuwana tova ina teweyei Eisiya yana fasinei muka kata kanasuna Efeso eatu ka venukatuvavaaḡa. I soḡowa uḡuna nuwanuwana be taki meyameyanina maise Yenusanema ita kikinomana Kabwaga Matana kana tovai.

17 Eatu tovanama ka kanasuna Minitusi, Fauno yana kisuya i niya Efeso ebe ekanesiya kana tokawakawa sita nemiya sita kitiya.

18 Tovanama si nemiya, i iyavisiya i bwaduwa, “Kwami naki kwa sanamaniya namaise yaku fakwafakwa kwami nukusi tova kana matatafu fasani Eisiya nenei, tovanama kafa viuḡuwai a nemiya eketa kana nivaniva kimoki.

19 Tunisi fiyao Diu si weifufuna be sita weikuvavanikuwa na nenei keta anuwanuva nakanakasisi nenesiyai a nisaisiya, na nakiyai atu nuwasobuwai yota tamo tova katekateku na yana bwedi nukusi atu Tuveka fasinei a bunanigeya.

20 Muka tamo kami bwadu-ovivita ata givikaviniya, tovanama Guyau fonana nenei a numamana sagisagigi nenesiyai keta a visawavenena sabu nenemiyai yota numa nenesiyai.

21 Bwadu fifiwanina fiyao Diu eketa Kani Kwauna a venisiya. A iyavisiya vitana yasi go'yonenenesiyai sina ugevinisiya be Guyau nenei sina saḡa keta yata Tuveka Yeisu sina vitumaḡaniya.

22 Eketa sifufu nofe kwa nowaniya. Guyau Kanununa i visimeikuwa eketa ana niya Yenusanema, eatu muka ata sanamanei avana ina kikinomana nenekuwai,

23 eatu menanasima nenesiyai a niniya, Kanunu Tafutafuna i gigimatakawikuwa vitana nokomai deni eketa dauna nakanakasisi nenesiyai sina tenikuwa.

24 Yota taki sina nuvimatikuwa na muka fasinei ata nuwanuwa nakasina, eatu iba nakatamokena nenekuwai o nuwanuwaku Tuveka Yeisu bunanige i venikuwa ana nusafuya. Bunangenama o Guyau yana omukumukutana bigana namoḡa ana iyavisiya.

25 A numamaniya matatafumi nenemiyai Guyau yana Kafa visime fasinei. Eatu naki nofe tova a sanamaniya gewa kimoki keta i niniya, muka yota tafakaiku kwana kitai.

26-27 Muka tamo Guyau yana vinuwadadana kana matakawa ata givikaviniya, naki matatafuna a bwaduwekogōyo. Na fasinei bwadu venemokena nenei nofe tova ana iyavimiya. Taki aitevana tamo bwadu nofe muka ina vitumaḡanei ebe muka yawsivaḡata ina nisaḡai, iyau muka kaku kuvana.

28 Kwami toviketanuneina tututaumi kwana kitavikavinimiya yota tovitumaḡanasima matatafusi Kanunu Tafutafuna kanonovamiyi i tenisiya, kwana kitavikavina-dewidewisiya maise yomuyomu kasi tokitavikavina yana yomuyomu i kitakitavikavinisiya. Tasike Guyau yana namonamoḡa, tauna ufaufanei i kimwanetamanisiya.

29 A sanamaniya tovanama ana venuteweimiya tonumamana-vikanonono sina nemiya sina tuyanomwanimiya eketa namoḡa yasi vitumaḡana sina givigoyuya, naki maisemoka anuketa-wanawanaki manimaninisi sina nemiya sifi waumisi nenesiyai eketa sina nuvimatisiya.

30 Yawane yota tututaumi sinemiyai tunisi namoḡa sifufuvi-kanonono nenei sina visawavenena eketa tovitumaḡana nuwatasi sina kaniya ebe yasi visawavenenasima goyosi tovitumaḡana sina muniiya.

31 Na fasinei matami ina fekuwa! Kwana tukuya, manamana tonusi sinesiyai na matalinuku muka ata onovei yaku vivisawavenena tamokatamokaḡa nenemiyai kuyadayada be nuwabuna.

32 Tova nofe Guyau nimanei a tenitenimiya. Yana omukumukutana sifufuna, naki kwana vitumaḡanemokiya. Taki bwadunama kwana muniiya, yawsimi sina tafwa fifiwanisi eketa Guyau yana sawanuwagabubu ina venimiya naki yana bwadudabadaba tauna yana namonamoḡa tenetenesineinasi nenesiyai maise.

33 Nukusi ta fakwafakwa nenei muka tamo aitevana yana gabana o kana kwame ata vai.

³⁴ Kwami naki kwa sanamanikuwa, iyau tauku nimakuwai kaku ovivita a ninisaiya eketa nenei yota unaunaku a oovivitisya.

³⁵ Yaku savivinasima nenesiyai iyau tauku a vikafakita nenemiyai eketa a visawavenimiya vitana yata dibumusiga nenei kana fata goyogoyo tana ovivitisya. Tana tukuya Tuveka Yeisu i bwaduwa, ‘Kavenena namoغا nenesiyai o kana sebobo nakatamokena muniyai yo yuna.’ ”

³⁶ Tovanama i nusifufukooغا matatafusi kaetutusi si viketogunina eketa i kawanunukuwa.

³⁷⁻³⁸ Yana sifufu nenei i iyavisiya i bwaduwa, “Muka yota tafakaiku kwana kita-savavinei.” Nofe bwadunama katekatesi i tuyavayavaniya, eketa matatafusi si nusiya si viyuiya eketa si bwedisitesitiya eyo si kwafuya nukusi si niya wakai.

21

Fauno Yana Nai Yenusanema

¹ Efeso tovitumaغا kasi toviketanuneina ka vioyoowisiya muninei, ka sinanakata keta dawaniniina ka niya Kosi simunai eketa nokomai ka banuwa. Nuwabuni ka niya Nodesi eyo ka tamana Fatana menana nenei ka saniniya eketa ka sobuwa.

² Nokomai waka tamokaغا ka nisaiya ina tamana Foenisiya, nenei ka toغا eketa ka kanayaukiya.

³ Ka nemiya Saifunusi simuna niniunei eketa kukikimawaki i fakwa eatu ka venukatuvavaغا Siniya yanafafaniyai. Wakanama o Taya menana nakasina kana nogonogo i totoiya ebe nokomai ina nusiwasiwaiya, na fasinei ka nikanasuna.

⁴ Nokomai tomuniyeina ka nisaisya eketa wiki tamokaغا nukusi ka fakwa. Nokomai Kanunu Tafutafuna yana visawavenena nenei, tomuniyeina Fauno si matakawiya be muka ina nai Yenusanema.

⁵ Eatu tovanama yama nai kana tova i nisaiya, ka misiniya eketa ka noڳokawawa. Tovitumaغا matatafusi na kakawasi eketa na natunatusi menana si teweiya eatu si kwafukiya nukusi ka sobuwa gibowai. Nokomai matatafuki kaetutuki ka viketogunisiya eketa ka kawanunukuwa.

⁶ Nukusi ka vioyoowa eketa kima ka toغا-savavinikiya wakai eatu tasike si makavinisiya yasi menanai.

⁷ Yama kamudadana Taya nenei i kakaviya eketa ka kanasuna Tonimaisi menana nenei. Nokomai tovitumaغا ka venuyofiyofisiya eketa nenesiyai ka fakwa kuyadayada tamokaغا.

⁸ Kuyadayada venuwanei noko menananama ka teweiya atu ka niya Sisanoya menana nakasinei eketa nokomai Finifi yana numai ka fakwa. Tanake namoغا tamo vivinuwadadaneinana. Tovanama Yenusanema sinenei namoغا kasi 7 si gibokisiya, tanake o nukusi si vinuwadadaniya ebe yo sina ovivita Guyau yana mudadava fasinei. Yota tanake Guyau fonana kana tonumamana namoغا nenesiyai.

⁹ Tanake natunatuna vivine tutubonosi nasi nufunina. Tasike tamo tova Guyau fonana fasinei si bwadubwaduvioગونا.

¹⁰ Kuyadayada muka yagwanina muninei Guyau yana tomatakawa tamokaغا kana wawa Agabusi, fafani Yudiya nenei i sobunemiya Sisanoya.

¹¹ I nemiya nenekiyai, Fauno kana wakina i viya eketa tauna nimana keta kaena i kiyona eketa i bwaduwa, “Naki nofemaise Kanunu Tafutafuna fonana, ‘Fiyao Diu kasi toviketanuneina, toniwakina nofemaise sina yoniya eketa Kani Kwauna nimasiyai sina teniya.’ ”

¹² Tovanama nofe bwadunama ka nowaniya, tovitumaغا tunisi nukusi Fauno ka nuoneoniya ebe muka ina nai Yenusanema.

13 Eatu i bwaduwa, “Ava uguna nofemaise kwa bwedibwedi eyo katekateku kwa nunubudabudaniya! Iyau o muka vitana ata gidewadewa kaku kiyonaǵa fasinei, eatu naki a gidewadewa ebe Tuveka Yeisu fasinei ana mateya.”

14 Tovanama ka kitiya muka kana fata be yana nuwanuwa kana givinai, naki ka onoviya eatu ka iyaviya vitana avana Tuveka yana nuwanuwa maise ita saviviniya.

15 Kuyadayadasima i kakavisiya muninei, ka gidewadewa eketa ka noǵokawawa Yenusanema fasinei.

16 Sisanaya tomuniyeina tunisi nukusi ka niya, eketa si niikiya Munasoni tene Saifunusi yana numai eketa nokomai ka fakwa. Namoǵanama nofe o tanake tamo tovitumaǵana nauna.

Fauno Yemesa I Venufotiya

17 Tovanama ka kikinomana Yenusanema, tovitumaǵana na yasi sebobo si venuyofiyofikiya.

18 Kuyadayada venuwanei Fauno nukusi ka niya Yemesa ina kitiya fasinei, eketa Yenusanema tovitumaǵana kasi tovketanuneina matatafusi si nemiya nokomai.

19 I bwaduviagigikuwisiya muninei, matatafuna gunina ovina i nusifufuwekoǵooya nenesiyai namaise yana bunanige sinenei Guyau i savivina Kani Kwauna nenesiyai fasinei.

20 Tovanama yana sifufunama si nowaniya Guyau si daviya. Eketa Fauno si iyaviya si bwaduwa, “Unaki, naki ku sanamaniya fiyao Diu nofemai sagisagigi Yeisu si vitumaǵaniya eketa matatafusi Guyau yana visime si oofekufekuwiya.

21 Eatu si nowaniya avage tovanama ku niniya Kani Kwauna yasi kabaǵa nenesiyai, matatafusi fiyao Diu ku vivisawavenena vitana Mosese yana visime sina saǵakuwakufutiya. Tamo iba avage ku iyaiyavisiya ebe natunatusi namoǵa muka sina nufifina yota kata sanu muka sina muniyei.

22 Yawane ya nemi fasinei sina biganowana. Na fasinei avamasi tamo tana fufuniya ebe sina sanamaniya vitana bwadusima si nowanowanisiya o muka venemokena.

23 Eketa avana kana iyaviwa, naki maisemoka kuna fufuniya. Nofemai namoǵa kasi nufunina Guyau fasinei si kawayaba.

24 Nukusi kwa nai Numa Kodukodu wasiketanei ebe givieyaeya kana fufuna kwa savivinei Guyau matanei. Eyo muniyai kuna nufata ebe debabousi sina kigosiya. Taki namoǵa sina kitiwa nofe fufuninama kuna fufuniya, matatafusi sina sanamaniya gewa kwaǵa o Mosese yana visime ku munimuniyya. Eketa sina sanamaniya gewa sifufusima fasiweu o sifufu-vikanonono.

25 Eatu Kani Kwauna tovitumaǵana fasisiyai, nao yasi nufunufu ka viginiwiya yata nuwanuwanama fasinei eketa nofemaise ka iyavisiya ka bwaduwa, ‘Avi viyo kifukifufuna nenesiyai si vibwanaoseiyya, muka kwana kaniya. Yota muka ufaufa kwana yumiya. Muka yomuyomu kayona kikidubina kwana kaniya. Eketa yota muka kwana kudokaokaǵo.’*

26 Eketa kuyadayada kana vinuwa nenei Fauno noko namoǵasima kasi nufunina i ovisiya eketa nukusi si givieyaesiya Guyau matanei. Munifotai i kanasuna Numa Kodukodu kana wasiketai i matakawisiya avi tovai kasi givieyaeya kana tova ita kakavei fasinei. Ebe noko tovanama nenei kasi givieyaeya bwanaosesi, tovibwanaose sita vibwanaoseiisiya tamokatamokaǵa fasisiyai.

Fiyao Diu Tunisi Fauno Si Givikaviniya

* **21:23** Ginaǵanaǵa 6:13-21 **21:25** Bunanige 15:29 **21:25** Nofe fufunasima nenesiyai vimomona i vivigoyona. Kudo — Yauna 20:14, Visime Nuvinavinana 5:18. Aitevana tamo gumayogu o namoǵa ina mataveiya gabana o nogonogo fasisiyai — Visime Tafu 19:29, 1 Kononita 6:15. Namoǵa eketa namoǵa nukusi gumayogu eketa gumayogu sina mataveya — Visime Tafu 18:22, Noma 26:27. Aitevana tamo tauna ugunina nukusi sina mataveya maise amana, ayona o taki natuna — Visime Tafu 18:6. Aitevana yomuyomu nukusi sina mataveya — Visime Tafu 18:23. Vimomona-kaokaǵo — Efeso 5:3. Aitevana tamo namoǵa o gumayogu ina tuyakayakanaya ebe ina mataveiya — Kabikona 34:7, Visime Nuvinavinana 22:25-28.

27-29 Kuyadayada 7 kabegomokena be givieyaeya kana fufuna ina kakaviya, tunisi fiyao Diufafani Eisiya nenei Fauno si kitia Numa Kodukodu kana kani sinenei. Eatunauna o Fauno si kitia Tonofimus tene Efeso nukusi Yenusanema menana nenei, eatu si nuwanuwa vitana Fauno Tonofimus ita kanasunei Numa Kodukodu kana kani sinenei. Namoga si visimwanakasisiya eketa Fauno si givikaviniya eatu si vikafinafina si bwadubwaduwa, "Fiyao Isineni kwa nemai. Kwa oviviteiki be namoga nofe kana mata ta tene! Namogana nofe i vivisawavenenaniya yana nidadana nenesiyai, kita Isineni i sawasawavigoyowita yota Moses yana visime keta yota Numa Kodukodunama nofe fasinei. Ginisi namoisi i nemisiya kabaga nofe tafutafuna nenei eketa i weigavigaviya Guyau matanei."†

30 Tovanama namoga si nowaniya dagedage i toga Numa Kodukodu sinenei, Yenusanema kana matatafu nuwanuwa si viya eketa kabaga tuninatunina nenesiyai si dibwana nokomai. Fauno si givikaviniya eketa si sinakanikaniya si kikinomaniya Numa Kodukodu kumenanina, eatu tuiyo kawa si venukatugudusiyi.

31 Fauno si vivibaiya be sina nuvimiatiya eatu Noma tonuaviya kasi toviketanuneina biga i nowaniya vitana fiyao Yenusanema namoga matatafusi si vivikamunumunuwa Numa Kodukodu kana kani sinenei.

32 Eketa yana tonuaviya kasi kaimatana nukusi i venuvakukusisiya eketa si dibwana sabu kuweyaisi. Tovanama sabuveka si kitisiya tonuaviya kasi toviketanuneina nukusi si nenemiya, vitana Fauno si munumunuya eava si onoviya.

33 Tonuaviya kasi toviketanuneina i nemiya eketa Fauno i givikaviniya. Yana tonuaviya i visimeisiya eketa seni nuwesi nenesiyai si yoniya, munifotai eyo sabuveka i nutoninuvenuveisiya i bwaduwa, "Nofe o aitevana? Ava o i fufuniya?"

34 Sabuveka sinesiyai namoga tunisi iba tamo fasinei si vivikafinafina, eatu namoga tunisi o naki si vivikafinafina-kaokaogowa. Vikafinafina i vikatumataiya eketa tonuaviya kasi toviketanuneina muka kana fata vidagedage kana ugú ina sanamanei. Na fasinei yana tonuaviya i visimeisiya ebe Fauno sina kanasuniya numa fakinina nenei.

35 Eatu tovanama i nemiya numa fakinina kana kaevaavaaga niniunei, sabuveka si vibaimoka nuwanuwas be Fauno sina givikaviniya, na fasinei tonuaviya si ginakasiya eketa si unamokiya ebe sina ofafafiya namoga nenesiyai.

36 Sabuveka si omunitawisiya eatu si bwaubwauwa, "Kwa nuvimatei! Kwa nuvimatei!"

Fauno Sabuveka I Nusifufuwisiya

37 Tovanama Fauno kabegomokena be numa sinenei sina kanasuniya, Giniki fonasiyi tonuaviya kasi toviketanuneina i iyaviya i bwaduwa, "Kana fata ata nusifufuwawa?"

Noko nenei tonuaviya kasi toviketanuneina i sabanutuaga eketa i iyaviya i bwaduwa, "Omasi kwaaga bwadu-Giniki ku sanamaniya?

38 Iyau a nuwanuwa vitana kwaaga bwatanemoka tene Itifita maise. I anuvanuva be kama toviketanuneina nenesiyai ita nuaviya, eketa totaniyangunu kasi 4,000 na funumisi i viketanunisiya eketa si niya fwayafwaya nunumonumonei. Eketa kwaaga namogauma?"

39 Fauno i nufata i bwaduwa, "Muka, iyau tene Diu, a tufuwafafani Sinisiya sinenei menana na kana wava Tasusi nenei. Kana fata kuta sawateweikuwa be namoga ata nusifufuwisiya?"

40 Toviketanuneina i vinowana eketa Fauno kaevaavaaga nenei i misiniya eatu nimanei namoga i nusawatanisiya. Tovanama i katanisiya, Ibeniu fonasiyi i nusifufuwisiya.

21:27-29 Bunanige 20:4 † 21:27-29 Fiyao Diu si nuwanuwa vitana Kani Kwauna muka eyaeyasi, eketa yasi visime nenei Kani Kwauna kana fata sina kanasuna yasi kani sinenei. Eatu fiyao Diuga nao sina kanasuna kani kusinena – Isineni yasi kani eketa vivine yasi kani. Taki aitevana tam visime nofe ina yakweniya, sina nuvimiatiya.

22

¹ Fauna i bwaduwa, “Amamaku keta unaunaku, kwa vanenegeiku eatu tauku ana tanafafafanikuwa iyau muka tamo goyona ata fufuniya.”

² Tovanama sabuveka Fauno si nowaniya tututausi Ibeniu fonasiyai i nunusifufuwisiya, vikafinafina si onoviya eatu si numananava.

³ Fauno i bwadu-savaviniya i bwaduwa, “Iyau tene Diu, a tufuwa menana Tasusi nenei fafani Sinisiya sinenei. Nokomai Yenusanema a kanakata eketa nuwatasuyasuya a viya. Kaku tovisawavenena o Gamaniyeni eketa wağawağata yasi visime be kasi sanu matatafuna i visawavenikuwa fakinina venemokena. Nuwanuwaku nakasina be Guyau ana muniye-dewadewiya, maisemoka kimoki kwami kwa munimuniya.

⁴ Na fasinei aviyaonana Yeisu yana Ke'ta nununei si niniya, a givikuvavanisiya eketa tunisi si mateya. Yaku visime nenei tovitumağana namoğa keta vivine si givikavinisiya eketa deni nenei si tenisiya.

⁵ Tovibwanaose kasi toviketanuneina keta tokawakawa matatafusi nukusi si sanamaniya a bwadubwaduwa venemokena. Nufunufu viviginwi si venikuwa ebe tunisi unaunasi fiyao Diu menana Damasiko nenei si fakwafakwa ata venisiya. Nokomai a niya Yeisu kana tomuniyeina ata nuwasisiya ebe ata kiyona eketa ata makavinisiya Yenusanema ebe nofemai sita vimatadawanisiya.

⁶ Naki kuyadayada kana sinefou nenei, ketai a niniya eatu Damasiko niniunei abamei mayesina matakikikwanena visabanutuğai i tafafifinikuwa.

⁷ A fekuwa fwayafwayai eketa kayokayo a nowaniya i bwadubwaduwa nenekuwai, ‘Sauno, Sauno, ava fasinei yo ku givigivikuvavavaneiku?’

⁸ Eketa a nufata a bwaduwa, ‘Aiye, kwağga aitevana?’

Eketa i nufata i bwaduwa, ‘Iyau Yeisu tene Nasaneti, Iyau gwadikuma ku givigivikuvavavaneiku.’

⁹ Namoğasima nukusi ka niya o mayesina yota si kitiya eatu kayokayo i nunusifufuwikuwa o muka sita nowaniya.

¹⁰ Eketa a nutoninuvenviya a bwaduwa, ‘Tuveka, avamasi ana fufuniya?’

I iyavikuwa i bwaduwa, ‘Ku misini be ku nai Damasiko. Nokomai tamo aitevana ina nusifufuwa ebe yaku nuwanuwa matatafuna kuna savivinisiya.’

¹¹ Mayesina matakikikwanena matak i fwakiya eketa muka kaku fata tamo aviavana ana kitai, na fasinei unaunaku nimakuwai si ova eketa si niikuwa Damasiko.

¹² Nokomai namoğa tamokağga kana wava Ananaiyasi i fakwafakwa o Guyau nenei i kodukoduwa yota Moses yana visime i munimuniye-dewidewisiya. Yota fiyao Diu matatafusi nokomai si vifotuwiya.

¹³ I nemiya niniukuwai i misiniya keta i bwaduwa, ‘Unaku Sauno, ku kita-savavineu!’ Na naki tovanama nenei a toneya eketa Ananaiyasi a kitiya.

¹⁴ Eyo Ananaiyasi i iyavikuwa i bwaduwa, ‘Wağawağata yasi Guyau i gibokiwa ebe yana nuwanuwa kuna sanamaniya. Toeyaeyanamoka naki ku kitiya eketa ku nowaniya i nusifufuwa.

¹⁵ Kwağga kuna viwakakakiya tanake fasinei ebe namoğa matatafusi kuna iyavisiya avana ku kitiya eketa ku nowaniya.

¹⁶ Eketa muka yota kuna fotafota. Naki ku misini be givibutabuta ku vai. Tovanama kuna kawanunuwa Tuveka kana wavai, ya go'yonina gona-teweisiya.’

¹⁷ Tovanama a makavinikuwa Yenusanema, Numa Kodukodu kana kani sinenei a kawakawanunuwa eatu a kenokita.

¹⁸ A kitiya Tuveka i nunusifufuwikuwa i bwaduwa, ‘Namoğga nofemai ya sifufu fasikuwai muka sina katuvai na fasinei dibwadibwaninei Yenusanema nofe tova ku teweysi.’

¹⁹ Eatu a iyaviya a bwaduwa, ‘Tuveka, naki namōga si sanamaniya numa kafa yokoyoko tamokatamokāga nenesiyai ka tovitumāgana deniyai a tenitenisiya eketa a munumunusiya.

²⁰ Eketa tovanama ka tokanakakikakina Sitiveni si nunuvimatiya, iyau nokomai a misiniya eatu yasi fufunanama a visawadewadewiya, eketa tonuvimatesima kasi nuya a tōgatanisiya.’

²¹ Eatu Tuveka i iyavikuwa i bwaduwa, ‘Ku nai, a vivisimeiwa kedawanauwai Kani Kwauna nenesiyai.’”

Fauno I Bwaduwa Tanake Tene Noma

²² Sabuveka Fauno si vanevaneneiya eatu tovanama nofe bwadunama si nowaniya, kayosi i kūga eketa si vibutuwa si vikafinafina, “Namōga nofe ina mateya! Muka kana nufota be ina fakwafakwa!”

²³ Eketa si vivikafinafina eatu kasi nuya nenesiyai si nunukwasikwasiya eketa fwayafwaya kafusisimina si teweteweina atai.*

²⁴ Toviketanuneina yana tonuaviya i visimeisiya ebe Fauno sina kanasuniya yasi numa fakinina kana kani sinenei. Eketa i visimeisiya ebe sina munuya eatu sina nutoninuvenuveiya be sina sanamaniya avana ūguna fiyao Diu si kayokūga yo si finafinatakakanei.

²⁵ Tovanama si vibutuwa kunava nenesiyai si yonayoniya be sina munuya, Fauno tonuaviya yasi kaimatana i misimisiniya i iyaviya i bwaduwa, “Noma yana visime nenei o muka tene Noma kwana munu-kaokaogwei. Nauna kwata vinuesanikuwa ebe taki ata fufunagoyowa, enao kwata munukuwa.”

²⁶ Tovanama kaimatana Fauno yana bwadu i nowaniya, i niya toviketanuneina nenei eketa i bwaduwa, “Avamasi kuna fufuniya? Namōga nofe o tene Noma.”

²⁷ Toviketanuneina i niya Fauno nenei eketa i iyaviya i bwaduwa, “Ku iyaveiku, venemokena kwāga tene Noma?”

I nufata i bwaduwa, “Ika. Iyau tene Noma.”

²⁸ Toviketanuneina Fauno i iyaviya i bwaduwa, “Iyau gabana nakatamokena a nufata eketa a vitene Noma.”

Eatu Fauno i bwaduwa, “Iyau o Noma yasi tufuwa.”

²⁹ Tonuaviyasima vitana sita nutoninuvenuviya eatu si matuta keta si venuvamunimunkwana. Eketa tovanama toviketanuneina i sanamaniya vitana Fauno tanake tene Noma eatu i visimeisiya be si yoniya, eketa naki i matuta.

Fauno Diu Kawakawa Nausiyai I Misiniya

³⁰ Kuyadayada venuwanei tonuaviya kasi toviketanuneina nuwanuwana fiyao Diu Fauno si vinoiya fasinei kana ūgu ina sanamaniya. Na fasinei deniyai i giyauya eketa tovibwanaose nakanakasisi eketa Diu Kawakawa i visimeisiya eketa si yokowa. Eyo Fauno i nemiiya keta tafakaisiyai i misiniya.

23

¹ Fauno matana dawaniniina i niya Diu Kawakawa nenesiyai eketa i iyavisiya i bwaduwa, “Unaunaku, yawasiku matatafunu a fakwiiya dawaniniina Guyau matanei, eketa katekateku o eyaeyana kana nivaniva kimoki.”

² Tovanama tovibwanaose kasi toviketanuneina Ananaiyasi nofe bwadunama i nowaniya, i nuwagoyowa eketa aviyaonana Fauno niniunei si misimisiniya, i visimeisiya ebe kawana sita nutafifuwafuwaiya.

³ Eatu Fauno i kawafatiya i bwaduwa, “Guyau ina nutafiwa. Namōga matasiyai ka kita dewadewana eatu katekateu o gavigavina. Nanemai ku nuvitoiwa avage Moses yana

visime nenei kuna vinuesanikuwa, eatu visimemokena o kwāga naki ku yakweniya tovanama namōga ku visimeisiya ebe sita nutafikuwa.”

⁴ Aviyaonana Fauno niniunei si misimisiniya si iyaviya si bwaduwa, “Ava ūguna Guyau yana tovibwanaose kasi toviketanuneina ku sawasawanuketuwei?”

⁵ Fauno i nufata i bwaduwa, “Unaunaku, muka ata sanamanei gewa tanake o tovibwanaose kasi toviketanuneina. Guyau fonakituna i bwaduwa, ‘Muka yata sabu kasi toviketanuneina kuna sawanuketuwei.’”

⁶ Fauno i sanamaniya Diu Kawakawa sinesiyai tunisi Sadusi eatu tunisi o Fanasi, eketa kayona nakasinei i bwaduwa, “Unaunaku! Iyau tene Fanasi maise yota amaku. A vitumāganiya Guyau namōga matematesi ina sinaviyawasa-savavinisiya. Nofe fasinei kwa vivinuesanikuwa.”

⁷ Tovanama Fauno nokomaise i bwaduwa, Fanasi eketa Sadusi si vibutuwa si avigwavigwaēga nenei yoko si takiya eketa nuwesi i kikinomana.

⁸ Yasi vigwaēga ūguna o nofemaise. Sadusi si bwaduwa avage muka tamo misinisavavineina yota muka tamo Guyau kana kaetōga abamei eketa yota muka tamo kanunu. Eatu Fanasi o nofe ibasima si vitumāganisiya.

⁹ Vikawabwadubwadu i nakata, eketa tunisi visime kana tovisawavenena Fanasi kunumisi nenei si misiniya eketa si numanimaniniya si bwaduwa, “Namōga nofe muka tamo goyona ita fufuniya. Kana kita kamo tamo kanunu o tamo Guyau kana kaetōga abamei i nusifufuviya.”

¹⁰ Avigwavigwaēga i nakatamoka eketa tonuaviya kasi toviketanuneina i matuta Fauno sita sinabwegabwegiya, na fasinei yana tonuaviya i visimeisiya si oviya eketa si niiya yasi numa kana kani sinenei.

¹¹ Na nuwabunana nenei Tuveka i kenokikinomana keta Fauno kuniniuna i misiniya eketa i bwaduwa, “Kuna katevatumoka ebe namaise nofemai Yenusanema fasikuwai ku nusifufuwa, maisemoka yota Noma kuna nusifufuwa.”

Fiyao Diu Nuwanuwasi Fauno Sina Nuvimatiya

¹² Tovanama vanavana i vaneya, Fiyao Diu tunisi Fauno fasinei si weifufuna eketa matatafusi si tanāgaiya muka sina ka o sina yu kana nivaniva Fauno sina nuvimatiya.

¹³ Namōga 40 na kasi tufo nukusi ketaketanama si vinowaniya ebe sina fufuniya.

¹⁴ Si niya tovibwanaose nakanakasisi yota Diu tokawakawa nenesiyai eketa si bwaduwa, “Kima ka tanāgaiya Guyau matanei eketa muka tamo avana kana kani kana nivaniva Fauno kana nuvimatiya.

¹⁵ Eketa ka weifufuna vitana kwami keta Diu Kawakawa, tonuaviya kasi toviketanuneina kwata vikokoniya be Fauno ita sobunemiiya nenemiyai. Seba kwana teweiya ebe sina bwaduwa vitana kwata nutoninuvenuveyei ebe yana sifufu kwata sanamanadewadewai fasinei, eatu ketai kana fotamatamataveya ebe kana nuvimatiya.”

¹⁶ Eatu Fauno auna namōga viwaifufunana i ninowaniya eketa i kanasuna numa fakinina nenei Fauno i iyaviya.

¹⁷ Eketa Fauno tonuaviya yasi kaimatana tamokāga i weniya eketa i iyaviya i bwaduwa, “Nofe tufunakatanama ku niyei ya toviketanuneina nenei, ebe yana nuwanuwa ina nusifufuviya.”

¹⁸ Eketa kaimatana namōganama i niiya toviketanuneina nenei eketa i bwaduwa, “Yata finisina Fauno i wenikuwa eketa i vikokonikuwa namōga nofe tufunakasina a nemiiya ebe sifufu tamokāga ina iyaviwa.”

¹⁹ Toviketanuneina namōganama nimanei i oviya keta i niiya kuniniuna eketa taniyanei i kanakununuviya i bwaduwa, “Avi sifufu kuna iyaveiku?”

²⁰ I nufata i bwaduwa, “Fiyao Diu yasi nuwanuwa naki si givifakiniya eatu sina vikokoniwa ebe kumana Fauno kuna nemiiya Diu Kawakawa nausiyai avage sina nutonikuekuiya yasi sanamana fasinei.

²¹ Eatu muka yasi bwadu kuna nowaniya. Yasi namōga 40 na kasi tufo si fotafotamatamataveya be Fauno sina munuya. Naki si tanāgaiya muka sina ka, muka sina yu kana nivaniva Fauno sina nuvimiatiya. Nofe tova naki si gidewadewa eatu si fotafotamoka yasi vikokona kana nufata fasinei.”

²² Eketa tonuaviya yasi toviketanuneina namōga tufunakasina i iyaviya i bwaduwa, “Nofe sifufu ku iyavikuwa kuna ogaguwia.” Eketa i gionoviya i niya.

Fauno Si Visimeiya Tovisime Nakasina Finikesa Nenei

²³ Eketa toviketanuneina yana kaimatana kasi nuwa i wenisiya eketa i visimeisiya i bwaduwa, “Tonuaviya kaeyai 200 kwana visiya yota 70 osi kasi totōga eketa 200 iyo namoisi. Kwana gidewadewa ebe nuwabuna 9 maise kwana niya Sisaniya.

²⁴ Yota osi kwana gidewidewisiya ebe Fauno ina tōga. Kwana ofafafiya eketa kwana niiya tovisime Finikesa nenei.”

²⁵ Munifotai tonuaviya kasi toviketanuneina nufunufunofemaise i viginiwiya.

²⁶ “Iyau Konodiyasi Nisiyasi, nufunufu a viginiwiya kwāga namōga nakasiu tovisime Finikesa nenewe. Agigiku.

²⁷ Namōga nofe o fiyao Diu si givikaviniya eketa kabegomokena sita nuvimiatiya. Eatu a sanamaniya tanake tene Noma, na fasinei yaku tonuaviya nukusi ka niya keta ka ofafafiya.

²⁸ Eatu nuwanuwaku yasi vinoi kana ūgu ana sanamaniya fasinei eketa a niiya Diu Kawakawa yasi kafa yokoyoko nenei.

²⁹ Nokomai a nisaiya gewa yasi vikavivinoi o tututausi yasi visime fasinei eatu muka tamo Noma yana visime ita yakweniya ebe ana vimatadawanei mateyai o deniyai ana tenei.

³⁰ Tovanama Fauno kana viwaifufuna fasinei kana matakawa a viya, a venuvisimeiya i nemiiya nenewe yota kana tovinoi a iyavisiya ebe yana goyonafasinei nenewe sinabwaduwe-kikinomanisiya.”

³¹ Eketa toviketanuneina i visimeya maise yana tonuaviya si saviviniya. Eketa noko nuwabunana nenei Fauno si oviya keta si kikinomaniya Enitifetinisi menana nakasina nenei.

³² Tovanama tova i katakiya, tonuaviya matatafusi si makavinisiya yasi numa fakinina Yenusanema nenei, eatu osi kasi totōga Fauno si niiya Sisaniya menana nenei.

³³ Tovanama si kikinomana, Fauno keta nufunufu viviginiwina tovisime nimanei si tenisiya.

³⁴ Nufunufunama i gināganāgakōgoiya muninei Fauno i nutoninuvenuviya i bwaduwa, “Kwāga o avi fafani?” Fauno i nufata i bwaduwa, “Iyau o Sinisiya fafaninama nenei.”

³⁵ Finikesa Fauno i iyaviya i bwaduwa, “Ka tovinoisima nofemai sina nemiiya munifotai yo ana vaneneimiya ebe ana vinuesaniwa.” Eketa yana tonuaviya tunisi i iyavisiya vitana Fauno sina niiya Enoda yana numa tufomu kaikaiwabuna nenei keta sina tōgataniya.

24

Fauno I Misini-Kikinomana Finikesa Naunei

¹ Kuyadayada 5 muninei tovibwanaose kasi toviketanuneina kana wava Ananaiyasi yota tunisi Diu kana tokawakawa nukusi si sobuwa Sisaniya. Namōga kana wava Tetanus nukusi si niya. Tanake tonusifufu yota Noma yasi visime kana tosanamana. Si niya si misiniya tovisime Finikesa naunei ebe Fauno sina vinoi.

² Tovanama Fauno i kanasuna vikanunusifusifufu sinenei, Tetanusi i misiniya eketa yana bwaduvinoi i vibutuya.

“Yama namōga nakasiu, kwāga toviketanuneina na ya nuwatasuyasuya yota ya vinuwadadana dewadewasi, na fasinei biganei ka fakwa kawasasa nubwayouna keta iba yagwanina dewadewasi yama namonamōga nenesiyai si kikinomana.*

³ Kabāga tamokatamokāga nenesiyai matatafuki yama viagigiku nakatamokena neweu tova kana matatafu.

⁴ Muka ana visinamatamaneu nakatamataina eatu a kawanunukuwiwa ka fata yama sifufu kabegona kuta vaneneiya.

⁵ Namōga nofe ka kitanisaiya tanake togivigoyo-onaona. Namai Diu si fakwafakwaniya nenesiyai avigwavigwāga i gigikikinomaniya, yota tanake Nasanini yoko kana toviketanuneina.†

⁶ I aanuvanuva be Numa Kodukodu ita weigavigaviya, na fasinei ka givikaviniya.‡

⁸ Taki taūgu kuna nutoninuveviya, nao yama bwadubwadu kana venemokena kuna kitiya.”

⁹ Eketa fiyao Diu matatafusi Tetanusi yana nusuyai si niya eketa si bwaduwa, “Bwadubwadu nofe matatafunu o venemokena.”

¹⁰ Eketa Finikesa nimanei i nusawateweiya eketa Fauno i bwaduwa, “Aiye yo Finikessa, a sanamaniya manamana kana yagwana kwāga ku vitonuviesanafafani nofe sinenei, eketa tauku ana tanafafafanikuwa neneweufasinei o a sebobowa.

¹¹ Taki taūgu namōga kuna nutoninuveviya, sina iyaviwa vitana yawane kuyadayada 12 muka ita kakavei a vaneya Yenusanema Guyau nenei a kodukoduwa.

¹² Tovinoi nofe si kitikuwa muka tamo namōga nukusi kata vigwāga Numa Kodukodu nenei. Muka tamo numa kafa yokoyoko o tamo kabāga menana nofe nenei namōga ata visimwanakasisi ebe sita vikamunumunuwa.

¹³ Yota muka kasi fata aviyaonana tamo sina visawaveneu ebe yasi vinoi ina vivenemokena.

¹⁴ Eatu a iyaveimi, amamaki yasi Guyau nenei a kodukoduwa yota iyau Yeisu yana Ke'ta nununei a niniya. Eatu si bwaduwa avage nofe o Ke'ta-vikanonono, eatu Mosese yana visime yota Guyau yana tomatakawa yasi vivigniwa matatafuna a vitumāganiya.

¹⁵ Namaise yasi tumāgana si teniya naki maisemoka yota yaku tumāgana Guyau nenei a teniya vitana tova i nenemiya namōga dewadewasi be goyosi mateyai ina vitowamisiniyesavavinisiya.

¹⁶ Nofe fasinei tova matatafuna Guyau matanei yota namōga matasiyai a anuvanuvamoka ebe yaku nuwanuwa masamasanina keta yawasiku dawaniniina nenei ana fakwa.

¹⁷ Yenusanema a teweiya manamana simo matayagwanina, eatu bwatanemoka a makavinikuwa ebe yaku sabu sinesiyai goyogoyo si fakwafakwa, kasi nuwagabubu ana kavenena eatu yota Guyau nenei ana vibwanaoseya.§

* **24:2** Finikesa yana vitovisime kana tovai o muka biganei. Tetanusi Finikesa i kanakanadibidibiya be ita bwaduwa vitana avage Fauno ita goyona. Finikesa dauna nakasina namōga i venisiya. Na fasinei Fauno kana nutoninuveviya muninei, si fakwa manamana nuwesi i kakaviya eyo Noma kana tufomu Neno Finikesa fatana i viya. Nokomai vikamunumunuwa nakasina i kikinomana fiyao Diu atu Noma namoisi nukusi. Eketa Noma tonuaviya si misinimoka tu Yenusanema matatafuna si givigoyuya. † **24:5** Yeisu tanake tene Nasaneti. Eketa aviyaonana si munimuniye-dadaniya nao yokonama si weniya Nasanini yoko. Tovanama Tetanusi nofemaise i bwaduwa, nao nofe yokonama i gigisobuviya. Fiyao Yudiya kana matatafu nenei si kitakitasobuwafafani Ganini namoisi nenesiyai, nofe faninama nenei o Nasaneti menana i fakwafakwa. (Yoni 1:46) Yota i bwadubwaduwa avage Fauno noko ketaketanama nenei i kodukoduwa nao Noma yana visime i yakweyakweniya. ‡ **24:6** Tunisi vigniwa nenesiyai o kana nukisi 6b-8a si nunatuya. Ka weifufuna be kana nuviesaniya yata visime yana nuwanuwa maise, ⁷ Atu tonuaviya kasi toviketanuneina Nisiyasi i nemiya eketa na yana vikumaīgi nenetiya i viya. ⁸ Eketa Nisiyasi visime i venisiya vitana kana tovinoi nauweu ina misiniya. § **24:17** Manamana 5 i kakavisya Fauno i venufota Yenusanema tova mwakufwana nenei be tovitumāgana ina matakawisiya yana tōga keta Biga dewadewana kana numamana fasinei. (Bunanige 21:17-28)

¹⁸ Givieyaeya kana fufuna a saviviniya eketa Numa Kodukodu sinenei a kodukoduwa eatu si nisaikuwa. Na tovanama nenei muka sabu nukusi yota muka tamo vikasaneg-wanegwa.

¹⁹ Eatu tunisi fiyao Diufafani Eisiya nenei o matasiyai eketa namoisima o sita nemiya nauweu, ebe si kitikuwa avi goyona a fufufuniya sita bwaduwe-kikinomaniya.

²⁰ Nofe namoisima o sita iyaviwa avi sinatamaneina si nisaǵai nenekuwai tovanama Diu Kawakawa nausiyai a misiniya.

²¹ Eatu iba tamokaǵamoka o tovanama nausiyai a misimisiniya, a bwauwa a bwaduwa, ‘A vitumaǵaniya Guyau namoǵa matematesi ina sinaviyawasa-savavinisiya. Nofe fasinei kimoki kwa vivinuesanikuwa.’”

²² Yesu yana Ke'ta fasinei Finikesa naki sanasanamanina eketa Fauno i sawataniya, eketa yasi yoko i gifotiya eatu i iyavisiya i bwaduwa, “Tovanama tonuaviya kasi toviketanuneina Nisiyasi ina nemiya, yana sifufu ana vaneneiya eyo munifotai ana vinuwadadana taki Fauno i sinatamaniya o muka.”

²³ Eketa tonuaviya yasi kaimatana i visimeiya ebe ina toǵatana-dewadewiya eatu simokaǵa ina sawateweiya yana savivina nenesiyai yota unaunana ina sawateweiya ebe sina ovivita yana nuwanuwa nenesiyai.

Yesu Fasinei Fauno I Visawavenena Finikesa Nenei

²⁴ Kuyadayada muka yagwanina muninei, Finikesa eketa kawana ne Diu kasi wava Dunusina nukusi si nemiya. Bwadu si vininitiya eketa Fauno i nemiya. Finikesa i vanenēga eatu Yeisu Togifafafana Gigibokeinana kana vitumaǵana fasinei Fauno i givimayeta.

²⁵ Eatu tovanama i tenesaviya i gigivimayeta namaise Guyau nuwanuwanu yawasi dawaniniisi eketa kwafini yana viginini kana kunuwaneina eketa yota kafa nuesana kunauta fasinei o Finikesa naki i matuta eketa i bwaduwa, “Naki nanemai ku onovei be ku nai, tovanama ana gidewadewa eyo ana wenesavaviniwa.”

²⁶ Eketa tova matatafunu Finikesa Fauno i wenewene-yewayewiya keta nukusi si nunusifufuwa. Fauno deniyai i fakwafakwa na fasinei Finikesa yana tumaǵana i teniya i nuwanuwa vitana Fauno nenei simokaǵa gabana ita visamwagauwiya kana ketoyau fasinei.

²⁷ Manamana nuwesi muninei Fonisiusi Fesitusi o Finikesa kana kivi i viya, eatu Finikesa fiyao Diu yasi nusuyai i niya eketa Fauno deniyai i kitamokiyi.*

25

Fauno I Vikokona Be Tufomu Sisa Naunei Ina Misiniya

¹ Tovisime Fesitusi i kikinomana Sisaniya eketa i fakwa kana nivaniva kuyadayada tonusi i kakaviya muninei, eyo i vaneya Yenusanema.

² Nokomai tovibwanaose nakanakasisi eketa fiyao Diu kasi toviketanuneina si yokowa naunei eketa Fauno si vinoiya.

³ Si vikokoniya vitana yasi nusuyai ita niya be Fauno ita visimeiya ita vaneya Yenusanema uǵuna si viwaifufuna ketai sina nuvimiatiya.

⁴ Eatu Fesitusi i nufata i bwaduwa, “Fauno o Sisaniya deniyai eketa tova kabegomokena ana makavinikuwa nokomai.

⁵ Eatu kami toviketanuneina tunisi nukusi kata sobuwa, ebe taki Fauno i sinatamaniya maise o nokomai yasi bwaduvinoi sita teniya.”

⁶ Yenusanema i fakwa kuyadayada taki 8 o 10 muninei i makavinoya Sisaniya. Kuyadayada kana vinuwa nenei kafa nunuesana kana kivi nenei i fakwasiotoǵa, eketa yana tonuaviya i visimeisiya keta Fauno si nemiiya naunei.

* ^{24:21} Bunanige 23:6 * ^{24:27} Noma yasi visime i bwaduwa, manamana nuwesi sinenei namoǵa deniyai muka sina nuviesaniya nao sina giyauya. Eketa na tovanama Finikesa Fauno ita giyauya, fiyao Diu si nuwagoyowa nakasina uǵuna iba yagwanisiya i fufunisiya muka sita sebobowi. Na fasinei nuwanuwanu aviyavana tamo ita fufuniya ebe nuwatasi ita givisebobowi.

⁷ Tovanama Fauno i kanasuna totomuwai, Diu toviketanuneina aviyaonana Yenusane-me si sobunemiya, si misinififiya eketa vinoivikanonono yagwanisi si bwaduwisiya eatu muka tamo namai kana venemokena.

⁸ Eketa bwadusima fasisiyai Fauno tauna i tanafafafaniya i bwaduwa, “Kwa nowaniya, iyau muka tamo goyona ata fufuniya Diu visime nenei o Numa Kodukodu nenei o tufomu Sisa nenei.”

⁹ Eatu Fesitusi nuwanuwana Diu toviketanuneina yasi nusuyai ina niya fasinei eketa Fauno i nutoninuvenuviya i bwaduwa, “Namaise, ka fata tana vaneya Yenusanema ebe nokomai nofe vinoisima fasisiyai ana vinuesaniwa?”

¹⁰ Eatu Fauno i nufata i bwaduwa, “Muka, uguna iyau nofe tova Sisa yana kafa nunuesana kana kivi naunei a misimisiniya. Yota iyau tene Noma, na fasineinofemai kuta vinuesanikuwa. Taugu naki ku sanamane-dewadewiya muka tamo goyona ata fufuniya fiyao Diu nenesiyai.

¹¹ Eatu taki tamo avana a sinatamaniya ebe i nufotiya ana mateya, nao muka tamo avana. Eatu taki bwaduvinoisima nofe vikanonono, nao muka tamo aitevana kana fata be ina teneiku nimasiyai. Na fasinei nuwanuwaku Sisa naunei ana misiniya ebe ina vinuesanikuwa.”*

¹² Fesitusi yana togivisawakedana nukusi si vikanunusifufuwa Fauno yana bwadu fasinei eyo i nufata i bwaduwa, “Nawanuwau Sisa fasinei o kuna niya Sisa nenei.”

Fesitusi Tufomu Aganifa I Nusifufuviya Fauno Fasinei

¹³ Kuyadayada muka yagwanina muninei, tufomu Aganifa eketa nouna Benisi si kikinomana Sisaniya ebe Fesitusi i vitovisimaya kiouna fasinei si venufotiya.

¹⁴ Nokomai si fakwa kuyadayada yagwanina, eketa Fesitusi tufomu Aganifa i nusifufuviya Fauno fasinei. I bwaduwa, “Finikesa yana tovai, namōga tamokāga deniyai i teniya eketa namōgamokena yawane noko i fakwafakwa.

¹⁵ Tovanama a niya Yenusanema, tovibwanaose nakanakasisi eketa Diu tokawakawa si vinoiya eketa si vikokonikuwa ebe ketaketa ata fufuniya be sita nuvimiatiya.

¹⁶ Eatu a iyavisiya vitana Noma yama visime nenei nauna namōga ina misiniya tovinuesana keta kana tovinoi nausiyai ebe tauna fasinei ina tanafafafana muniyai yo kana visime ina nisaiya.

¹⁷ Tovanama fiyao Diu kasi toviketanuneina nukusi ka nemiya nofemai muka ata fota. Nuwabuni a fakwasiotoga yaku kafa numuesana kana kivi nenei eatu yaku tonuaviya a visimeisiya eketa Fauno si nemiiya naukuwai.

¹⁸ Eketa tovinoi si misiniya eketa a nuwanuwa vitana tamo avi fufuna goyomokena ita fufuniya fasinei o sita iyaveiku.

¹⁹ Eatu tututausi yasi kodukodu kana visime fasinei eketa yota namōga matematena kana wava Yeisu fasinei si ovivigwaega. Eatu Fauno i bwadubwaduwa avage namōganama o yawayawasina.

²⁰ Yasi avigwavigwaeegasima fasisiyai a bauwa, na fasinei a vikokoniya taki kana fata maise kata vaneya Yenusanema ebe vinoisima fasisiyai nokomai ata vinuesaniya.

²¹ Eatu Fauno i vikokona vitana deniyai ita fakwa kana nivaniva Sisa fonana ita nowaniya. Na fasinei tonuaviya a visimeisiya eketa deniyai si tene-savaviniya. Yaku kawasasa ana kitia maise ana visimeiya Sisa nenei.”

²² Aganifa Fesitusi i iyaviya i bwaduwa, “Ake, iyau nuwanuwaku nofe namōganama yana sifufu tauku ana vaneneiya.”

Fesitusi i nufata i bwaduwa, “Kumana yo kuna vaneneiya.”

* ^{25:11} Naki tene Noma namōga kana nufota be ina vikokona tufomu Sisa kana kita fasinei. Ebe bwaduvinoi fasisiyai tufomuga ita vinuesana. Eketa taki tene Noma nokomaise yana bwadu ina taniya, nao muka tamo kana dawanafota.

*Tufomu Aganifa Fauno I Vaneneiya
Bunanige 9:3-8, 22:6-11*

²³ Kuyadayada kana vinuwa nenei, tufomu Aganifa keta Benisi kasi kwame dewabausi si kotonina eketa namōga si venuyofiyofisiya si ovisiya keta si kanasunisia kafa fonayau kana totomuwai. Tonuaviya kasi toviketanuneina eketa menana kana namōga nakanakasisi si vinuwisiya eketa nukusi si kanasuna. Munifotai Fesitusi yana tonuaviya i visimeisiya keta Fauno si nemiiya nausiyai.

²⁴ Eketa Fesitusi i bwaduwa, “Tufomu Aganifa keta matatafumi namōga nakanakasisi kimoki naumiayi namōga nofe kwa kitakitiya. Fiyao Diu matatafusi Yenusanema keta Sisaniya sinenei, tanake fasinei si odowa nenekuwai. Si vikafinafina si bwadubwaduwa avage muka nuwanuwasi yawayawasina ina fakwa.

²⁵ Eatu muka tamo avi goyona ata nisāgai ebe ana nuvimatei. Eatu tauna nuwanuwana Sisa naunei ina misiniya. Na fasinei ana visimeiya ina niya Noma.

²⁶ Eatu yawane muka ita mayesiku aviyavanamasi ana viginiwiya Sisa nenei namōga nofe fasinei. Na ūguna a nemiiya matatafumi naumiayi ebe kwāga tufomu Aganifa nukusi tana nutonikuekuiya ebe yo aviyavana tamo ana viginiwiya Sisa nenei.

²⁷ Muka ita nufotaiku be yana goyonanama muka kana sanamana eatu ina nai Sisa nenei. Nauna ana sanamaniya ebe kana fata Sisa ana matakawiya goyonanama fasinei.”

26

Fauno Tauna I Tanafafafaniya

¹ Munifotai tufomu Aganifa Fauno i iyaviya i bwaduwa, “Nofe tova a sawateweia ebe taūgu fasiweu kuna nusifufuwa.” Fauno nimana i tataya eketa tauna fasinei i tanafafafaniya i bwaduwa,

² “Agigiku tufomu Aganifa, a sebobowa ūguna kimoki mataweu fiyao Diu yasi bwaduvinoi matatafuna fasinei tauku ana tanafafafanikuwa.

³ Kita Diu kata sanu yota yama nuwatabausima ka oovigwavigwaeisiya matatafuna sanasanamaniu. Na fasinei a vivikokoniwa be kunuwaneina nenei yaku sifufu kuta nafanafiyi.

⁴ Matatafusi fiyao Diu si sanamaniya yawasiku kabegokuwai kana nivaniva kimoki. Si sanamaniya namaise nauna a mikifakwa tauku yaku fafani nenei yota munifotai Yenusanema.

⁵ Muka vitana matayauyoisi. Si sanamaniya iyau tene Fanasi eketa kama kwenava Guyau kana kodukodu fasinei o fakinamataina yo muniyai yoko tunisi. Yama visime matatafusi o fakinina venemokena eatu a munimuniisiya.

⁶ Kimoki avage nuwanuwasi kuna vinuesanikuwa ūguna yaku tumāgana a teniya vitana Guyau avana wāgawāgata i bwadudabedabisiya ina saviviniya fasinei.

⁷ Yata fasekwa 12 yota yasi tumāgana si teniya vitana Guyau yana bwadudabadabanama ina vivenemokena. Eketa vimogumoguwai nuwabuna be kuyadayada si kodukoduwa nenei. Tufomu yo, nofe tumāgananama fasinei keta Diu toviketanuneina si vivinoikuwa.

⁸ Ava ūguna kwa nuwanuwa vitana Guyau muka kana fata be namōga matematesi ina sinaviyawasa?

⁹ A vinuwadadana ebe iba matatafusi ata fufunisiya avage Yeisu tene Nasaneti kana wava ata givigoyuya fasinei.

¹⁰ Eketa nuwanuwanama o nauna Yenusanema a mikifufuniya. Tovibwanaose nakanakasisi nokomai visime si venikuwa eketa Guyau yana namonamōga yagwanisi deniyai a tenisiya. Yota kasi nuvimate fasinei a visawadewedewiya.

11 Tova matayagwanina numa kafa yokoyoko nenei a vimatadawanisiya. A fiwana na maise be yasi vitumağana Yeisu fasinei sita vikeweiya. Kayoku i kuğā eketa a niya maniuna yasi menanai a venunuwasisiya be ata givikuvakuvavanisiya.

12 Tova tamokağā Yenusanema tovibwanaose nakanakasisi visime si venikuwa eketa si visimeikuwa ebe a niniya Damasiko menana nakasina nenei.

13 Tufomu yo, na tovanama nenei kuyadayada sinefounei ketai a niniya eatu mayesina matakikikwanemokena yo vanavana abamai a kitiya. Namogasima nukusi ka niniya i tafafifinikiya.

14 Eketa matatafuki ka fekuwa fwayafwayai eatu kayokayo bwadu-Ibeniu nenei a nowaniya i bwadubwaduwa nenekuwai, ‘Sauno, Sauno, ava fasinei yo ku givigivikuvakuvavaneiku? Kwağā tauğū ka debana ku yaweyawiya.’

15 Eketa a nutoniiya a bwaduwa, ‘Aiye, kwağā aitevana?’

Eketa Tuveka i nufata i bwaduwa, ‘Iyau Yeisu, Iyau gwadikuma ku givigivikuvakuvavanikuwa.

16 Eatu ku otowamisini! A kikinomaniwa uğuna a gibokiwa kaku kaetoğā. Aviyavana kimoki ku kitiya yota aviyavana yawane ana visawaveniwa, kwağā kasi toviwakakaki.

17 Kwağā o ana ofafafiwa tauğū ya sabu yota Kani Kwauna nenesiyai. Eketa a vivisimeiwa kuna niya nenesiyai,

18 matasi kuna gibwasasa ebe yasi fufunagoyo kana fata sina sanamaniya be kumanovana nenei sina sağavinisiya mayesina nenei. Seitani yana fiwana nenei sina sağavinisiya sina nemiya Guyau nenei. Munifotai sina vitumağanikuwa nenei, yasi go'yon'a ana vinuwateweisija ebe yasi kabağā sita vitoniwagiya yaku namonamoğā tafutafusi kasi kawasasai.’

19 Eketa tufomu Aganifa, nofe kenokitanama abamei i sobunemiya a muniya.

20 A vibutuwa a numamana fiyao Diu Damasiko sinenei yota Yenusanema sinenei eketafafani Yudiya kana matatafu a numamananiya. Munifotai Kani Kwauna nenesiyai a numamana vitana yasi fufuna goyosi sina onovisiya eatu yawasisi Guyau sina veniya. A iyavisiya vitana yasi fufuna nenesiyai, sina visawavenena venemokena gewa naki i kavinisiya.

21 Biga nofe a numamaniya fasinei, tunisi fiyao Diu Numa Kodukodu sinenei si givikavinikuwa keta si anuvanuva be sita nuvimatikuwa.

22 Noko tovanama nenei kana nivaniva kimoki, Guyau yawane i oovivitikuwa. Na fasinei nofemai a misimisiniya ebe namoğā matatafumi na kami wava atu i sobuwa muka na kami wava a iyaiyavimiya avana Guyau yana tomatakawa eketa Mosese si bwaduwisiya ina kikinomana.

23 Si bwaduwuya vitana Togifafafana Gigibokeinana ina kuvavana keta yota mateyai ina mikimisini-savaviniya, keta ina numamana be biga dewadewana ina vikimayeta tauna yana sabu fiyao Diu eketa Kani Kwauna nenesiyai.”

24 Fauno nofe ibasima fasisiyai i nunusifufuwa eatu Fesitusi i fina i bwaduwa, “Fauno, kamo ku wafa! Ya sanamana i nakatamatayi nenei debabouğū i givigoyuya!”

25 Eatu Fauno i nufata i bwaduwa, “Yama namoğā nakasiu, iyau muka ata wafa. Avana a bwadubwaduwuya o kana venemokena keta yota na kana sanamana.

26 Nofe ibasima a nunusifufuwiya o muka makamakaviunai ita savivina, na fasinei a sanamaniya tufomu Aganifa o naki na ya sanamana eketa ibasima fasisiyai a nunusifufuwa menanai.”

27 Fauno i nutoninuvenuviya i bwaduwa, “Tufomu Aganifa, Guyau yana tomatakawa yasi viginiwa ku vitumağaniya o muka? A sanamaniya ku vitumağaniya.”

28 Eketa Aganifa Fauno yana bwadu i fatiya i bwaduwa, “Omasi ku vinuwadadana tova bwatana nenei yaku nuwanuwa kuna kaniya be ya vitumağanai ata vitumağana?”

²⁹ Fauno i nufata i bwaduwa, “Tova taki bwatana o nubwayouna, o muka kana tunina. Eatu yaku kawanunuku Guyau nenei o vitana kwağā keta aviyaonana kimoki kwa vanevaneneikuwa o Tuveka Yeisu kwata vitumağaniya eatu muka kwata vifinisina maise iyau.”

³⁰ Munifotai tufomu Aganifa keta tovisime Fesitusi keta Benisi yota aviyaonana nukusi nokomai si misiniya keta totomu si teweiya.

³¹ Eatu tututausi si vikanunusifusifufuwa si bwaduwa, “Namoğā noko muka tamo avana goyona ita fufuniya ebe yo ina nai deniyai o ina mate.”

³² Aganifa Fesitusi i iyaviya i bwaduwa, “Kana fata namoğā nofe tana giyauya ebe ina niya, eatu naki tauna i bwaduwa nuwanuwana tufomu Sisa naunei ina misiniya ebe ina nuesana. Na fasinei muka kata fata tana giyauya.”

27

Fauno Yana Kamudadana Noma

¹ Noko tovanama nenei Fesitusi i vinuwadadana vitana Fauno keta finisina sina toğā Itani fasinei, deni kana tokitavikavina, Fauno keta tunisi finisina si tenisiya Yuniyasi kanonovanei. Tanake o tufomu Sisa yana tonuaviya tomatakaikai kunumisi tamo kana kaimatana.

² Menana Adanamitiyumi nenei waka tamokağā i nemiya eketa Anisitako tene Tesanonaikafafani Masedoniya sinenei nukusi ka toğā. Wakanama o fafani Eisiya gibo kafakainei ina venufanafana eketa menana nakanakasisi nenesiyai ina nikanakanasunaniya.

³ Kuyadayada kana vinuwa nenei ka kanasuna Saidoni menana nakasina nenei. Yuniyasi Fauno i kitanyagabubuviya eketa i sawateweiya i niya unaunana nenesiyai kana ovivita fasinei.

⁴ Munifotai kabağā noko ka teweiya. Fonimana ka viketosoğaniya eketa muka kama fata be yama kituğā nenei kana dibwana. Na fasinei Saifunusi simuna kukwauna ka venufanafana.

⁵ Munifotai kawasasa ka venuonosiya eketa fafani Sinisiya eketa Famufiniya etasiyai ka venufanafana kana nivaniva ka kanasuna menana Maina nenei ka sobuwa Nisiya yana fafani sinenei.

⁶ Nokomai kaimatana waka tamokağā i nisaiya Anekisenidiyei i nemiya keta i niniya Itani, eketa nenei ka toğā.

⁷ Dauna nakasina eketa kuyadayada yagwanina makamakanuwaki ka dibwana kana nivaniva menana Nidusi niniunei ka kikinomana. Eatu fonimana ka viketosoğaniya fasinei eketa ka venutamana Kiniti simuna i babikiya eatu ka venufanafana kana nivaniva menana Sanumone mutuna ka tutuuniya.

⁸ Kafakainei fonimana ka vituğaiya kana nivaniva kafasiwağā kana wava Kafasiwağā Kiwağā nenei menana Nasiya niniunei ka kanasuna.

⁹ Yama dibwana wakai nubwayoumataina eketa Go'yona Kana Vibwanaose kana kuyadayada nakasina* naki i kakaviya. Nofe tovasima nenesiyai o gibo i sakasakanunuwa. Na fasinei Fauno i misiniya eketa yasi nona i kakiniya.

¹⁰ I bwaduwa, “Unaunaku, nuwatamiyai a teneteniya yata kamudadana kunauta o daunina. Yawane nogonogo eketa waka tauna tana teweisiya yota tunita tana mateya.”

¹¹ Eatu kaimatana Yuniyasi muka Fauno fonana ita nowaniya, eatu tonumunikuta eketa toniwaka fonasi i muniiya.

¹² Noko kafasiwağanama muka kana fakwa dewadewana yauya kana tutuya nenei. Na fasinei namoğā matayagwanisi nuwanuwasi kata sinanakata-savavinikiya ebe

* ^{27:9} Nofe kuyadayadanama o fiyao Diu yasi kuyadayada nakasina eketa Tafutafuna. Nofe kuyadayadanama nenei si vivimogumoguwa eketa tovibwanaose kasi toviketanuneina i vivibwanaoseya namoğā yasi go'yona fasisiyai. Visime Tafu 16, 23:26-32, Gınağanağā 29:7-11.

kata dibwana-nuvanuva simuna Kiniti nenei ebe Fonikisi kafasiwağai kata toğavikifafa. Uğuna kafasiwağanama o Kiniti simuna i nutenekifafiya eketa tova matatafunu nunumanona.[†]

Vayuvayuyu Gibowai

¹³ Tovanama fonimana dibidibina gagasei i vibutuwa i siveginegineneya, toviwakasefusefu si vinuwadadana vitana avana si weifufuniya sina saviviniya, na fasinei tutuvidauna si sinanakasiya eketa simuna Kiniti kafakainemokenei ka venufanafana.

¹⁴ Tova bwatana nenei yamududuwe fifiwanina i viyuveyuve-sobunemiya Kiniti simuna kuveyaina eketa waka i sinaviviya.

¹⁵ Toviwakasefusefu si anuvanuva be fonimana kuveyaina waka sina visaiya eatu si vibaiwayosa uğuna fonimana i givikavinikiya eketa si teweiya fonimana i nutunemokikiya.

¹⁶ Tovanama Kauda simuna kabesona kukwauna ka venufanafana, eatu waka kana kimonou ka fiwanamokikiya keta ka sinanakasiya eketa toviwakasefusefu si yonavikavikaviniya.[‡]

¹⁷ Tovanama si nusafuwa, unava nenesiyai waka tauna tofwana si takwaniya. Si matuta fonimana waka ita tuyakweyakweniya nai nidebadebana kana wava Satusi gunina nenei. Na fasinei naya na kana nogonogo matatafunu si unisiya wakai eatu wakanaga fonimana i nutunemokikiya.

¹⁸ Yoyo waka i tutuya nakatamataina fasinei eketa kuyadayada venuwanei waka kana nogonogo si vibutuwa si tewesobusobuwina gibowai.

¹⁹ Kuyadayada kana vitonu nenei naya kana nogonogo matatafunu yota tututausi nimasiyai si tewesobusobuwina.

²⁰ Tova i gojomoka nenei eketa muka tamo vanavana o kinavinavi kata kitaisi kana nivaniva kuyadayada yagwanina i kakavisiya. Fonimana fifiwanina i tene-savivağasiya eketa nuwanuwa yaona i vanikiya kama gifafafana fasinei.

²¹ Kawasasa nakatamataina namoğa muka tamo sita kanuvanuva. Na fasinei Fauno i misiniya kasi kawasasai keta i iyavisiya i bwaduwa, “Unaunaku, naki kwa kitiya. A iyavimiya Kiniti muka tana teweysi eatu yaku bwadu muka kwata nowaniya. Na fasinei yami waka i goyowa yota yami nogonogo kwa teweteweina.

²² Eatu nofe tova a iyavimiya, wakağia ina gamomona eatu muka tamo aitevana yawasina ina niteweyei, na fasinei katekatemi si vatu.

²³ Guyaunama o yaku Tuveka nenei a kodukoduwa, nuwabuna kana kaetoğga abamei i nemiya keta i misiniya niniukuwai.

²⁴ Eketa i iyavikuwa i bwaduwa, ‘Fauno, matuta ku onovei. Sisa naunei kuna misiniya ebe ina vinuesaniwa. Nofe uğunana fasil Guyau ya kawanunuku i nowaniya eketa kwağga nenewe matatafumi wakai ina ofafafimiya.’

²⁵ Nofe fasinei unaunaku, katekatemi si vatu. Guyau avana i iyavikuwa maisemoka a vitumağaniya ina kikinomana.

²⁶ Eatu fonimana o ina sivetunetunita kana nivaniva tamo simuna nenei ina nuvaneita.”

²⁷ Nofe naki kuyadayada kana vi14, yoyo keta fonimana i nutafivinivinikiya Mediteniyani gibo nenei. Tovanama i vinuwabunasinefouwa, toviwakasefusefu si kamukonisiya vitana fwayafwaya naki ka vevenukitekiyi.

²⁸ Na fasinei unava si givigaviviniya eketa gibo yana viwagudabu si fwafwiya keta si kitiya kana niva 40 mita maise. Si fakwa kabesona yota si fwafwa-savaviniya eketa kana niva i makaviniya 30 mita maise.

[†] **27:12** Kugagasa kafasiwağga tamokağga kana wava Kafasiwağga Dewadewana. Kana kedawana 64 kinomita Fonikisi menana nakasina niniuei. [‡] **27:16** Tova matatafunu waka nakanakasisi kimonou kabegona munisiyai si sonisoniya, namoğa keta nogonogo kasi kafa kitanasiwasıwağga fasinei. Eketa tamo tova kimonounama si sinanakasiya waka nakasina etanei.

²⁹ Eketa toviwakasefusefu si matuta uguna si nuwanuwa vitana fonimana waka ina nuvaneiya nibwaga nenesiyai. Eketa tutuvidauna nufunina waka kumunina si tewesobuwisiya, eatu tova si viyokaniya be ita venukatakiya.

³⁰ Toviwakasefusefu si anuvanuva be wakai sita dibwana, na fasinei kimonou si tewesobuwiya eketa si gisebaseba vitana waka mutunei tutuvidauna kasi tewesobuweina fasinei.

³¹ Eatu Fauno kaimatana yana tonuaviya nukusi i iyavisiya i bwaduwa, "Kwa nowaniya, taki toviwakasefusefu muka wakai sina fakwa, nao muka tamo gifafafana."

³² Eketa tonuaviya kimonou kana unava si tanaonosiya keta i kanuwiya.

³³ Tova i vibutuwa i gegegesiya, Fauno namoغا matatafusi i kamanemanisiya be sita kawa. I bwaduwa, "Nofe naki kuyadayada kana vi¹⁴ yami toğafota nenei, muka tamo aviyavana kwata kanuvanuvi."

³⁴ Nuwanuwaku kwana kawa ebe kwana fiwana. Eatu muka vitana kwana mate yota mukamoka tamo kwana kuavvana-nuwanuva."

³⁵ Tovanama i nusifufukoغا, maneka i viya eketa matatafusi matasiyi Guyau nenei i viagigikuwa, munifotai yo i gikasimiya eketa i kaniya.

³⁶ Namoغا matatafusi kasi nutoğona i kanakanakasiya eketa yota si kawa.

³⁷ Wakai ka toğ o kama yagwana 276.

³⁸ Matatafusi si kawa eketa si kasiyuwa eyo munifotai, witi wakai si vikikinomanisiya eketa si tewesobusobuwisiya gibowai ebe waka ina kanakasiya fasinei.

Waka I Nubwegabwegiya

³⁹ Tovanama tova i mayesiya, toviwakasefusefu simuna si kitiya eatu muka sita kitakinaniya. Gunina tamokaغا si kitiya yota nafena dewadewana eketa nuwanuwasi vitana kabağanama nenei waka sita visesenavaneiya.

⁴⁰ Noko uguna keta tutuvidauna kasi unava si kitanaonota keta si gavigavina eatu kafa nunumunikuta si yausiya ebe waka sina numunikutiyya. Naya kabegona naunei si sinanakasiya eketa i dibwanikiya numagama kuveyaina.

⁴¹ Eatu nai nidebadebana nenei ka tuna. Waka mutuna i fwataoğona eketa muka ita savivina eatu munina o yoyo nakanakasisi si nubwegabwegiya.

⁴² Tonuaviya muka nuwanuwasi finisina sina gayovane numagamai ebe sina dibwana, eketa si viwaifufuna sina nuvimatisiya.

⁴³ Eatu kasi kaimatana nuwanuwana Fauno ina gifafafaniya fasinei eketa yasi viwaifufuna i givigoyuya. I visimeya eketa aviyaonana kasi fata gayo sina mikitowa keta sina gayovaneya numagamai.

⁴⁴ Tufotufo i iyavisiya ebe waka i nubwegabwegiya bidimisi yota aviyavana nunugayogayosi nenesiyai sina givikavina. Nofe ketaketanama nenei matatafusi numagamai si vaneya dewadewasi.

28

Fauno Manita Simunai

¹ Tovanama matatafuki dewadewaki ka gayovaneya nenei, ka sanamaniya vitana simuna kana wava Manita.

² Simuna namoisi si viyaowikiya venemokena. Bwabwau i vibutuwa sigwana eketa kwadudu na fasinei kai si kasiniya eketa matatafuki si katuvikiya.

³ Fauno kai i gigikwakwakwa eketa i kanakanata, etanei i tewetewevanevaneiya eatu mwata tamokaغا goyona kai kana inainai i vanayaginiya eketa Fauno nimanei i kanaononokeya.

⁴ Simuna namoisi mwata si kitiya eketa tututausi nenesiyai si bwaduwa, “Namoḡa nofe o venemokena tonuvimate eatu muka gibowai ita gavivina fasinei eketa fufuna dawaniniina kana guyau gumayogu* si kwabukwabuyuna.”

⁵ Fauno mwata i nukakiya eketa kai i kanasiya, eatu muka ita sinae.

⁶ Namoḡa yasi nuwanuwa vitana tofwana ita safana o sabanutuḡai ita feku matem- atena. Eatu si kitanufotawayosa eketa yasi vinuwadadana si givinya vitana Fauno tanake tamo guyau.

⁷ Simuna kana kawakawa kana wava Fubiniusi, yana fwayafwaya keta yana numa niniunei i nuvaneikiya. Tanake i katuvikiya eketa kuyadayada tonusi yana numai i kitavikavinikiya.

⁸ Tovanama ka sanamaniya Fubiniusi amana tofwana i nunuinaina yota bwenib- weni i toḡatoḡatewetewiya, Fauno i kanasuna nenei keta kawanunuku muninei nimana i dawana tofwanei eketa i givibwiniya.

⁹ Tovanama namoḡa si kitiya, tovisafwavinga matatafusi si nemiya Fauno nenei eketa i givibwinisiya.

Fauno Simuna Manita Nenei I Niya Noma

¹⁰⁻¹¹ Manita namoisi nukusi ka fakwa yamayamana tonusi, si kitavikavinikiya venemo- kena. Tovanama yama noḡokawawa nenei, kama nuwagabubu si kavenena yota kama ke'ta fasinei si ovivitikiya eketa fiyao Anekisenidiya yasi wakai ka toḡa. Wakanama kana nagimu nenei, kifukifufuna si vigionisiya yasi guyau natuyuweyuwe, Kasita eketa Fonakisi kasi fusa maise. Nokomai i fakwa kana nivaniva yauya kana tutuya i kakaviya yo munifotai ka kanayauwa.

¹² Ka vinaya ka niya Sainakasa menana nenei keta nokomai ka fakwa kuyadayada tonusi.

¹³ Eyo ka niya Negiumi menana nenei. Nuwabuni gagasa i siveya eketa ka venunumasana kana nivaniva menana Futeoni nenei ka kanasuna.

¹⁴ Tovituraḡana tunisi nokomai ka nisaishiya eketa si vikokonikiya fasinei, nokomai ka fakwa wiki tamokaḡa. Eketa nokomai kavananei ka niya Noma.

¹⁵ Tovituraḡana Noma sinenei fasikiyi si biganowana eketa si nemiya si venufotifotikiya. Tunisi o Afusi kafa vivitamaneina nenei eatu tunisi o kabaḡa kana wava Numa Wagawaga Tonusi nenei si nemiya eketa si toḡatoḡafotikiya. Noko tovanama nenei, kasi kitaḡa nenei Fauno i katevatuwa eketa Guyau i davadaviya.

¹⁶ Tovanama ka kikinomana Noma menana nakasina nenei, Noma toviketanuneina Fauno si sawateweiya ebe kana kisina ina fakwa. Eatu tonuaviya tamokaḡa si teniya kana toḡatana.

¹⁷ Kuyadayada tonusi muninei Fauno Fiyao Diu toviketanuneina i wenevakukusisiya eketa si yokowa. Fauno i iyavisiya i bwaduwa, “Unaunaku, muka tamo goyona ata fufuniya yata sabu nenesiyai o taki waḡawaḡata yasi visime ata yakweniya. Eatu Yenusanema sinenei si givikavinikuwa eketa Noma namoisi nimasiyai si tenikuwa.

¹⁸ Noma namoisi si nutoninuvenuvikuwa eatu muka tamo yaku goyona sita nisāgai be yo sita nuvimateiku. Na fasinei nuwanuwasi sita gionovikuwa,

¹⁹ eatu Fiyao Diu muka nuwanuwanama sita sebobowi. Na fasinei Noma namoisi a iyavisiya vitana tufomu Sisa naunei ata misiniya ebe ita vinuesanikuwa, eatu muka vitana tauku yaku sabu ata vivinoimi fasinei.

²⁰ Nofe ibasima fasisiyai a wenimiya ebe nukusi tana nusifufuwa. Kita Fiyao Diu kata Togifafafana Gigibokeinana nenei a vitumaḡana. Nofe namoinama fasinei Guyau man- atuwaina i bwadudabadaba vitana ita visimeiya kita Fiyao Diu nenetyiayi. Nofe uḡunanama fasinei seni nenesiyai si yonikuwa.”

* **28:4** Namoḡa si nuwanuwa vitana nofe guyausima o aviyaonana tofufunagoyo si vivimatadawanisiya. Noko nenei si bwaduwa vitana nofe guyausima o mwata sita visimeiya yo Fauno ita kaniya. **28:19** Bunanige 25:11

²¹ Si nufata si bwaduwa, “Muka tamo nufunufu fasiweu Yudiyei kata nisaǵai, yota aviyaonana unaunata si nenemiya nofemai tamo sifufu goyona sita bwaduwei fasiweu.

²² Eatu ka sanamaniya o kabaǵa tunisitunisi nenesiyai kwami tovitumaǵana yokomima si sawasawanovimiya. Na fasinei nuwanuwaki ya nuwanuwa kata sanamaniya.”

²³ Eketa kuyadayada tamokaǵa si vinuwadadaniya nenei namoǵa yagwanisi si nemiya yana kabaǵai. Fauno i visawavenena Guyau yana kafa visime fasinei. Nuwabuni i vibutuwa eketa i nijya kana nivaniva i nuwabuna. Mosese yana visime eketa Guyau yana tomatakawa yasi viginiwa nenesiyai i misinivikavina. Nuwanuwana Yeisu fasinei nuwatasi ina kaniya be sina vitumaǵaniya.

²⁴ Tunisi namoǵa Fauno yana nusifufu nuwatasi i oviya eketa si vitumaǵana, eatu tunisi o muka.

²⁵ Na nenei tututausi sinesiyai amanamanagibu nakasina eatu muniyai yo sita kafiyayauna, Fauno yana bwadu kafa nusafu i venisiya i bwaduwa, “Kanunu Tafutafuna bwadu kana venemokena nenei tomatakawa Aiseya i veniya eketa waǵawaǵami i nusifufuwisiya i bwaduwa.

²⁶ *Kuna niya tauǵu ya sabu Isineni nenesiyai eketa kuna iyavisiya kuna bwaduwa,
“Naki kwa vanevaneneǵa*

eatu muka nuwatami ita mayemayesiya.

*Naki kwa tonetoneya eketa ibasima Guyau i fufufunisiya kwa kitikitisiya,
eatu kasi nuwanuwa muka nuwatami ita mayemayesiya.*

²⁷ *Nofe namoisima muka nuwatasi ita mayemayesiya uǵuna katekatesi i fakina.*

*Na taniyasi eatu avana si vanevaneneiya o muka sita nowanowaniya,
matasi si kinogowa uǵuna muka nuwanuwasi sina kita.*

Taki nuwanuwasi fonaku sina muniyya,

nao matasiyai sina kitikuwa

eketa taniyasiyai sina vaneneikuwa,

yota nuwatasi ina mayesiya

ebe kamō sina ugevinisiya yasi fufunagoyo nenesiyai

ebe ana givibwinisiya.”

²⁸ Kwami Fiyao Diu o muka bwadu kana venemokena kwata vanevaneneǵei, na fasinei nuwanuwaku kwana sanamaniya vitana Guyau yana gifafafana kana matakawa, naki i vininitiya Kani Kwauna nenesiyai ebe tasike sina vaneneǵa.”[†]

³⁰ Fauno yana numa si veniya eketa i fatafatiya, eatu nokomai manamana nuwesi i fakwiya. Namoǵa matatafusi i katukatuvisiya tovanama si nenemiya kana venufota fasinei.

³¹ Na yana katevatu eketa katekatena matatafunei biga dewadewana i nunumamaniya Guyau yana kafa visime, yota Tuveka Yeisu Togifafafana Gigibokeinana fasinei i vivisawavenena, eatu muka tamo kana sawatana.

^{28:26} Aiseya 6:9,10 [†] ^{28:28} Tunisi viginiwa nenesiyai o kana nukisi 29 si nunatuya. *Fauno nofe i bwaduwiya muninei, vikawabwadubwadu keta fufuna nuwagoyo tututausi nenesiyai i kikinomana.*